

# ಹುಮಿಣ್ ಸೊಡವ್ಯಾಂ



ಹಿಡಿ-ಮುಯೋ (ಕಿಬಿ ಕಿಹಾರಿ)  
ಪೊನ್ನಾತಿ

శుక్లం త్రి పునాత్తి

జీర్వా సంగీ

ಪ್ರಲಾಂ, ಪಳಾಂ ಪಿ ಪಿ  
ಪುಂಯಗೋಲೆ

ಪ್ರಗತಿಶೀಲರಾದ

நீதி நே

**ರಾಂದ್ವಾಕೂಡ್**

ॐ

புவிபா

**புது**

871  
G. KON  
GLA

ಗೃಹಸು ರೇಗೂ






002871-I

# ಹುಮಿಣ್ ಸೊಡವ್ಯಾಂ

ಗ್ಲೇಡಿಶ್ ರೇಗೊ

LC: B03-1901 (Kon. I)



2008

2871  
G → Kon  
GLA

ರಾಕ್ಲೊ ಪ್ರಕಾಶನ್

ಕೊಡಿಯಾಳ್‌ಬಯ್ಲ್, ಮಂಗ್ಳುರ್ - 575 003

ಫೋನ್: 2422426



HUMINN SODOVYAM — A collection of Konkanni Riddles by  
Gladys Rego

©2008 Edition: Raknno Publication

ಮಾನ್ಯರ ಸಾಧನ



Dr. Pinto Vamanjoor  
2008-2009

1180

2008-09

1180

800S

---

Cover Design by Pinto Vamanjoor

Published by

**Raknno Publication,**

Kodialbail Post, Mangalore - 575 003

Phone: 2422426

Price: Rs. 60/-



## ಸಂಗ್ರಹಕಿಚಿ ಲಿಕ್ಲೆ ಥಾವ್ನ್

ಹುಮಿಣ್ ಆಯ್ಕೊಂಕ್, ತಾಂಚೊ ಅರ್ತ್ ಸೊದುಂಕ್ ಸಂತೊಸ್ ಜಾಯ್ನಾ ಕೊಣಾಕ್? ಹೆರಾಂನಿ ಸಾಂಗ್ಲೆ ಹುಮಿಣೆಕ್ ಅರ್ತ್ ಸೊದ್ಚೊ ಮ್ಹಳ್ಯಾರ್ ಭುರ್ಗ್ಯಾಂಥಾವ್ನ್ ತರ್ನಾಟ್ಯಾ, ಪ್ರಾಯೆಸ್ತಾಂ ಪರ್ಯಾಂತ್ ಉತ್ತೇಜನ್ ಭೊಗ್ತಾ. ಜಾಂವ್ ಘರಾಂತ್ ಲ್ಹಾನ್-ವ್ಹಡ್ ಭುರ್ಗಿಂ, ವ್ಹಡಿಲಾಂ, ಸಯ್ರಿಂ-ಧಯ್ರಿಂ, ಆಜೊ ಆಜಿಯೆ ಸಾಂಗಾತಾ ಬಸೊನ್ ತಾಂಣಿ ಸಾಂಗ್ಲೆ ಹುಮಿಣೆಕ್ ಜಾಪ್ ಸೊದುಂಕ್ ತಕ್ಲಿ ಆಟವ್ನ್ ಚಡ್ವಡ್ತಾನಾ, ಜಿಬೆಚ್ಯಾ ಪೊಂತಾಕ್ ಪಾವ್ಲಿ ಜಾಪ್ ಹೆರಾಂನಿ ಸಾಂಗೊನ್ ಸೊಡ್ತಾಸ್ತಾನಾ, ಭೊಗ್ಚೆ ಚಡ್ವಡೆ, ಪಶ್ಚಾತ್ತಾಪ್ ತುಮ್ಚೆ ಮದೆಂ ಜಾಯ್ತ್ಯಾಂಕ್ ಭೊಗುನ್ ಅನ್ನೊಗ್ ಆಸ್ತಲೊ.

ಎಕಾಮೆಕಾಕ್ ಸಾಂಗ್ಲೆ ಹುಮಿಣೆಕ್ ಜಾಪ್ ಸೊದ್ಚಿ ಮ್ಹಳ್ಯಾರ್! ಕುಟ್ಟಿ ದೊಣ್ಣೆ, ಗುಟಿಯೊ (ಗೋಲಿ ಆಟ) ಆನಿ ಚೆನ್ನೆಮಣೆ ಖೆಳೊನ್ ಜಿಕ್ಲೊ ಸಂತೊಸ್ ಜಾತಾ. ರೇಡಿಯೊ, ಟಿ.ವಿ. ನಾತ್‌ಲ್ಲ್ಯಾ ಕಾಳಾರ್ ಫೆಸ್ತಾಂ - ಪರ್ಬಾಂಕ್, ಜಾಂವ್ ವಾವ್ರಾಕ್ ಸುಟ್ಕಾ ಆಸ್‌ಲ್ಲ್ಯಾ ದಿಸಾಂನಿ ಆನಿ ರಾತಿಚೆಂ ಸದಾಂಚೆಂ ಮಾಗ್ಣೆಂ ರಜಾರ್, ಜೆವಣ್ ತಿರ್ಪೊನ್ ದೊಳ್ಯಾಂಕ್ ನಿದೆ ಜೆಮ್ ಯೆತಾ ಪರ್ಬಾಂತ್ ಆಮ್ಚಿಂ ಮ್ಹಾ ಲ್ಗಡಿಂ ಹುಮಿಣ್ಯೊ ಸಾಂಗೊನ್, ಎಕಾಮೆಕಾಕ್ ಸಲ್ವವ್ನ್, ಜಿಕ್ಲೊನ್, ಥಕ್‌ಲೆ ಮತಿಕ್ ಉಲ್ಲಾಸಾಚೆಂ ಪಕ್ವಾನ್ ದಿತಾಲಿಂ.

ಹುಮಿಣ್ಯಾಂತ್ ತಿಚಿಚ್ ಸಾಹಿತಿಕ್ ಸೊಬಾಯ್ ಆಸಾ. ತಿ ಸಾಂಗ್ಚಿ ರೀತ್ ಆಸಾ. ಹುಮಿಣ್ಯಾಂತ್ - ವಿಚಾರ್, ಮನೋರಂಜನ್, ಗ್ಯಾನ್ ಆಸಾ. ಆಮ್ಚ್ಯಾ ಮ್ಹಾ ಲ್ಗಡ್ಯಾಂಚ್ಯಾ ಜಾನ್‌ಪದ್ ಸಾಹಿತ್ಯಾಂತ್ಲೊ ಏಕ್ ಪ್ರಬೇದ್ ಹುಮಿಣ್; ಲೊಕಾಚ್ಯಾ ತೊಂಡಾಥಾವ್ನ್ ತೊಂಡಾಕ್ ಉತ್ರೊನ್ ಆಯ್ಲ್ಯಾ ಹುಮಿಣ್. ಮನ್ಯಾಚ್ಯಾ ಕಶ್ಟಾಂ-ಸುಖಾಂತ್, ಬರ್ಯಾ ಘಾಲ್ಯಾಂತ್ ಹುಮಿಣೆಂಚೊ ಪಾತ್ರ್ ವಿಶೇಸ್. ತ್ಯಾ ತ್ಯಾ ವೆಳಾರ್ ಹುಮಿಣ್ ಘಡುನ್ ಸಾಂಗ್ಚಿ ಏಕ್ ಕಲಾತ್ಮಕ್ ಶ್ಯಾತಿ. ಲೊಕಾಚ್ಯಾ ಚಿಂತ್ನಾ ಸಕ್ತಿಚ್ಯಾ ಥಳಾಂತ್ ಆನಿ ಬಳಾಂತ್ ತ್ಯೊ ಜಲ್ಮ್ ಘೆತಾತ್. “ಹುಮಿಣ್ ಜಾವ್ನಾಸಾ ಲೊಕಾಚೊ ತಾಳೊ” ಮ್ಹಳಾಂ ಮ್ಹಾ ಲ್ಗಡ್ಯಾಂನಿ.

ಹುಮಿಣ್ ಮ್ಹಳ್ಯಾರ್ ಕನ್ನಡಾಂತ್ - ಒಗಟು, ಸಂಸ್ಕೃತಾಂತ್ - ಮಂಡಕ, ಪ್ರಹೇಲಿಕಾ, ಇಂಗ್ಲಿಶಾಂತ್ Riddles ಮ್ಹಣ್ತಾತ್. ಸಂಸಾರಾಚ್ಯಾ ಹರ್‌ಎಕೆ ಭಾಶೆಂತ್ ಲೋಕ್‌ವೇದ್ ಸಾಹಿತ್ಯಾಕ್ ವ್ಹಡ್ ಸ್ಥಾನ್‌ಮಾನ್ ಆಸಾ. ಆಮ್ಚ್ಯಾ ಭಾರತೀಯ್ ಭಾಸಾಂನಿ ಮಾತ್ ಹುಮಿಣ್ಯೊ ಸಾಂಗ್ಚೊ ಮ್ಹಣ್ ಚಿಂತ್ಲೆಂ ನಾಕಾ. ಪ್ರಗತೆಕ್ ಪಾವ್‌ಲ್ಲ್ಯಾ ಇಂಗ್ಲೆಂಡ್, ಜರ್ಮನ್, ಫಿನ್‌ಲ್ಯಾಂಡ್ ಆನಿ ಉತ್ತರ್ ಯೆರೊಪಾ ತಸಲೆ ದೇಶ್ ಶೆಕ್ಡ್ಯಾಂ ಆದಿಂಚ್ ಅಸಲ್ಯಾ ಸಂಗ್ರಹಾಂನಿ ಸಂಸೊದನಾತ್ಮಕ್ ವಾವ್ರ್ ಕರ್ನ್ ಭರಾನ್ ಮುಕಾರ್ ಪಾವ್ಲ್ಯಾತ್. ಅಮೆರಿಕಾ, ಜಪಾನ್, ಚೀನಾ ಆನಿ ರಶ್ಯಾ ಹ್ಯಾ ವಿಗ್ಯಾನಾಂತ್ ಊಂಚ್ ಪ್ರಗತೆಕ್ ಪಾವ್ಲ್ಯಾಂತ್. ಲೋಕ್‌ಗ್ಯಾನ್ ಮ್ಹಳ್ಯಾರ್ ಅಶಿಕ್ಲಿ ಲೊಕಾಚೆಂ ರಕ್ಕ್, ಸಪ್ಲಾಂ, ಪೊಕಾಣಾಂ ಅಶೆಂ ಚಿಂತ್ಲೆ ದೀಸ್ ಗೆಲ್ಯಾತ್. ಎಕಾ ಶೆಕ್ಡ್ಯಾ ಆದಿಂಚ್ ಹಾಂವೆಂ



ಉಲ್ಲೇಕ್ ಕೆಲ್ಲಾ ದೆಶಾಂನಿ ಗ್ಯಾನಿ, ಲೋಕ್‌ಗ್ಯಾನಾಚೊ ಅಖಂಡ್ ಸಾರ್ ಚಾಕೊಂಕ್ ಪೆಚಾಡ್ಲೆ. ಕಿತ್ಯಾಕ್ ಮನ್ಯಾ ಕುಳಾನ್ ಬರಂವ್ಕ್ ಶಿಕ್ಲ್ಯಾ ಆದಿಂಥಾವ್ನ್ ಪಿಕೊನ್ ಆಯಿಲ್ಲಿ ಜಾಣ್ವಾಯ್ ಹ್ಯಾ ಲೋಕ್‌ಗ್ಯಾನಾಂತ್ ಆಟಾಪ್ಲ್ಯಾ ಮ್ಹಳ್ಳೆಂ ಸತ್ ಬುದ್ಧಂತ್ ಮನಿಸ್ ಜಾಣಾಸ್ಲೆ.

ಕೆದ್ನಾ ಬ್ರಿಟಿಶ್ ಆಮ್ಚ್ಯಾ ದೆಶಾಕ್ ಆಯಿಲ್ಲೆ, ತೆದ್ನಾ ಆಮ್ಚೆ ಕೊಂಕ್ಣೆಚ್ಯಾ ಲೋಕ್‌ಗ್ಯಾನಾಚೊ ಸಂಸೊದ್ ಥೊಡ್ಯಾ ಮ್ಹಾನ್ ವೆಕ್ತಿಂನಿ ಕೆಲ್ಲೊ. ಪುಣ್ ಅಸಲೆ ಸಂಗ್ರಹ್ ತಾಂಣಿ ಇಂಗ್ಲಿಶಾನ್ ಕೆಲ್ಲೆ ತೆ ಚಡ್‌ಶ್ಯಾ ಮಾಪಾನ್ ಭಾರತಾಂತ್ ಉರ್ಲೆ ನಾಂತ್. ಭಾರತಾಕ್ ಸ್ವತಂತ್ರ್ ಲಾಬ್ತಚ್ ಆಮ್ಚ್ಯಾ ಹಾತಾಕ್ ತೆ ಲಾಬ್ಲೆ ನಾಂತ್.

ಅಸ್ತಮ್ತೆಚ್ಯಾ ಚಡಾವತ್ ದೆಶಾಂನಿ ತಾಂತಾಂಚ್ಯೊ ಹುಮಿಣ್ಯೊ ಜಮವ್ನ್ ವಿಶೇಶಣಾತ್ಮಕ್ ಅದ್ಯಯನ್ ಕೆಲ್ಲೆ ಬರಿಚ್, ತಾಂಚ್ಯಾ ಪಂಡಿತಾಂನಿ ಆಮ್ಚ್ಯಾ ದೆಶಾಂತ್ ಹುದ್ದಾರ್ ಆಸ್ತಾಸ್ತಾನಾ ವೆವೆಗ್ಳ್ಯಾ ಭಾಸಾಂಚ್ಯೊ ಹುಮಿಣೊ ಜಮಯ್ಲೆಲ್ಯೊ. ತಾಂಚೆವಿಶಿಂ ಲೇಕನಾಂ ಬರವ್ನ್ ಪ್ರಗಟ್ಲೆಲೆ ದಾಕ್ಲೆ ಆಸಾತ್ ಮ್ಹಣ್ತಾ ದೆ ಫಾ| ಸ್ವಾಮಿ ಸುಪ್ರಿಯಾ ಆಪ್ಲ್ಯಾ 'ಕೊಂಕ್ಣಿ ಹುಮಿಣ್ಯೊ' ಪುಸ್ತಕಾಂತ್.

ಆಮ್ಚ್ಯಾಚ್ ಮನ್ಯಾಂನಿ ಆಮ್ಚ್ಯಾ ಕೊಂಕ್ಣಿ ಹುಮಿಣ್ಯಾಂಚೊ ಪಯಿಲ್ಲೊ ಸಂಗ್ರಹ್ ಕೆಲ್ಲೊ 1914ವ್ಯಾ ವರ್ಸಾ ದೆ ಬಾ| ಲುವಿಸ್ ಜುವಾಂವ್ ಸೊಜಾನ್. ಮ್ಹಣ್ಣೊ, ಗಾನಾಂ, ಗಿತಾಂ, ವೊವಿಯೊ - ವೇರ್ಸ್, ರಾಂದಪ್ ಆಟಾಪ್ಲೆಲ್ಯಾ ಲ್ಹಾನ್ಯೆ ಕಡ್ತಿಲೆಂತ್ 220 ಹುಮಿಣ್ಯಾಂಚೊ ಸಂಗ್ರಹ್ ಆಸಾ. ಉಪ್ರಾಂತ್ 1983 ವರ್ಸಾ ದೆ ಜೆ.ಬಿ. ಲೋಬೊಚ್ಯಾ 'ಸಾಂಬಾರ್ಡೊ' ಹಾಂತುನ್ ಹುಮಿಣ್ಯಾಂಚೊ ಸಂಗ್ರಹ್ ಆಸಾ. ಉಪ್ರಾಂತ್ 1981 ವರ್ಸಾ ಪ್ರಗಟ್ ಜಾಲ್ಲ್ಯಾ ದೆ ಫಾ| ಸಿ.ಸಿ.ಎ. ಪೈಚೆ ಲ್ಹಾನ್ ಲ್ಹಾನ್ ಸ ಹುಮಿಣ್ಯಾಂಚೆ ಪುಸ್ತಕ್ ಆನಿ 'ಕೊಂಕ್ಣಿ ಹುಮಿಣ್ಯೊ' ಬೃಹತ್ ಗ್ರಂತ್. ಆತಾಂ ಹೆ ಪುಸ್ತಕ್ ಲಾಯ್ಪೊರಿಂನಿ ಮಾತ್ರ್ ಪಳೆಂವ್ಕ್ ಮೆಳ್ತಾತ್.

ಆತಾಂ ಮ್ಹಜ್ಯಾ ಸಂಗ್ರಹಾಂತ್ಲೊ ಚಡ್ತಿಕ್ ಹುಮಿಣ್ಯೊ ಮ್ಹಜ್ಯಾ ಮ್ಹಾಲ್ಗಡ್ಯಾಂಥಾವ್ನ್ ಆಯ್ಕಾಲ್ಲ್ಯೊ. ಮ್ಹಜೊ ಬಾಪುಯ್ ಜೋಕಿಮ್ ಸಿಕ್ವೇರಾ ಆನಿ ಆಜಿ ರೊಜಿ ಸಲ್ದಾನ್ಹಾ ಹಾಂಚ್ಯಾ ತೊಂಡಾಂಥಾವ್ನ್ ಆಯ್ಕಾಲ್ಲ್ಯೊ ಚಡ್‌ಶ್ಯೊ ಜಾಲ್ಯಾರ್ 1995ವ್ಯಾ ವರ್ಸಾ ಮ್ಹಜೊ 'ಕೊಂಕ್ಣಿ ಭಾಶೆಚೆಂ ಮನ್ಯಾ ಶಾಸ್ತಿರ್' ಪುಸ್ತಕ್ ಬರವ್ನ್ ತಯಾರ್ ಕರ್ತಾಸ್ತಾನಾ, ಮನ್ಯಾಚೆ ಕುಡಿ ಆನಿ ಜಯ್ವಿಕ್ ಅದ್ಯಯನಾಚೆರ್ ಮನ್ಯಾಚಿ ಕ್ರಿಯಾ, ಚಮ್ಕಣ್, ಸಂಸ್ಕಾರ್ ಆನಿ ಕುಡಿಚ್ಯಾ ವಿವಿದ್ ವಿಶ್ವಾಂ ಸಂಬಂದಿ ಆರಾಯಿಲ್ಲೊ ಆನಿ ಘಡ್‌ಲ್ಲೊ ಹುಮಿಣ್ಯೊ.

ತಶೆಂಚ್ ಸಾಂ ಲುವಿಸ್ ಕೊಲೆಜಿಂತ್ 1997-1999 ವರ್ಸಾಂನಿ ಕೊಂಕಣಿ ಅದ್ಯಯನ್ ಡಿಪ್ಲೊಮಾಖಾತಿರ್ 'ರಾಂದ್ಪಾ ಕುಡಾಂತ್ಲಿ ಸಾಹೆತ್ ಆನಿ ಆಯ್ದಾಂ' ಸಂಸೊದಾನಾತ್ಮಕ್ ಪ್ರಬಂದ್ ಕರ್ತಾಸ್ತಾನಾ ರಾಂದ್ಪಾ ಸಾಹೆತಿ ಸಂಬಂದಿ ಜಮವ್ನ್ ಜಗಯಿಲ್ಲೊ ಹುಮಿಣ್ಯೊ ಆಸಾತ್. ಹ್ಯಾ ಪರ್ಯಾ ಹುಮಿಣ್ಯಾಂಕ್ ಅನುಸಾರ್ ಜಾವ್ನ್ ಆತಾಂಚ್ಯಾ ತಾಂತ್ರಿಕ್ ಯುಗಾಂತ್ಲ್ಯಾ ಯಾಂತ್ರಿಕ್ ಲೋಕಾಕ್ ಸರಿ ಕರ್ನ್ ವಾಡ್ಲ್ಯಾ ಜಮಾತೆಂವೆಳಾರ್ ಜಮ್‌ಲ್ಲ್ಯಾಂಚಿ ಜಾಣ್ವಾಯ್ ಪಾರ್ಕುಂಕ್,



ಮನೋರಂಜನಾಕ್ ಮ್ಹಣ್ ಕವಿತಾಮಯ್ ಹುಮಿಣ್ಯೊ ಹಾಂವ್ ಘಡ್ತಾಲಿಂ. ಸಕ್ಕಡ್ ಹುಮಿಣ್ಯೊ ಸಾಂಗಾತಾ ಘಾಲ್ತಾನಾ ಹೊ 'ಹುಮಿಣ್ ಸೊಡವ್ಯಾಂ' ಪುಸ್ತಕ್ ತಯಾರ್ ಜಾಲಾ. ಹುಮಿಣ್ಯೊ ಜಲ್ಮಾನ್ ಲೋಕ್‌ಸಾಹಿತ್ಯ್ ಜಾಲ್ಯಾರೀ ಬರ್ದಿನಿಶಿಂ ಉತ್ರೊನ್ ಯೆತಾಸ್ತಾನಾ ಜಾಣ್ತ್ಯಾ ಬರ್ಪಾ-ಸಾಹಿತ್ಯಾಚೆಂ ದಾಯ್ಜ್ ಜಾಂವ್ಕ್ ಪಾವೊ.

ಹಾಂಗಾಸರ್ ಬಾರಾ ವಿಶಯಾಂಚೆರ್ 1,070 ಹುಮಿಣ್ಯೊ ಆಸಾತ್. ತ್ಯಾ ಹುಮಿಣ್ಯಾಂಚೆ ಜಾಪ್ ಸೊದುಂಕ್ ತುಮಿ ಚಡ್ವಡ್ತಾಸ್ತಾನಾ, ತಾಂತ್ಲ್ಯಾ ಉತ್ರಾಂ ಸಬ್ದಾಂನಿ ಆಮ್ಚಿ ಕೊಂಕ್ಣಿ ಭಾಸ್ ಕಿತ್ಲಿ ಗ್ರೇಸ್ತ್ ತೆಂ ತುಮ್ಕಾಂ ಸಮ್ಜಾತಲೆಂ.

ಹ್ಯಾ ಪುಸ್ತಕಾಂತ್ಲ್ಯಾ ಹುಮಿಣ್ಯಾಂಕ್ ಜಾಪಿ ಸೊದ್ತಾಂ ಸೊದ್ತಾನಾ, ತುಮಿಯ್ ಆಮ್ಚ್ಯಾ ಮ್ಹಾಲ್ಗಡ್ಯಾಂಬರಿ ಹುಮಿಣ್ ಘಡೊಂಕ್ ಶಿಕ್ಲ್ಯಾರ್ ಮ್ಹಾಕಾ ವರೊ ಸಂತೊಸ್. ಎಕೆಚ್ ಜಾಪಿಚ್ಯೊ ಸಬಾರ್ ಹುಮಿಣ್ಯೊ ಹ್ಯಾ ಬುಕಾಂತ್ ಆಸಾತ್. ಜಾಪ್ ಏಕ್‌ಚ್ ಜಾಲ್ಯಾರಿ, ಸಾಂಗ್ಚಿ ರೀತ್ ವೆವೆಗ್ಳಿ ಜಾಲ್ಲ್ಯಾನ್, ಹುಮಿಣೆಚಿ ಚಮತ್ಕಾರಿ ತುಮ್ಕಾಂ ವಿಜ್ಞಿತ್ ಕರ್ತಲಿ. ಹುಮಿಣ್ಯೊ ವಿವಿಡ್ ನಮುನ್ಯಾಂನಿ ವಿಚಾರ್ಕೆತ್ ಮ್ಹಳ್ಳ್ಯಾಕ್ ಹೊ ದಾಕ್ಲೊ.

ಮ್ಹಜೊ ಹುಮಿಣ್ಯೊ ಸಂಗ್ರಹ್ ಪುಸ್ತಕ್ ಪ್ರಗಟ್ ಕೆಲ್ಲ್ಯಾ ರಾಕ್ಲೊ ಪ್ರಕಾಶನಾಕ್ ಆನಿ ಹ್ಯಾ ಪುಸ್ತಕಾಚ್ಯಾ ವಾವ್ರಾಂತ್ ವಾಂವ್ಕ್ ಆಟಯಿಲ್ಲ್ಯಾ ಸರ್ವಾಂಚೊ ಹಾಂವ್ ಕಾಳ್ಜಾಧಾವ್ನ್ ಉಪ್ಕಾರ್ ಆಟವ್ನ್ ತಾಂಕಾಂ ದೇವ್ ಬರೆಂ ಕರುಂ ಮ್ಹಣ್ತಾಂ. ತಶೆಂಚ್ ಮೊಗಾಚ್ಯಾ ವಾಚ್ಪ್ಯಾ, ಹೊ ಪುಸ್ತಕ್ ಮೊಲಾಕ್ ಘೆವ್ನ್ ವಾಚ್‌ಲ್ಲ್ಯಾ ತುಜೊಯ್ ಹಾಂವ್ ಉಪ್ಕಾರ್ ಭಾವುಡ್ತಾಂ.

—ಗ್ಲೇಡಿಸ್ ರೇಗೊ

## ಅರ್ಪಣ್


ಆಜ್ ಆಮ್ಚ್ಯಾ ಕೊಂಕ್ಣಿ ಭುರ್ಗ್ಯಾಂಕ್ ಇಸ್ಕೊಲಾಂನಿ ಆಪ್ಲಿ ಮಾಂಯ್‌ಭಾಸ್ ಕೊಂಕ್ಣಿ ಶಿಕೊಂಕ್ ಅವ್ಕಾಸ್ ಲಾಬ್ಲಾ. ಹೊ ಆಪ್ಲೊ ಕರ್ನ್ ಕಾಣ್ಲೆಲ್ಲ್ಯಾ ಕೊಂಕ್ಣಿ ಭುರ್ಗ್ಯಾಂಕ್ ತಶೆಂಚ್ ತಾಂಕಾಂ ಅವ್ಕಾಸ್ ಕರ್ನ್ ದಿಲ್ಲ್ಯಾ ವ್ಹಡಿಲಾಂಕ್ 'ಹುಮಿಣ್ ಸೊಡವ್ಯಾಂ' ಪುಸ್ತಕ್ ಅರ್ಪಿತಾಂ. ಸಂಸಾರಾಚ್ಯಾ ಖಿಂಚ್ಯಾ ಕೊನ್ಯಾಕ್ ತುಂ ಪಾವ್ಚಿ ತರೀ ಮಾಂಯ್ ದೇಶ್ - ಮಾಂಯ್ ಭಾಸ್ ತುಂ ವಿಸ್ರನಾಕಾ.

1-11-2008

ಗ್ಲೇಡಿಸ್ ರೇಗೊ








## ಹುಮಿಣ್ಣೊ ಮ್ಹಳ್ಳಾರ್ ಕಿತೆಂ?

ಲೋಕ್ ಸಾಹಿತ್ಯಾಂತ್ ಹುಮಿಣ್ಯಾಂಚೊ ವಾಂಟೊ ಕಸಲೊ ಮ್ಹಣ್ ಪಯ್ಲೆಂ ಪಳಯ್ಲೆ. ಲೋಕ್ ಸಾಹಿತ್ಯ್ ಮ್ಹಣ್ಲೆಂ ತೊಂಡ್ಪಾಶಿಂ ರಚ್ಲೆಲೆಂ ಆನಿ ತೊಂಡ್ಪಾಶಿಂ ಪ್ರಸಾರ್ ಜಾಲೆಲೆಂ. ಹೆಂ ಮುಳಾವೆಂ ಸಾಹಿತ್ಯ್ ಪ್ರಪ್ರಥಮ್ ಗಾಯಾನಾ ರುಪಾರ್ ಉಬ್ಜಾಲೆಂ. ಕ್ರಮೆಣ್ ತಾಂತುಂ ಗದ್ಯ ರೂಪ್ ಭರ್ಸಾಲೆಂ ಮ್ಹಣ್ ಆಮ್ಕಾಂ ಪಂಡಿತ್ ಸಾಂಗ್ತಾತ್. ಅಸಲ್ಯಾ ಲೋಕ್ ಸಾಹಿತ್ಯಾಂತ್ ಗಿತಾಂ, ಕಾಣಿಯೊ, ಮ್ಹಣ್ಣೊ ಆನಿ ಹುಮಿಣ್ಣೊ ಮ್ಹಣ್ ಚಾರ್ ಪ್ರಕಾರ್ ಆಸಾತ್. ಅಶೆಂ ಹೆಂ ಸಾಹಿತ್ಯ್ ವಾಂಟೆ ಕರ್ಚಿ ರಿವಾಜ್ 19ವ್ಯಾ ಶೆಕ್ಡ್ಯಾಂತ್ ಸುರು ಜಾಲ್ಲಿ ತಿ, ಆತಾಂ ಸಗ್ಳೊ ಸಂಸಾರ್ ಮಾಂದ್ತಾ.



ಭುರ್ಗ್ಯಾಂಚ್ಯಾ ಬೆಳಾಂನಿ ವಾ ಗಾಂವ್ಚಿ ತರ್ಕಾಂನಿ 'ಹುಂ?' ಮ್ಹಳ್ಳೆಂ ಉತರ್ ಆದಿಂಥಾವ್ನ್ ಚಾಲ್ತೆರ್ ಆಸ್ಲೆಂ ತೆಂ ಆಮಿ ಪಳಯ್ತಾಂವ್. ತ್ಯಾಚ್ ಪರಿಂ ಕಾಣಿ ಸಾಂಗ್ತಾನಾ ಜಾಲ್ಯಾರಿ ಆಯ್ಕಾತೆಲ್ಯಾಂನಿ "ಹುಂ" ಮ್ಹಣ್ಣಿಚ್ ರಾಂವ್ಚಿ ರಿವಾಜ್ ಆಸ್ಲಿ. ಕಾಣಿ ಸಾಂಗ್ತಾಂ ಸಾಂಗ್ತಾಂ ತಿ ಸಾಂಗ್ತಲೊ ಆಯ್ಕಾತೆಲ್ಯಾಕ್ ಸವಾಲ್ ಘಾಲುನ್ ಆಪ್ಲೆ ಸಾಂಗ್ಲೆಲೆಂ ಸಮ್ಜಾಲೆಂ ವಾ ಆನಿ ಕಿತೆಂ ಜಾಲೆಂ ತಾಚಿ ಜಾಪ್ ಮಾಗ್ತಾಲೊ. ಅಶೆಂ ಸವಾಲ್ ಘಾಲ್ತೆಲ್ಯಾಚ್ಯಾ ತೊಂಡಾಂತ್ ಸಮೇತ್ "ಹುಂ?" ಮ್ಹಳ್ಳೆಲೆಂ ಸವಾಲ್.

ಮನ್ಯಾಶಾಸ್ತ್ರಾಚ್ಯಾ ಆನಿ ಭಾಶಾಶಾಸ್ತ್ರಾಚ್ಯಾ ಪಂಡಿತಾಂನಿ ಸಾಂಗ್ಲೆಂ ಜಾಲ್ಯಾರ್, ಕಾಣಿಯಾಂ ಪ್ರಾಸ್ ಆದಿಂಚ್ ಮನಿಸ್ ಎಕಾಮೆಕಾಕ್ ಸವಾಲಾಂ ಘಾಲುನ್ ಅರ್ತ್ ವಾ ಜಾಪ್ ಪಾರ್ಕುಂಕ್ ಲಾಯ್ತಾಲೆ. ಅಸಲ್ಯಾ ಸಂದರ್ಬಾರ್ ಪುಶ್ಕಳ್ ಆಯ್ಕೊಂಕ್ ಮೆಳ್ಳೊ ಸಬ್ "ಹುಂ?" ಮ್ಹಳ್ಳೊಚ್. ದೆಕುನ್ ಅಸಲೆ ಪಾರ್ಕವ್ಣೆಚ್ಯಾ ಸವಾಲಾಕ್ 'ಹುಮಿಣ್' ವಾ ಗೊಯಾಂತ್ 'ಹುಮಾಣಿ' ಮ್ಹಳ್ಳೆಂ ನಾಂವ್ ಪಡ್ಲೆಂ ಜಾಯ್.

'ಹುಮಿಣ್' ಮ್ಹಳ್ಳ್ಯಾ ಸಬ್ದಾಕ್ ಸಬಾರ್ ಪಂಡಿತಾಂನಿ ವೆವೆಗ್ಗೆ ವ್ಯಾಕ್ಯಾನ್ ದಿಲ್ಯಾತ್ ತರೀ ಹಾಂಗಾಸರ್ ಸೊಂಪ್ಯಾ ದೋನ್ ಉತ್ರಾಂನಿ ಹುಮಿಣ್ ಮ್ಹಳ್ಳಾರ್ ಕಿತೆಂ ಮ್ಹಣ್ ಸಾಂಗ್ಚಿ ಗರ್ಜ್. ಕಸಲಿ ತರಿ ಏಕ್ ವಸ್ತ್ ದಾಕವ್ನ್, ಚಮತ್ಕಾರಾನ್ ಆಮ್ಕೆಚ್ ದುಸ್ರೆ ವಾ ಪರ್ಕಿ ಎಕೆ ವಸ್ತುಚೆಂ ವರ್ಣನ್ ಕರುನ್, ತಿ ಆಮ್ಕಿ ವಸ್ತ್ ಕಸಲಿ ತಿ ಪಾರ್ಕುನ್ ಸಾಂಗ್ ಮ್ಹಣ್ ಘುಸ್ಪಡಾಂವ್ಚ್ಯಾ ಇರಾದ್ಯಾನ್ ಶೀದಾ ವಾ ಗುಮಾನಿತ್, ಪೂರ್ಣ್ ವಾ ಅರೆ ಕುರೆಂ ಸವಾಲ್ ಘಾಲ್ಚಿಚ್ ಹುಮಿಣ್ ಮ್ಹಣೈತ್.



ಭಾರತಾಂತ್ ಹುಮಿಣ್ಯೊ: ಭಾರತಾಂತ್ ಹುಮಿಣ್ಯಾಂಚಿ ರಿವಾಜ್ ಅದಿಕ್ ಪುರ್ವಿಲ್ಯಾ ಕಾಳಾರ್‌ಥಾವ್ನ್ ಚಾಲ್ತೆರ್ ಆಸಾ. ಆಮ್ಚ್ಯಾ ಲೊಕಾಚ್ಯಾ ಪ್ರಾಚೀನ್ ಪುರಾಣಾಂನಿ ಆನಿ ಧಾರ್ಮಿಕ್ ಪುಜಾಕರ್ಚ್ಯಾ ಕ್ರಮಾಂನಿ ಸಮೇತ್ ಪುಶ್ಕಳ್ ಹುಮಿಣ್ಯೊ ಝಳ್ಕಾತಾತ್. ಖುಗ್ವೆದಾಂತ್ ಹುಮಿಣ್ಯೊ ಮೆಳ್ತಾತ್ ಮ್ಹಣ್ತಾನಾ, ಆಮ್ಚ್ಯಾ ದೇಶಾಂತ್ ಹುಮಿಣ್ಯಾಂಚೆಂ ಮನೋರಂಜನ್ ವೆದಿಕ್ ಕಾಳಾಪ್ರಾಸ್ ಪುರ್ವಿಲೆಂ ಮ್ಹಳ್ಳಿ ಗಜಾಲ್ ಆಪ್ಪಿಚ್ ರುಜು ಜಾತಾ. ಪುರ್ವಿಲ್ಯಾ ಕಾಳಾಚ್ಯೊ ವೈದಿಕ್ ಹುಮಿಣ್ಯೊ, ಮದ್ಲ್ಯಾ ಯುಗಾಚ್ಯೊ ಹುಮಿಣ್ಯೊ ಆನಿ ಅರ್ವಿಲ್ಯಾ ಕಾಳಾರ್ ವೆವೆಗ್ಚ್ಯಾ ಜನಾಂಗಾಂಚ್ಯಾ ಶಿಕಪ್ ನಾಸ್ಲೆಲ್ಯಾ ಲೊಕಾಚ್ಯಾ ತೊಂಡಾಂತ್‌ಥಾವ್ನ್ ಜಮಯ್ಲೆಲ್ಯೊ ಹುಮಿಣ್ಯೊ - ಹ್ಯೊ ಸಗ್ಳೊ ವ್ಹರವ್ನ್ ಪಳಯಿಲ್ಲೆ ಪಂಡಿತ್ ಸಕ್ಕಡ್ ಎಕೆ ಸಂಗಿಂತ್ ಮಾತ್ ಒಪ್ತಾತ್ ಆನಿ ಆಪ್ಲಿ ಅಬಿಪ್ರಾಯ್ ಎಕಾ ತಾಳ್ಯಾನ್ ಗಾಜಯ್ತಾತ್: 'ಲೋಕ್‌ಗ್ಯಾನ್ ಆನಿ ಲೋಕ್‌ಸಾಹಿತ್ಯಾಂತ್ ಆಪ್ಲೆಂ ಸಂಯ್ಚಿಕ್ ಲಕ್ಶಣ್ ಆನಿ ಮನೋರಂಜನ್ ದಿಂವ್ಚಿ ಆಪ್ಲಿ ಚಮತ್ಕಾರಿ ಸಾಮರ್ತಿ ಯುಗ ಯುಗಾಂತ್ ಹೊಗ್ಡಾಯ್ನಾಸ್ತಾನಾ ಸಾಂಬಾಳುನ್ ಆಯ್ಲೆಲೊ ಏಕ್‌ಚ್ ಏಕ್ ಪ್ರಕಾರ್ ಮ್ಹಳ್ಳಾರ್ ತೊ ಹುಮಿಣ್ಯಾಂಚೊ ಪ್ರಕಾರ್.'

ಹುಮಿಣ್ಯಾಂಚೆಂ ವರ್ಣ್ ನ್ಹ: ಹುಮಿಣ್ಯಾಂಚೊ ಇರಾದೊ ಜಾಣ್ತೆಕಾಯೆಕ್ ಸವಾಲ್ ಘಾಲ್ಚೊ ಆನಿ ಬುದ್ಧಂತಾಯ್ ಕಿತ್ಲಿ ಮ್ಹಣ್ ಪಾರ್ಕುಂಚೊ. ಮುಕೆಲ್ ಜಾವ್ನ್ ಚಮತ್ಕಾರ್ ದಾಕವ್ನ್ ಸತ್ ಲಿಪವ್ನ್, ಘುಸ್ಪಡಾವ್ನ್, ಆಯ್ಕಾತೆಲ್ಯಾಂಕ್ ಕಾತ್ರಿಂತ್ ಶಿರ್ಕಾವ್ನ್ ಧಾದೊಸ್ಕಾಯ್ ಭೊಗ್ವೆಖಾತಿರ್ ಹುಮಿಣ್ಯೊ ಉಬ್ಜಾಲೊ ಮ್ಹಣ್ ಸಕ್ಕಡ್ ಒಪ್ತಾತ್. ಜಾಲ್ಯಾರಿ ಹುಮಿಣ್ಯಾಂಚೊ ಜಲ್ಮ್ ಆಮ್ಚ್ಯಾ ಕಾಳಾರ್ ಆಮ್ಚೆ ರಿತಿನ್ ಜಾಲೊ ಮ್ಹಣ್ ಪಾರ್ಕುಂಚೆಂಚ್ ಏಕ್ ಜಯ್ತ್ ಹುಮಿಣ್ ಜಾವ್ನ್ ಉರ್ಲ್ಯಾ ಮ್ಹಳ್ಳಾರ್ ಚೂಕ್ ಜಾಯ್ನಾ. ಪುಣ್ ಮನ್ಯಾಕುಳಾಚ್ಯಾ ಬಾಳ್ಕಾಪಣಾರ್‌ಥಾವ್ನ್ ಹುಮಿಣ್ಯೊ ಚಾಲ್ತೊ.

ಮಿಶಾಲಾಯೆ ಪಾಸುನ್ ಹುಮಿಣ್ಯೊ ಉಬ್ಜಾಲೊ ವ್ಹಯ್ ತರಿ ಹಾಂಚೆಂ ಉಗಮ್ ಪಳಯ್ತಾನಾ ಆಮ್ಕಾಂ ಮನ್ಯಾಚೆ ಸಾಮರ್ತಿಚೆಂ ಆನ್‌ಏಕ್ ಮುಖ್ ಉಗಡ್ತಾ. ಆಪ್ಲೆ ದೆಕ್ಚ್ಯಾ ಆನಿ ಭೊಗ್ಚ್ಯಾ ಹರ್‌ಎಕೆ ವಸ್ತುಚೆಂ ಸಂಯ್ಚ್ ಕಸಲೆಂ ಮ್ಹಳ್ಳಿಂ ಸೊದ್ನಾಂ ಕರುಂಕ್ ಮನ್ಯಾನ್ ಕಾಡ್ಲೆಲೆ ಮಿನ್ಹತೆಚೊ ಪರಿಣಾಮ್‌ಚ್ ಹುಮಿಣ್ ಮ್ಹಳ್ಳೆಲೆಂ ಸತ್ ತೆಂ. ವಯ್ಲ್ಯಾಭಾರ್ ಪಳೆತಾನಾ ಥೊಡ್ಯಾ ವಸ್ತುಂನಿ ಪರ್ಕಿ ಹೆರಾಂ ವಸ್ತುಂಚೆಂ ಸಾರ್ಕೆಂ ಝಳ್ಕತಾ. ವ್ಹರವ್ನ್ ಪಳಯ್ತಾನಾ ಹಿ ಪಯ್ಲೆಂಚಿ ದೀಶ್ಟ್ ಫಟ್ವೊನ್ ಪಡ್ಲೆಲಿ ತಿ ದಿಸೊನ್ ಯೆತಾ. ಅಸಲ್ಯಾ ಸಂದರ್ಭಾಂನಿ ಉಪಮಾತ್ಮಕ್ ಚಮತ್ಕಾರಾಂಚೊ ಝೆಲೊ ಗುಂತುನ್ ಘಡ್ಚ್ಯಾ ರೂಪಕಾ ಮುಕಾಂತ್ರ್ ಹ್ಯಾ ನವೆ ವಸ್ತುಚೆಂ ವರ್ಣ್ ಕರ್ತಾನಾ ವಿಚಿತ್ರ್ ಮಜಾ ಭೊಗ್ತಾ. ತಿ ಮಜಾ ಸಕ್ಡಾಂಕ್ ರುಚ್ಚೆ ತಸಲಿಚ್. ಅಸಲೆ ಉಪಮಾತ್ಮಕ್ ಚಮತ್ಕಾರಾನ್ ಭರ್ಲೆಲೆ ರೂಪಕ್ ದೀಸ್ ವೆತಾಂ ವೆತಾಂ ಆಪ್ಲೆಚ್ ಲೊಕಾಚ್ಯಾ ತೊಂಡಾಂತ್ ಚಾಲ್ತೆ ಜಾವ್ನ್ ಭಾಶೆಕ್ ವಾ ಉಲೊಣ್ಯಾಕ್ ಸ್ಫೂರ್ತಿ ಭರ್ತಾತ್.

ದೆಕುನ್ ಖಿಂಚ್ಯಾ ತರೀ ಖರೆ ಹುಮಿಣೆಂತ್ ಮುಕೆಲ್ ಜಾಯ್ ಘುಸ್ಪಡ್ ಗೊಂದೊಳ್;



ಕಿತ್ಲೊ ಚಡ್ ತಿತ್ಲೊ ಬರೊ. ಹಾಚೆ ಬರಾಬರ್ ಖರೆಂ ವರ್ಣನ್ ಮಾತ್ ಚುಕ್ಕೆಂ ನ್ಹಯ್. ವರ್ಣನಾಚೊ ಹರ್‌ಏಕ್ ಆಂಕ್ಡೊ ಅಪುಟ್ ಸತ್ ಜಾವ್ನಾಸಾಜೆ. ಹ್ಯಾ ಆಂಕ್ಡ್ಯಾಚೆಂ ಕ್ರಮ್ ಆನಿ ರೂಪ್ ಮಾತ್ ವೊಮ್ಮೆಂ ಉದಾರೆಂ ಜಾವ್ಯೆತ್. ಖರೆಂಚ್ ಜಾಂವ್ಚೆಂಚ್ ಗರ್ಜ್. ಅಸ್ತಮ್ತಿಚ್ಯಾ ದೆಶಾಂನಿ ಅಸಲಿ ಮುಳಾವಿ ಹುಮಿಣ್ ಸ್ಪಿಂಕ್ಸಾಚ್ಯಾ ತೊಂಡಾತ್ಲಿ ಆಯ್ಲಿ ಮ್ಹಳ್ಳಿ ಸಾಂಗ್ಲಿ ಆಸಾ. ಹಿ ಗ್ರೀಕ್ ಭಾಶೆಂತ್. ತಿ ಅಶಿ ಆಸಾ: “ತಿ ಎಸ್ತೆನ್ ಹೊ ಮಿಯಾನ್ ಎಕೊನ್ ಘೊನೆನ್ ತೆತ್ರಾಪೂನ್, ಕಾಯಿ ದಿಪೂನ್ ಕಾಯಿ ತ್ರಿಪೂನ್ ಗಿನೆತಾಯಿ?” ಮ್ಹಳ್ಳ್ಯಾ ಉತ್ರಾಂನಿ ಪಿಂಡಾರ್ ಕವಿನ್ ತಿ ಹುಮಿಣ್ ಲಿಕ್ಲಾ. ಮ್ಹಣ್ಜೆ “ಸಕಾಳಿಂ ಚಾರ್ ಪಾಂಯ್ ಆಸೊನ್, ಉಪ್ರಾಂತ್ ದೋನ್ ಪಾಂಯ್ ಜಾತಾತ್ ಆನಿ ಪರತ್ ತೀನ್ ಪಾಂಯ್ ಜಾತಾತ್ ಕೊಣಾಕ್?” ಹಾಕಾ ಮನ್ಶಾಕ್ ಅಶೆಂ ಘಡ್ತಾ ಮ್ಹಣ್ ಜಾಪ್.

ಸ್ಪಿಂಕ್ಸಾಚ್ಯಾ ಉಪಮಾತ್ಮಕ್ ಚಮತ್ಕಾರಾನ್ ಪಳಯ್ತಾನಾ ಮನ್ಶಾಚೆಂ ಆವ್ಕ್ ಏಕ್ ದೀಸ್ ಮ್ಹಣ್ ಲೆಕ್ಲಾಂ. ಪುಣ್ ಎಕಾಚ್ ಜಿವಾಕ್ ವೆವೆಗ್ಳ್ಯಾ ಕಾಳಾರ್ ಚಾರ್, ದೋನ್ ಆನಿ ತೀನ್ ಪಾಂಯ್ ಜಾಂವ್ಚೆಂ ವಿಚಿತ್ರ್ ಆನಿ ಅಸಾದ್ಯ್ ಜಾಲ್ಲ್ಯಾನ್ ಹಾಂಗಾ ಮನೋರಂಜನಾಚಿ ಮಜಾ ಅದಿಕ್ ಆಸಾ. ಹೆ ವಿಶಿಂ ಅರಿಸ್ಟೊಟಲ್ ಏಕ್ ಉತರ್ ಸಾಂಗ್ತಾ: ಹುಮಿಣೆಂತ್ ಎಕಾಚ್ ತಾಳ್ಯಾನ್ ಏಕ್ ಸಂಗತ್ ಸತ್ ಮ್ಹಣ್ ಪಾಚಾರ್ತಾತ್ ಆನಿ ತ್ಯಾಚ್ ತಾಳ್ಯಾನ್ ತಿಚ್ ಸಂಗತ್ ಸತ್ ನ್ಹಯ್ ಮ್ಹಣ್ ಭಾಸ್ತಾತ್.”

ಗ್ರೀಕ್ ಸಾಹಿತ್ಯಾಚೆ ಸಾಂಗ್ಲೆ ಪ್ರಕಾರ್ ಸ್ಪಿಂಕ್ಸಾಚಿ ಹುಮಿಣ್ ಪಾರ್ಕುಂಕ್ ಸಕನಾಸ್ತಾನಾ ಹೊಮರ್ ಕವಿಚೊ ಪ್ರಾಣ್ ಗೆಲೊ. ತಾಚೆ ಪಾಟ್ಲ್ಯಾನ್ ಎಡಿಪಸ್ ರಾಯ್ ಕುಂವರಾನ್ ಪಾರ್ಕಿಲ್ಲ್ಯಾನ್ ಸವಾಲ್ ಘಾಲೆಲ್ಯಾ ಸ್ಪಿಂಕ್ಸಾನ್ ಆಪ್ಲೊ ಜೀವ್ ಹೊಗ್ಡಾವ್ನ್ ಕಾಣ್ಲೆಲೊ. ಮ್ಹಣ್ಜೆ ಪುರ್ವಿಲ್ಯಾ ಕಾಳಾರ್ ಹುಮಿಣ್ಯೊ ಪಾರ್ಕಿತೆಲ್ಯಾಂಕ್ ಇನಾಮ್ ಮೆಳ್ತಾಲೆಂ ಆನಿ ಪಾರ್ಕುಂಕ್ ಸಕನಾಸ್ತಾನಾ ಸಲ್ವಾತೆಲ್ಯಾಂಕ್ ಸಜಾ ದಿತಾಲೆ. ಅಸಲಿ ಸಂಗತ್ ಆಮ್ಕಾಂ ಪವಿತ್ರ್ ಪುಸ್ತಕಾಂತ್ ಸಮೆತ್ ಝಳ್ಕಾತಾ. ಪರ್ಯಾ ಸೊಲ್ಲ್ಯಾಂತ್ ಸಾಮ್ನಾಂವ್ ವಿಶಿಂ ಆಮಿ ವಾಚ್ತಾನಾ ತಾಣೆ ಘಾಲೆಲಿ ಹುಮಿಣ್ ಆಸಾ:

“ಭಕ್ತಕಾಥಾವ್ನ್ ಭಕ್ತ್ಯಾ ಆಯ್ಲಿ, ಆನಿ ಬಳ್ವಂತಾಥಾವ್ನ್ ಗೊಡ್ಪಾಣ್... ಮ್ಹೊಂವಾಪ್ರಾಸ್ ಗೊಡ್ ಕಿತೆಂ ಆಸಾ ಆನಿ ಶಿಂವಾಪ್ರಾಸ್ ಬಳಿಶ್ತ್ ಕೋಣ್ ಆಸಾ...? ತುಮಿ ಮ್ಹಜೆ ಪಾಡಿಯೆನ್ ಕೊಸುಂಕ್ ನಾತ್ಲೆಂ ಜಾಲ್ಯಾರ್ ಮ್ಹಜೆ ಹುಮಿಣ್ಯಾಚೊ ಅರ್ತ್ ಕಳ್ತೊನಾ.” (ಸಾಮ್ನಾಂವ್ ಆನಿ ದಲಿಲಾ). ಹಾಚೊ ಪರಿಪೂರ್ಣ ವಿವರ್ ಜಾಯ್ ತರ್ ಪರ್ಯಾ ಸೊಲ್ಲ್ಯಾಂತ್ ನ್ಯಾಯ್‌ಕರ್ತಾಂಚ್ಯಾ ಗ್ರಂತಾಂತ್ ಚವ್ದಾವ್ಯಾ ಅಧ್ಯಾಯಾಂತ್ ವಾಚ್ತೆತ್.

—ದೆ| ಬಾ| ಸಿ. ಸಿ. ಎ. ಪೈ, ಎಸ್.ಜೆ.

(ತಾಚ್ಯಾ ‘ಕೊಂಕ್ಣಿ ಹುಮಿಣ್ಯೊ’ ಪುಸ್ತಕಾಥಾವ್ನ್)



# ಉಂದಿರ್ ಧರೈ ಆನಿ ಉಂದಿರ್ ಸೊದೈ



ಆಮ್ಚೆಲಾಗಿಂ ಸಗ್ಳೆ ಆನಿ ಸಗ್ಳಿಂ ಆಸಾತ್. ಆಮ್ಚೆಲಾಗಿಂ ಬಾಂದ್ಪಾಚೆ

ಉಬಾರಾಯ್ ಮೆಜುಂಕ್ ಇಚ್ಛೆರ್ ಆಸಾತ್; ಪಿಡೆಚಿಂ ಮುಳಾಂ ಸೊದುಂಕ್ ದಾಕ್ತೆರ್ ಆಸಾತ್. ಆಮ್ಚೆಲಾಗಿಂ ನವೆ ನವೆ ವಿನ್ಯಾಸ್ ಘಡ್ಚೆ ಶಿಲ್ಪಿ ಆಸಾತ್; ರಾತ್ ಉಜ್ವಾಡ್ಚೆ ಆದಿಂ ಮಾಳಯ್ ಚಡಂವ್ಚೆ ಬಾಂದ್ಪಿ ಆಸಾತ್; ಚೈನೀಸ್ ಆನಿ ಕೂರ್ಗೀಸ್ ಭಾಜ್ಚೆ 'ಪಂಚ್‌ತಾರಾ' ರಾಂದ್ಪಿ ಆಸಾತ್. ಆಮ್ಚೆಲಾಗಿಂ ಕಂಪ್ಯಾಂಚೆ ಕಾರ್ಬಾರಿ ಆಸಾತ್; ಗಲ್ಫ್ ಸುದ್ರಾಂವ್ಚೆ ಸೂತ್ರದಾರಿ ಆಸಾತ್. ಆಮ್ಚೆಲಾಗಿಂ ಪ್ಯಾಂಟಾಂ-ಸುಟಾಂನಿ ಸೊಬ್ತಲಿಂ ಆಸಾತ್; ಮಳ್ಳಾಚೆ ಉಬಾರಾಯ್ ಉಬ್ತಲಿಂ ಆಸಾತ್. ಆಮ್ಚೆಲಾಗಿಂ ಸಕಾಳಿಂ ಏಕ್ ಸಾಂಜೆರ್ ಏಕ್ ರೆತಿರ್ ದಿತೆಲೆ ಆಸಾತ್; ತಾಚೆ ಸಾಂಗಾತಾ ಆನ್‌ಏಕ್ ದಿಲ್ಯಾರಿ ರೆತಿರ್ ಘೆತೆಲೆ ಆಸಾತ್. ಆಮ್ಚೆಲಾಗಿಂ ದುಡ್ವಾ ಕೆಂದ್ರಾಂನಿ ಖಾತೆ ಭರ್ದೆಲೆ ಆಸಾತ್; ಚಿಂತಿನಾತ್‌ಲ್ಲೆ ಘಡಿಯೆ ತಿಂ ವೊಮ್ಮೆಂ ಪಡ್ತಾನಾ ಆಸ್ಪತ್ರ್ಯಾಂನಿ ಉದಾರೆಂ ನಿದ್ತಾಲೆಯಿ ಆಸಾತ್. ಆಮ್ಚೆಲಾಗಿಂ ಚಂದ್ರಾಕ್ ಉಬ್ಚೆ ವಿಗ್ಯಾನಿ ಆಸಾತ್; ನಿಪುಣತೆನ್ ಕಂಪ್ಯೂಟರ್ ಉಂದಿರ್ ಧರೈ ಗಿನ್ಯಾನಿ ಆಸಾತ್.

ಪುಣ್ ಕರ್ದೆಂ ಕಿತೆಂ? ಆಮ್ಚೆಲಾಗಿಂ ಸದಾಂಚ್ಯಾ ಲ್ಹಾನ್-ವ್ಹಡ್ ಸಂಗಿಂನಿ ಮಿಸ್ತೆರ್ ಸೊದ್ತೆಲೆನಾಂತ್; ಲಿಪ್ತೆಂ ಹಾಸ್ಯ ಸೊದ್ತೆಲೆನಾಂತ್; ಜಿವಿತಾಂತ್ ಕವಿತಾ ಸೊದ್ತೆಲೆ ನಾಂತ್; ಹಾವ್ ಆನಿ ಭಾವ್ ಸೊದ್ತೆಲೆನಾಂತ್; ಉಪಮಾ ಆನಿ ಪ್ರತಿಮಾ (imagery and metaphor) ಸೊದ್ತೆಲೆನಾಂತ್; ಹಾಸ್ಯ ಆನಿ ಸ್ವಾರಸ್ಯ ಸೊದ್ತೆಲೆನಾಂತ್. ಹ್ಯಾ ಆನಿ ಅಸಲ್ಯಾ ಸೊದ್ಪಾಂಖಾತಿರ್ ಮ್ಹಾಲ್ಗಡ್ಯಾಂನಿ ಘಡ್‌ಲ್ಲಿ ಏಕ್ ಬೋವ್ ಸಂಪಿ ಸಾಂಸ್ಕೃತಿಕ - ಸಾಹಿತಿಕ್ ವಾಟ್‌ಚ್ ಹುಮಿಣ್.

ಏಕ್ ಹುಮಿಣ್ ಅಶಿ ಆಸಾ:

ಮ್ಹಾಕಾ ಏಕ್ ಆಜೊ ಆಸಾ,  
ಹೆವ್ಕಿನ್ ವೆತಾ ತೆವ್ಕಿನ್ ವೆತಾ,  
ಬಿಳಾಂತ್ ವಚೊನ್ ಬಸ್ತಾ.

ಹೆ ಹುಮಿಣೆಕ್ 'ಉಂದಿರ್' ಮ್ಹಣ್ಚೆ ಜಾಪ್ ಸೊದ್ತಾನಾ ವಯ್ರ್ ಉಲ್ಲೇಕಿತ್ ಸುಮಾರ್ಯಾ ಸಂಗಿಂಚೊ ಸೊದ್ ಘಡ್ತಾ. ತಿ ಆಸಾ ಲ್ಹಾನ್ ಹುಮಿಣೆಂತ್ಲಿ ವ್ಹಡ್



ಗ್ರೇಸ್‌ಕಾಯ್; ಲ್ಹಾನ್ ಸವಾಲಾಂತ್ಲೊ ವ್ಹಡ್ ಸಂಸಾರ್; ಲ್ಹಾನ್ ವೊಳಿಂತ್ಲೊ ವ್ಹಡ್ ಮೇಳ್. ಉಂದಿರ್ ಧರ್ದೆಲೆ ಸಬಾರ್ ಆಸ್ತಿತ್. ಆತಾಂ ಉಂದಿರ್ ಸೊದ್ದೆಲೆ ಜಾಯ್; ಹುಮಿಣ್ ಮ್ಹಣ್ಣ್ಯಾ ಸಾಹಿತಿಕ್ ಬಿಳಾಂತ್ ತಿಳ್ತೆಲೆ ಜಾಯ್; ಉಂದಿರ್ ಮೆಳ್ತಾನಾ ಕುಚುಲೊ ಜಾವ್ನ್ ಹಾಸ್ತೆಲೆ ಜಾಯ್. ಹೆ ದಿಶೆನ್ ಜೆಜ್ಜಿತ್ ಯಾಜಕ್ ದೆ ಬಾ| ಸ್ವಾಮಿ ಸುಪ್ರಿಯಾನ್ ಸುಮಾರೊ ವಾವ್ರ್ ಕೆಲಾ ತಿ ಗಜಾಲ್ ತಾಚೆಂ ತೆವ್ಕಾ ಲಿಪಿಂಚೆಂ ಜಯ್ತ್ ಗ್ರಂತ್ 'ಕೊಂಕ್ಣಿ ಹುಮಿಣ್ಯೊ' ಪಳಯ್ಲ್ಯಾರ್ ಕಳ್ತಾ. ಪುಣ್ ತ್ಯಾಚ್ ಗ್ರಂತಾಂತ್ ತಾಣೆ ಉಚಾರ್ಲಿ ಖಿಂತ್ ಹಿ: 'ಮ್ಹಜೊ ಸಂಗ್ರಹ್ ಆತಾಂ ಲಾಗಿಂ ಲಾಗಿಂ ಪನ್ನಾಸ್ ವರ್ಸಾಂ ವಾಡ್ಲೊ ತರೀ, ತೊ ಮಾತ್ರ್ ಅದಿಕ್ ವ್ಹಡ್ ಜಾಲೊ ನಾ... ತ್ಯಾ ವೆಳಾರ್ ಮ್ಹಾಕಾ ವಾಂವ್ಕ್ ಚಡ್ ಜಾಲಿ, ವೇಳ್ ಆನಿ ಬಳ್ ಉಣೆಂ ಜಾಲೆಂ...' ದೆಕುನ್ ಹೆ ದಿಶೆಚ್ಯಾ ವಾವ್ರಾಂತ್ 'ರಾಕ್ಲೊ'ನ್ಯಾ ಆಸಾಜೆ ಮ್ಹಳ್ಳ್ಯಾಖಾತಿರ್ ಹೆಂ ಪುಸ್ತಕ್ ಪರ್ಗಟ್ಲಾಂ. ತ್ಯಾ ಭಾಯ್ರ್ ಸುಮಾರ್ಚಿಂ ವರ್ಸಾಂ ಲೇಕಕಿಂಚಿಂ ಪುಸ್ತಕಾಂ 'ರಾಕ್ಲೊ'ಚೆ ಸಾವ್ಲೆಂತ್ ಯೇವ್ಣಾಂತ್ ದೆಕುನ್ 'ನೊನ್‌ಸ್ಪೋಪ್ ಕೊಂಕ್ಣಿ ಲೇಡಿ' ಗ್ಲೇಡಿಸ್ ರೇಗೊ ಸವೆಂ ಹಾತ್ ಮೆಳಯ್ಲೊ.

ಹಾಂತ್ಲೊ 1070 ಕೊಂಕ್ಣಿ ಹುಮಿಣ್ಯೊ ಘಡೊನ್ ಆನಿ ಜಮವ್ನ್ ದಿಲ್ಲೆ ಗ್ಲೇಡಿಸ್ ಬಾಯೆಕ್, ತಿಚೆಸವೆಂ ಹಾತ್ ಮೆಳಯಿಲ್ಲಾ ಪಿಂಟೊ, ಟೊನಿ, ಪಚ್ಚು, ಬೆನೆಡಿಕ್ಟಾ, ಡ್ಯಾಫ್ನಿ, ಡೊರೊತಿ ಆನಿ ಕೊಡ್ಯಾಳ್‌ಬಯ್ಲ್ ಭಾಪ್ಕಾನ್ಯಾಚೊ ವೆವಸ್ತಾಪಕ್ ಬಾ| ಜೊರ್ನ್ ಡಿಸೊಜಾಕ್ ಧಿನ್ವಾಸ್.

—ಬಾ| ಫ್ರಾನ್ಸಿಸ್ ರೊಡ್ರಿಗಸ್  
ಸಂಪಾದಕ್, ರಾಕ್ಲೊ



# ಹುಮಿಣ್ಯಾಂಚಿ ಪೊಟ್ಲಿ ಸೊಡಯ್ಯಾನಾ

---

ಕೂಡ್	12
ಮನಿಸ್	26
ಫುರ್	31
ರಾಂದ್ಪಾಕೂಡ್	39
ವೃತ್ತಿ ಆನಿ ಪ್ರವೃತ್ತಿ	51
ಧರ್ಮ್ ಆನಿ ಸಾಹಿತ್ಯ್	58
ಸುಂರ್ಗಾರ್ ಆನಿ ಸೊಬಾಯ್	60
ಭುಂಯ್‌ಗೋಲ್	63
ಫುಲಾಂ, ಫಳಾಂ ಆನಿ ಧಾನಿ	67
ಸುಕ್ಣಿಂ ಆನಿ ಮೊನ್ನಾತಿ	83
ಕಿಡಿ-ಮುಯೊ (ಕ್ರಿಮಿ ಕಿಟಾಂ)	89
ಜೆರಾಲ್ ಸಂಗ್ತಿ	95



# I ಕೂಡ್

1. ಆಮ್ಗೆರ್ ಏಕ್ ಸಾತ್ ಬುರಾಕಾಂಚೆಂ ಫಳ್, ಗೋಲ್, ಗೋಲ್, ಗೋಲ್ = ತಕ್ಲಿ
2. ಗುಡ್ಯಾ ಪಾಟ್ಲ್ಯಾನ್ ಖಿಡಾಪ್ ಲಾಂಬ್ತಾ = ಮಾತ್ಯಾರ್ ಶೆಂಡೊ
3. ವಣದಿ ವಯ್ಲೊ ಬುಡ್ಕುಲೊ, ಹಾಲ್ತಾ ತರೀ ಪಡನಾ, ತೀನ್ ಕುಶಿಂನಿ ಘುಂವ್ತಾ ತರೀ ಪಾಟ್ ದೆಕೊಂಕ್ ಸಕನಾ = ತಕ್ಲಿ
4. ಆಮ್ಗೆಲ್ಯೊ ವಾಲಿ ಬೆಂಡ್ಲ್ಯಾರೀ ಬಾವನಾಂತ್, ಪರ್ತ್ಯಾಂ ಪರ್ತ್ಯಾಂ ಪಾಲೆತಾತ್, ವಾಡ್ತಾತ್, ಧಲ್ತಾತ್, ಸೊಬ್ತಾತ್ = ಮಾತ್ಯಾಚೆ ಕೇಸ್
5. ಕಾವ್ಲ್ಯಾ ಪ್ರಾಸ್ ಕಾಳೆ, ಸುತಾ ಪ್ರಾಸ್ ಬಾರೀಕ್, ರಾಸ್ ರಾಸ್, ಘೊಸ್ ಘೊಸ್, ನಾಚ್ತಾತ್ ಖೆಳ್ತಾತ್ ಉಡ್ತಾತ್. ಪೊಲ್ಯಾಂಕ್ ಗಾಲಾಂಕ್ ಚುಂಬ್ತಾತ್, ದೊಳ್ಕಾಂಕ್ ಬಾಂದ್ನಾ ಕರ್ತಾತ್ = ಕೇಸ್
6. ಬಾಂದುಂಕ್ ಯೆತಾ ಗಾಂಟ್, ವೊಳ್ಳ್ಯಾರ್ ಜಾತಾ ಪಾಂತ್. ಪಾಟಿಂ ಮುಕಾರ್ ನಾಚ್ತಾತ್ ಖೆಳ್ತಾತ್, ಎಕೆಕಡೆನ್ ರಾವನಾಂತ್ = ಕೇಸ್
7. ಧವ್ಲ್ಯಾ ಕುಡಾಂತ್ ಕಾಳೊ ಚೋರ್, ಭಾಯ್ರ್ ಯೇಂವ್ಕ್ ಜಾಯ್ನಾಸ್ತಾನಾ, ಬಸ್ಲಾ ಭಿತರ್ = ದೊಳೊ
8. ಕಾಳ್ಕಾ ಬೆಟಾಕ್ ಪುಟ್ಲ್ಯಾ ಧವಿ ದಾಳ್, ನೀಟ್, ನೀಟ್, ನೀಟ್ = ಮಾತ್ಯಾ ಕೆಸಾಂಕ್ ಬಾಂಕ್
9. ಮ್ಹಜ್ಯಾ ಮಾಮಾಚೆಂ ಘರ್, ಕಶೆಂ ಕಶೆಂ ತಿಳ್ಕಾರ್ಯಿ ಮ್ಹಜ್ಯಾನ್ ಪಳೆಂವ್ಕ್ ಜಾಯ್ನಾ = ಕಪಾಲ್
10. ಸಗ್ಳೊ ವೇಳ್, ಸಗ್ಳೊ ಸಂಸಾರ್ ಪಳೆಂವ್ಕ್ ಸಕ್ತಾತ್. ಆಪ್ಣಾಕ್ ಪಳೆಂವ್ಕ್ ಸಕನಾಂತ್. ಕೋಣ್ ತೆ ಸಾಂಗಾ ಪಳೆವ್ಯಾಂ = ದೊಳೆ
11. ಆಮ್ಗೆಲೆ ದೋಗ್ ಪಾರ್ಯಾಗಾರ್ ಎಕಾಮೆಕಾಚ್ಯಾ ರಾಗಾರ್ ಎಕ್ಲ್ಯಾಕ್ ಎಕ್ಲೊ ಪಳೆನಾಂತ್, ಎಕಾಮೆಕಾ ರಾಕನಾಂತ್. ಸಾಂಗಾತಾಚ್ ದೊಡ್ತಾತ್, ಸಾಂಗಾತಾಚ್ ರಡ್ತಾತ್, ತರೀ ತೊ ತಿಂಗಾ ಹೊ ಹಿಂಗಾ, ಕೋಣ್ ತೆ? = ದೋನ್ ದೊಳೆ
12. ಆಮ್ಚ್ಯಾ ಗಾಂವ್ಚ್ಯಾ ದೊಗಿ ಕುಂವರ್ಚಿ, ಸೆಜಾರಾ ರಾವ್ತಾತ್, ಎಕಾಮೆಕಾಗೆರ್ ವಚನಾಂತ್. ಎಕ್ಲಿ ರಡ್ಲಿ ಜಾಲ್ಯಾರ್ ದುಸ್ರಿಯ್ ರಡ್ತಾ, ನಾ ತಾಂಕಾಂ ರಾಗ್ ಶಿಣ್ = ದೊಳೆ
13. ಆಮ್ಚ್ಯಾ ಘರಾಚೆಂ ದೋನ್ ದಾರಾಂ ಧಾಂಪ್ಲ್ಯಾರೀ ನಾ ಆವಾಜ್, ಉಗಡ್ಲ್ಯಾರೀ



ನಾ ಆವಾಜ್ = ದೊಳ್ಳಾಂ ಆಸ್ತೊ

14. ಆಮ್ಗೆರ್ ಆಸಾ ಲ್ಹಾನ್ಯಿ ಬಾಂಯ್, ಲಾನ್ಯೆಂ ಕಿಟಾಳ್ ಪಡ್ಲಾರೀ ಭರೊನ್ ಪೊಮ್ಮತಾ = ದೊಳೊ
15. ತೆ ದೊಗೀ ಜೊವ್ಳೆ ಭಾವ್, ಎಕಾಚ್ ಘರಾಂತ್ ರಾವ್ತಾತ್, ಜಲ್ಮಾಲ್ಲ್ಯಾಕ್ ಎಕಾಮೆಕಾಚೆರ್ ದೀಶ್ಟ್ ತಾಂಣಿ ಲಾಂವ್ಕ್ ನಾ, ತಶೆಚ್ ತೆ ಮೊರ್ತಾತ್ = ದೊಳೆ
16. ಲಿಂಬ್ಯಾ ಪ್ರಾಸ್ ಲ್ಹಾನ್, ಸಂಸಾರಾ ಪ್ರಾಸ್ ವ್ಹಡ್ = ದೊಳೆ
17. ಆಮ್ಗೆರ್ ರಾವೊನ್ ಆಮ್ಕಾಂಚ್ ತೆ ಮಾರ್ತಾತ್. ಆವಾಜ್ ನಾಸ್ತಾನಾ ತಾಳಿಯೊ ಪೆಟಾತ್ = ದೊಳ್ಳಾಂ ಆಸ್ತೊ
18. ಕೆಸಾಂಗಾರ್ ಸಾಂಗಾತಾ ಮೆಳ್ಳಾರ್ ಸಂಸಾರ್ ಸಗ್ಳೊ ಕಾಳೊಚ್ = ದೊಳ್ಳಾಂ ಆಸ್ತೊ
19. ಆಮ್ಗೆರ್ ಆಸಾ ತಿ ಮ್ಹಾತಾರಿ, ಕೊಣಾಕೀ ಪಳೆಂವ್ಕ್ ಮೆಳನಾ, ತರೀ ತಿ ಉಡ್ತಾ ಉಡ್ತಾ ಅಂತ್ರಳಿಂ, ದೊಳ್ಳಾಂ ಪ್ರಾಸ್ ಪಯ್ಲೆಂ ತಿಚಿಂಚ್ ಉಡ್ಕಾಣಾಂ = ದೊಳ್ಳಾಂಚಿ ದೀಶ್ಟ್
20. ದೀಸ್‌ಭರ್ ಝಗಡ್ತಾತ್, ರಾತಿಕ್ ಮೊಗಾನ್ ವೆಂಗ್ತಾತ್, ಕೋಣ್ ತಿಂ? = ದೊಳ್ಳಾಂ ಆಸ್ತೊ
21. ಆಪಡ್ಲಾರ್ ಆಸಾ, ಪಳೆಂವ್ಕ್ ಗೆಲ್ಯಾರ್ ನಾ = ಕಾನ್
22. ಆಮ್ಗೆಲಿಂ ದೊಗಾಂ ಪಿಲಾಂ, ಎಕಾಮೆಕಾಕ್ ಪಳೆವ್ನ್ ತಿಂ ನೆಣಾಂತ್ = ಕಾನ್
23. ಆಮ್ಚ್ಯಾ ರುಕಾರ್ ದೊನ್‌ಚ್ ಖೊಲೆ, ಎಕಾಚ್ ಸಾರ್ಕಾಚೆ, ಎಕಾಚ್ ಆಕಾರಾಚೆ = ಕಾನ್
24. ಉಬಾರ್ ಖಿಡ್ವಾಚೆರ್ ದೋನ್ ನಾರ್ಲಾ ವೊಳಿಂ ಬಾಂದ್ಲಾಂತ್ = ಕಾನ್
25. ಸಾಂಗಾತಾ ಜಲ್ಮಾಲ್ಯಾತ್, ಸಾಂಗಾತಾ ವಾಗ್ಲಾತ್, ಜೊವ್ಳೆ ಭಾವ್ ತೆ. ಎಕಾಮೆಕಾಕ್ ಒಳ್ಳಾಂಚ್ ನಾಂತ್ = ಕಾನ್
26. ಪಳೆತಾನಾ ಭಿರಾಂಕುಳ್, ಆಪಡ್ತಾನಾ ಸಾದೊ ಭೊಳೊ = ಕಾನ್
27. ಮ್ಹಜೆ ಆವಯ್ಚ್ಯಾ ಕಾನಾಂತ್ ದೋನ್ ಕಾಪ್ ಆಸಾತ್, ತಾಂಕಾಂ ಆಸಾತ್ ಬಾರಾ ಭೊಂವಾಡೆ = ಕಾನಾಚಿ ಪಾಕ್ಳೆ
28. ಹೆಣೆ ಪಳೆತಾನಾ ದಿಸನಾ, ತೆಣೆ ಪಳೆತಾನಾ ದಿಸನಾ, ಖಿಯಾ ಪಳೆಲ್ಯಾರೀ ಮ್ಹಾಕಾ ಜಾಗಂವ್ಚಿ ಮಾಂಯ್ ಮ್ಹಜಿ ದಿಸಾಂಚ್ ನಾ = ಕಾನ್



29. ಗುಂಡ್ ಗುಂಡ್ ಬಾಂಯ್, ತಿಳ್ಳಾರೀ ಥಳ್ ದಿಸನಾ, ದೀಶ್ವ ಪಾವನಾ, ಆಪ್ತುಂಕ್ ಸಕನಾ = ಕಾನಾಂಚೆಂ ಥಳ್ (ಗುಂಡಾಯ್)
30. ಆಮ್ಚ್ಯಾ ಘರಾಚ್ಯಾ ಮುಕ್ಯಾನ್ ಉಬೊ ಬೆರೊಳ್ ಹಾಲನಾ, ಧಲನಾ, ಚಲನಾ = ನಾಕ್
31. ಗಿಮಾಂತೀ ವ್ಹಾಳ್ತಾ, ಪಾವ್ನಾಂತೀ ವ್ಹಾಳ್ತಾ, ವೆಳಾಕಾಳಾಕ್ ಝರ್ ಗಳ್ತೀ ಆಸ್ತಾ = ನಾಕ್
32. ಗುಡ್ಯಾ ಕುಶಿನ್ ಉದ್ಯಾಚಿ ಝರ್, ವಾಂವ್ತಾ ತರೀ ಕೊಳ್ಸೊ ಭರನಾ, ಕೆದ್ನಾ ಕೆದ್ನಾ ಥೆಂಬೊಯ್ ಗಳನಾ = ಶೆಳಿನ್ ವಾಂವ್ಚೆಂ ನಾಕ್
33. ಗುಡ್ಯಾ ಸಕಯ್ಲ್ ದೊಡೆಂ ಬಾಗಿಲ್, ಕೆದ್ನಾಯ್ ಉಗ್ತೆಂಚ್ = ನಾಕಾಚೆ ಬುರಾಕ್
34. ಜೊವ್ಚ್ಯಾ ತಳ್ಕಾಂಕ್ ಏಕ್‌ಚ್ ಪಾಂಪಾಳೆಂ = ನಾಕ್
35. ದೋನ್ ಘರಾಂಕ್ ಏಕ್ ಖಾಂಬೊ, ಆಚ್ಚೊಸರೊ ಉಬೊ = ನಾಕ್
36. ದೋನ್ ಬಾಂಯ್ಕ್ ಏಕ್‌ಚ್ ಪಾಂಪಾಳೆಂ = ನಾಕ್
37. ಎಕಾ ದಾರಾಂತ್ಲ್ಯಾನ್ ಆಪಯ್ಲ್ಯಾರ್, ದೊನೀ ದಾರಾಂತ್ಲ್ಯಾನ್ ಯೆತಾ, ಧರಾ ತಾರಾ ಧರ್ತೆಕ್ ಮಾರಾ = ನಾಕಾಂತ್ಲೆಂ ಕಿರ್ಮೆಂ
38. ದೋನ್ ಬುರಾಕಾಂಚೆ ಮೊಡ್ಕೆಂತ್ ಕುಸ್‌ಲ್ಲೆಂ ಧಂಯ್ = ನಾಕಾಂತ್ಲೆಂ ಕಿರ್ಮೆಂ
39. ನಾಕಾ ರಾಯಾಗೆಲಿ ಚಲಿ, ಭೊಟಾ ರಾಯಾಗೆರ್ ಗೆಲಿ, ತಿಕಾ ವ್ಹರುನ್ ವೊಣ್ತಿ ರಾಣಿಯೆಗೆರ್ ಪಾಯ್ಲಿ = ಕಿರ್ಮೆಂ ಕಾಡ್ಚೆಂ ಆನಿ ವೊಣ್ತಿಕ್ ಮಾರ್ಚೆಂ
40. ಬಿಳಾಂತ್ಲೆಂ ಕಾಡ್ಲೆಂ, ಧರ್ತೆಕ್ ಮಾರ್ಲೆಂ = ಕಿರ್ಮೆಂ
41. ಮದೆಂ ಅಖಂಡ್ ದೊರೊ, ಹೆವ್ಕಿಲ್ಯಾನ್ ತೆವ್ಕಿಲ್ಯಾನ್ ಉಂದ್ರಾ ಪಿಲಾಂ ತಿಳ್ಚಾತ್ = ನಾಕಾ ಬುಡಾಂನಿ ಕಿರ್ಮೆಂ
42. ಗೋಲ್ ಗೋಲ್ ತಾಂಬ್ಲೆಂ ಪೊಪಾಯ್ ನ್ಹಯ್, ಪಿಕ್ಯಾ ಜಾಂಬಾಬರಿ ಮೋವ್ ಖಾಂವ್ಚೆಂ ನ್ಹಯ್, ಝರಿ ವ್ಹಾಳ್ಚಾತ್ ಖಿಡಾಪ್ ನ್ಹಯ್, ಜವ್ಲೆ ಭಾಭಾವ್ ತೆ ಜಾಲ್ಯಾರಿ ಜಲ್ಮಾಥಾವ್ನ್ ತಾಂಕಾಂ ಎಕಾಮೆಕಾಚಿ ಭೆಟ್‌ಚ್ ನಾ = ಗಾಲ್
43. ತುಂ ಉಗಡ್ತಾಯ್ ಜಾಲ್ಯಾರಿ ಪಳೆತಾಂ ಮಾತ್, ಹಾಂವ್, ತುಕಾ ದಿಸಾನಾ = ತುಜೆಂ ತೊಂಡ್
44. ಧಾ ಮ್ಹಳ್ಳಾರ್ ಲಾಗಿಂ ಸರ್ನಾಂತ್, ಪನ್ನಾಸ್ ಮ್ಹಳ್ಳಾರ್ ಧಾಂವೊನ್ ಯೇವ್ನ್ ಏಕ್ ಜಾತಾತ್ = ಪೊಂಟಾ



5. ಹಾಂವ್ ಉಗ್ಗೊಂ ಕರ್ತಾಂ ತರೀ ದಿಸ್ತಾ ತುಕಾ ಮಾತ್ = ಮ್ಹಜೆಂ ಉಗಡ್ಲೆಲೆಂ ತೊಂಡ್
6. ಮಾಂಯ್ ಮ್ಹಣೊಂಕ್ ಜಮ್ತಾತ್, ಆನಾ ಮ್ಹಣೊಂಕ್ ವೆಗ್ಳೆ ಸರ್ತಾತ್ = ವೋಂಟ್
7. ದೋಗ್ ಭಾಭಾವ್ ಕೆದಾಳಾ ಪಳೆಲ್ಯಾರೀ ತಕ್ಲೆಕ್ ತಕ್ಲೆ ದೀವ್ನ್ ನಿದ್ತಾತ್ = ವೋಂಟ್
8. ದೋಗೀ ಇಶ್ಟಿಣ್ಯೊ, ಬಾಬಾ ಮ್ಹಳ್ಳಾರ್ ಲಾಗಿಂ ಯೆತಾತ್, ಆವಯ್ ಮ್ಹಳ್ಳಾರ್ ಲಾಗಿಂ ಯೆನಾಂತ್, ಕೋಣ್ ತಿಂ? = ವೋಂಟ್
9. ಆಮ್ಚ್ಯಾ ರುಕಾಕ್ ಪಂದ್ವಾನ್ ಫುಟ್ಲ್ಯಾ ಆಂಕ್ರಿ = ಖಾಡ್
10. ಫಾಂಟೆ ನಾಂತ್ ತರೀ, ಪಾಲೊ ಆಸಾ = ಖಾಡ್
1. ಎಕ್ಲೊ ವಯ್ರ್, ಎಕ್ಲೊ ಸಕಯ್ಲ್, ಎಕ್ಲಾಕ್ ಆಪಯ್ಲ್ಯಾರ್ ದೋಗೀ ಹಾಜರ್ = ವೋಂಟ್
2. ಹಾಂವ್ ಉಲಯ್ತಾನಾ ತೊ ತಕ್ಲೆ ಹಾಲಯ್ತಾ = ಖಾಡ್
3. ಸ್ತ್ರಿಯಾಂಕ್ ನಾ, ತಾಕಾ ತಿಂ ಆಶೆನಾಂತ್, ದಾದ್ಲ್ಯಾಂಕ್ ತಾಚಿ ಆಶಾ ಚಡ್ ತರೀ ತೆಂ ಮೆಳ್ತಚ್ ಮಾತ್ ತಾಕಾ ತೆ ತಾಸುನ್ ಉಡಯ್ತಾತ್. ಕೋಣ್ ತೆಂ? = ಖಾಡ್
4. ಆಮ್ಚೆ ಪೊವ್ಚೆ ಕಾಡುಂಕ್ ಯೆತಾತ್ ತರೀ ಫಾಲುಂಕ್ ಯೆನಾಂತ್ = ದಾಂತ್
5. ಆಲ್ತಡಿ ಏಕ್ ಕುಪಾ ಫಾತೊರ್, ಪಲ್ತಡಿ ಏಕ್ ಕುಪಾ ಫಾತೊರ್ = ದಾಂತ್
6. ತಾಂಬ್ಡ್ಯಾ ಗುಡ್ಯಾರ್ ಬತ್ತೀಸ್ ಘೊಡೆ, ಆತ್ತಾಂ ನಾಚ್ತಾತ್, ಆತ್ತಾಂ ಉಡ್ತಾತ್, ಥೊಡ್ಯಾ ಘಡಿಯಾಂನಿ ಥಂಡ್ ಬಸ್ತಾತ್ = ದಾಂತ್
7. ತಾಂಬ್ಡೆ ಪೆಳೆಯೆರ್ ಧವಿಂ ಸುಕ್ಲಿಂ, ಉಬೊಂಕ್ ಮಾತ್ ಸಕನಾಂತ್ = ದಾಂತ್
8. ಕಾವಿಚೆ ವಣದಿಚೆರ್ ಚುನ್ಯಾಚಿಂ ಭುರ್ಜಾಂ = ದಾಂತ್
9. ತಾಂಬ್ಡ್ಯಾ ಜಯ್ಲಾಂತ್ ಧವೆ ಧವೆ ದುಕೊರ್ = ದಾಂತ್
10. ದೀಸ್ ರಾತ್ ಉದ್ಯಾಂತ್ ಲೊಳ್ತಾತ್ ತರೀ ಮೋವ್ ಪಡನಾಂತ್ = ದಾಂತ್
1. ಉತಳ್ ಮಾಟ್ಕಾಂತ್, ತಾಂಬ್ಡೊ ಬಾವ್ಣೊ ಹಾಲ್ತಾ ಲೊಳ್ತಾ ತರೀ ಉಬನಾ = ಜೀಬ್
2. ಆಕಡ್ ಪಕಡ್ ತಾಂಬ್ಯಾ ಭಾಣ್, ಬತ್ತೀಸ್ ರುಕಾಂಕ್ ಏಕ್‌ಚ್ ಪಾನ್ = ಜೀಬ್



63. ಗರ್ಜ್ ಮ್ಹಳ್ಳಾರ್ ಭಾಯ್ರ್ ಯೇನಾ, ಉದ್ಕಾಂತ್ ಭಿಜ್ಲ್ಯಾರ್ ಕುಸನಾ = ಜೀಬ್
64. ಗೆಂದ್ಲ್ಯಾ ದುಕ್ರಾಕ್, ಮಿರಾಡಿಂಚಿ ವೋಂಯ್ = ಜೀಬ್ ಆನಿ ದಾಂತ್
65. ದೆವಾಳಾಚ್ಯಾ ದಾರಾರ್, ಮಾಸ್ಕಿ ಉಡ್ತಾ = ಜೀಬ್
66. ಪಂದಾಕ್ ಫಾತೊರ್, ವಯ್ರ್ ಫಾತೊರ್, ಮದೆಂ ಬಸ್ಲಾಂ, ಹಾಡ್ ನಾತ್‌ಲ್ಲೆಂ ಸುಕ್ಲೆಂ = ಜೀಬ್
67. ರಾಂದ್ಪಿಣ್ ನಿದ್ಲ್ಯಾ, ಧನಿ ಲಾಂಕುಡ್ ಫಡ್ತಾ = ಜೀಬ್ ಆನಿ ದಾಂತ್
68. ಬತ್ತೀಸ್ ಚಿರ್ಯಾಂ ಮದೆಂ ಹುಳ್ವಳ್ಳಾ ಏಕ್ ನಾಗಿಣ್ = ಜೀಬ್
69. ವೋಂಯ್ ಆಸಾ, ದುರಿಗ್ ಆಸಾ, ತರೀ ಭಾಯ್ರ್ ಭಿತರ್ ವೆತೆಚ್ ಆಸಾ = ಜೀಬ್
70. ಸದಾಂಚ್ ವಿಶೆವ್ ಘೆತಾ, ಆಸ್ತೊ ಘೆತಾ, ತರೀ ಭಿಜ್ಲೆಲಿ ಸುಕನಾ = ಜೀಬ್
71. ಸಾಯ್ಬಾಚ್ಯಾ ದುಕ್ರಾಕ್, ಪೊವ್ಚ್ಯಾಂಚಿ ವೋಂಯ್ = ಜೀಬ್ ಆನಿ ದಾಂತ್
72. ಥಳ್ ನಾತ್‌ಲ್ಲೆ ಗುಂಡಿಯೆಂತ್, ಹಾಡ್ ನಾತ್‌ಲ್ಲಿ ಮಾಸ್ಕಿ = ಜೀಬ್
73. ಬಿಳಾಂತ್ಲ್ಯಾ ಸರ್ಪಾಕ್ ಬತ್ತೀಸ್ ಪಾರ್ಯಾಗಾರ್ = ಜೀಬ್ ಆನಿ ದಾಂತ್
74. ಆಮ್ಚ್ಯಾ ರುಕಾರ್ ಸಾತ್ ಬುರಾಕಾಂಚಿ ಮೊಡ್ಕಿ = ಗೊಮ್ಮಾ ವಯ್ರ್ ತಕ್ಲಿ
75. ಮ್ಹಾಕಾ ಸುಂರಗರಾಯ್ಲ್ಯಾರ್ ಜೀವ್ ಸಂತೊಸ್ತಾ, ಮ್ಹಾಕಾ ಕಾಪ್ಲ್ಯಾರ್ ಜೀವ್ ವೆತಾ, ಸಂಸಾರ್ ರಡ್ತಾ = ಗಳೊ
76. ಎಕ್ಲೊ ಸಕಯ್ಲ್ ದೆಂವ್ತಾನಾ ಆನ್‌ಎಕ್ಲೊ ವಯ್ರ್ ಯೆತಾ = ಭುಜಾಂ
77. ಎಕ್ಲೊ ಹಾಲ್ಲ್ಯಾರ್ ಆನ್‌ಎಕ್ಲೊಯ್ ಹಾಲ್ತಾ = ಭುಜಾಂ
78. ಖಾಂದಾರ್ ಆಸಾ ಚೆಡೊ, ಸೊದುನ್ ಭೊಂವ್ತಾ ವಾಡೊ = ಖಾಂದಾರ್ ಕುರಾಡ್
79. ಪಾವ್ಸ್ ನಾಸ್ತಾನಾ ಬೊರೊಳ್ ತರ್ಯಿ ಆಮ್ಚ್ಯಾ ಬೆಳ್ಳಾಕ್ ಕೇಡ್ ನಾ = ಹರ್ಡ್ಯಾವಯ್ಲಿ ಲೋಂವ್
80. ಭರ್ತಿ ಆಸ್ಲಾರೀ ಭರ್ತಾ, ಸುಕ್ತಿ ಆಸ್ಲಾರೀ ಭರ್ತಾ = ಹರ್ಡ್ಯಾಂತ್ಲೊ ಉಸ್ವಾಸ್
81. ಚಾವಿ ಘುಂವ್ಡಾಂವ್ಕ್ ನಾ, ಬೆಟ್ರಿ ಘಾಲುಂಕ್ ನಾ, ವೇಳ್ ಮಾರಿತ್ತ್ ಆಸ್ತಾ = ಕಾಳ್ಜಾ ನಾಡ್
82. ವಾರ್ಯಾನ್ ಭರ್ತಾ ವಾರೆಂ ಸೊಡ್ತಾ ಫುಗೊ ನ್ಹಯ್, ಪಾದ್ ನ್ಹಯ್ = ಹರ್ಡ್ಯಾ ಪೊಪ್ಪಾಂತ್ಲೊ ಉಸ್ವಾಸ್



83. ಚಾವಿ ದೀನಾಸ್ತಾನಾಂಚ್ ವೇಳ್ ಮಾರ್ತಾ = ಕಾಳ್ಜಾ ನಾಡ್
84. ಹಾಂವ್ ಚಲ್ಲ್ಯಾರ್ ಸಗ್ಳಿಂ ಖುಶಿ, ಹಾಂವ್ ಥಾಂಬ್ಲ್ಯಾರ್ ಸಗ್ಳಿಂ ಧುಳ್ ಮಾತಿ = ಕಾಳಿಜ್
85. ಸರೊಪ್ ಆಸಾ ರೊಳ್ಣ್ ನ್ಹಯ್, ಉದಕ್ ಆಸಾ ಬಾಂಯ್ ನ್ಹಯ್, ಖಿತ್ಕತ್ತಾ ಮೊಡ್ಕಿ ನ್ಹಯ್, ಆನಿ ಕಿತೆಂ ತರ್? = ಪೊಟ್
86. ದುಸ್ರ್ಯಾನ್ ಖೆಲ್ಲೆಂ ಆಪುಣ್ ಜಿರಯ್ತಾ = ಪೊಟ್
87. ಎಕ್ಲ್ಯಾಕಡೆನ್ ಭಾಣ್, ಆನ್‌ಎಕ್ಲ್ಯಾಲಾಗಿಂ ಕೊಳ್ಳೊ, ತಿಸ್ರ್ಯಾಲಾಗಿಂ ಕುಂಡ್ಲೆಂ, ಚೆವ್ತ್ಯಾಕಡೆನ್ ಒಣೊಕ್, ಆನ್‌ಎಕ್ಲ್ಯಾಕಡೆನ್ ಚಾಟ್ತ್ಯೆ ಕಯ್ಲಿ = ವಿವಿಡ್ ಆಕಾರಾಂಚೆಂ ಪೊಟ್
88. ವಾವ್ರಾಕ್ ಗೆಲ್ಯಾರ್ ತೆಂ ಭರ್ತಾ, ಜೆವ್ಲ್ಯಾರೀ ತೆಂ ಭರ್ತಾ, ಉದಕ್ ಪಿಯೆಲ್ಯಾರೀ ತೆಂ ಭರ್ತಾ = ಪೊಟ್
89. ಆಮ್ಚ್ಯಾ ಬೆಟಾಂತ್ ಏಕ್‌ಚ್ ವಾಸೊ, ಬಾಗತಾ, ನೀಟ್ ಜಾತಾ = ಪಾಟಿಚೊ ಖಣೊ
90. ತಕ್ಲಿ ಬಾಗಾಯ್ತಾ ಉಕಲ್ತಾ ಲಾಟ್ ನ್ಹಯ್, ಹೆಣೆ ಘುಂವ್ತಾ ತೆಣೆ ಘುಂವ್ತಾ ಗಾಣೊ ನ್ಹಯ್, ಮನ್ಶ್ಯಾಚಿ ಸವಾರಿ ಮಾತ್ ತಾಚೆರ್‌ಚ್ ತರೀ ತೊ ಘೊಡೊ ನ್ಹಯ್, ತರ್ ಕೋಣ್ ತೊ? = ಪೆಂಕಡ್
91. ಚಿತ್ಪಾಕ್ ಆನಿ ಸ್ತ್ರಿಯೆಕ್ ಹಾಂವ್ ಸೊಬ್ತಾಂ, ಪುಣ್ ಪುರುಶಾಕ್ ಆನಿ ಶಿಪಾಯಾಕ್ ಹಾಂವ್ ಅಸ್ಕತ್ ಕರ್ತಾಂ = ಬಾರೀಕ್ ಪೆಂಕಡ್
92. ಆಮ್ಚ್ಯಾ ಕೆಂಳ್ಬ್ಯಾಕ್ ದೊಡಿಂ ಖಾಂಡಾಂ = ಜಾಂಗೊ
93. ದೊನ್‌ಚ್ ಖಾಂಬೆ, ಸಗ್ಳೆಂ ಘರ್ ಸಾಂಬಾಳುಂಕ್ ಸಕ್ತಾತ್ = ಜಾಂಗೊ
94. ಬಸ್ಲ್ಯಾರ್ ಆಪ್ಲೊಚ್ ಯೇವ್ನ್ ಬಸ್ತಾ, ಉಟ್ಲ್ಯಾರ್ ಸಾಂಗಾನಾಸ್ತಾನಾಂಚ್ ಪೊಳ್ತಾ = ಉಸ್ಕೊ (ಮಾಂಡಿ, ಮಾಂಡ್)
95. ಆಮ್ಚ್ಯಾ ಮಾನಾಯಾಂಕ್ ನಮಸ್ಕಾರ್ ಕರುಂಕ್‌ಚ್ ಯೇನಾ, ತೆ ಸದಾಂಯ್ ಪಾಟಿಂ ಬಾಗ್ತಾತ್ = ಧೊಂಪ್ರಾಂ
96. ಆಮ್ಚೊ ರಾಯ್‌ಕುಂವರ್ ಚೆವ್ತಾನಾ, ತಾಚೆ ದೋಗ್ ಪೂತ್ ಮುಕಾರ್ ಬಸೊನ್ ತೊಂಡ್ ಪಳೆತಾತ್ = ಧೊಂಪ್ರಾಂ ಆನಿ ಉಕಾಡೆಂ ಬಸೊನ್ ಜೆಂವ್ಚೆಂ
97. ಆಮ್ಚೆ ದೋಗ್ ಜೊವ್ಳೆ ಭಾವ್, ಹಾಂವ್ ಮುಕಾರ್ ತುಂ ಮುಕಾರ್ ಮ್ಹಣ್



ಧಾಂವ್ತಾತ್. ಮುಕಾರ್ ಮಾತ್ರ್ ಎಕ್ಲೊಯ್ ಪಡ್ಲೊ ನಾ, ಗೆಲ್ಲೊ ನಾ = ಚಲ್ಚೆ  
ದೋನ್ ಪಾಂಯ್

98. ದಾಟ್ ಆಸ್ಲೆಂ ಪಾತಳ್ ಜಾಲೆಂ, ದೋಗ್ ಆಸ್ಲೆ ತೇಗ್ ಜಾಲೆ, ಪಯ್ಸ್  
ಆಸ್ಲೆಂ ಲಾಗಿಂ ಜಾಲೆಂ = ಪಾಂಯ್, ದಾಂಡೊ ಆನಿ ದೀಶ್ತ್
99. ದೋನ್‌ಚ್ ಖಾಂಬೆ, ಸಗ್ಳೆಂ ಘರ್ ಸಾಂಬಾಳ್ತಾತ್ = ದೋನ್ ಪಾಂಯ್
100. ಆಮ್ಚ್ಯಾ ರುಕಾಕ್ ದೋನ್‌ಚ್ ಫಾಂಟೆ, ಫಾಂಟ್ಯಾ ಫಾಂಟ್ಯಾರ್ ಎಕೆಕ್  
ಪಾನ್ = ದೋನ್ ಹಾತ್ ಆನಿ ತಳ್ಳಾತ್
101. ಅಳೇ ಅಳೇ ಮ್ಹಣ್ ಸಾಂಗ್ತಾ ಜಾಲ್ಯಾರೀ, ಆಪ್ಣಂಕ್ ಆಪುಣ್  
ಸಕನಾ = ಹಾತಾಚೆಂ ದುಸ್ರೆಂ ಬೊಟ್
102. ಬಾಂದುನ್ ಘೆತಾತ್ ಜಾಲ್ಯಾರೀ, ಗಾಂಟ್ ಫಾಲಿನಾಂತ್ = ಬಾವ್ಳ್ಯಾಂನಿ ವೇಂಗ್  
ಮಾರ್ಚಿ
103. ಆಮ್ಲೆ ಮೊಶಿಕ್ ಪಾಂಚ್ ಶಿಂಗಾಂ, ಧಾಂಕ್ ಧಾ ಮೆಳಯ್ಚಿ ಜಾಲ್ಯಾರೀ ಜಾಂವ್ಚಿಂ  
ಧಾಚ್ ಶಿವಾಯ್, ವೀಸ್ ಜಾಯ್ನಾಂತ್ = ಹಾತಾಚೆಂ ಬೊಟಾಂ ಆನಿ ಲುವಾಂ
104. ಧಾ ಜಣ್ ಭಾಭಾವ್ ಪಾಟಿಚೆರ್ ಪೊವ್ಚೆ ವ್ಹಾವಯ್ತಾತ್ = ಹಾತಾಚ್ಯಾ  
ಬೊಟಾಂಚ್ಯೊ ನಾಕ್ಳೊ
105. ಭೊಂವಾರಿಂ ತುಂ, ತುಜೆ ಭಿತರ್ ಹಾಂವ್, ಹೆಂಚ್ ಆಮ್ಚೆಂ ಮಿಸಾಂವ್ = ಮುದಿ  
ಘಾಲ್ಚೆಂ ಬೊಟ್
106. ಏಕ್ ಕೂಸ್ ಮುಸಾಳ್, ಏಕ್ ಕೂಸ್ ಹಡ್ಡಿ, ಖೊರ್ಜಿಕ್ ಮಾತ್ರ್ ಸಾಂಗ್ಲೆಂ  
ಒಕತ್ = ಬೊಟಾಚಿ ನಾಕ್ಳಿ
107. ಆಮಿ ಪಾಂಚ್ ಜಣ್ ಭಾಭಾವ್, ಆಮ್ಚೆ ಪಯ್ಕಿ ಎಕ್ಲೊ ಮಾತ್ರ್ ಚೆಪೆಂ ಘಾಲ್ತಾ,  
ಕೋಣ್ ತೊ ಸಾಂಗಾ ಪಳೆವ್ಯಾಂ = ದಿದಿಲ್ ಘಾಲ್ಚೆಂ ಬೊಟ್ (ಶಿಂವ್ತಾನಾ  
ಬೊಟಾಕ್ ಘಾಲ್ಚೆಂ ಕಟ್ಟೆಂ)
108. ತಾಣೆ ಚೊರುಂಕ್ ನಾ, ಖುನಿ ಕರುಂಕ್ ನಾ, ತರೀ ತಾಚೆಂ ಶಿಸ್ ಕಾಪ್ತಾತ್  
ಕಿತ್ಯಾಕ್? = ಬೊಟಾಚ್ಯೊ ನಾಕ್ಳೊ ಕಾತರ್ಚೊ
109. ತೆಣೆ ಖಿಡ್ಪಾಂಚಿ ರಾಸ್, ಹೆಣೆ ಖಿಡ್ಪಾಂಚಿ ರಾಸ್, ಮದೆಂ ಶಾಬಿತ್ ರಸ್ತೊ =  
ಮಾತ್ಯಾರ್ ಕೆಸಾಂ ಮದೆಂ ಬಾಂಕ್
110. ದೋನ್ ಬಾಂಯಾಂಕ್ ಏಕ್‌ಚ್ ಕಾಟೆಂ = ನಾಕ್



11. ಗ್ರೇಸ್ತ್ ವಸ್ತುರಾಂತ್ ಬಾಂದುನ್ ಕಾಣ್ಲೆತಾ, ದುಬ್ಬೊ ಕಾಡುನ್ ಪಯ್ಸ್ ಉಡಯ್ತಾ = ನಾಕಾಂತ್ಲೆಂ ಕಿರ್ಮೆಂ
12. ರೊಳ್ಳಿ ಭಿತರ್ ಮುಂಗುಸ್ ಧಾಂವ್ತಾ = ತೊಂಡಾ ಭಿತರ್ ಜೀಬ್
13. ಬಾಂಯ್ತ್ ಪಡೊನ್ ಬುಳ್ಬುಳ್ತಾ = ಜೀಬ್
14. ಧವ್ಯಾ ಖಿಡ್ಪಾಂ ಮದೆಂ ತಾಂಬ್ಲೊ ಸರೊಪ್ = ದಾಂತಾಂ ಮದೆಂ ಜೀಬ್
15. ಆಮ್ಚ್ಯಾ ತಳ್ಕಾಂತ್ ಏಕ್‌ಚ್ ಮಾಸ್ಕಿ = ಜೀಬ್
16. ಮ್ಹಜ್ಯಾ ಘರಾ ಪಾಟ್ಲೆಂ ಮಯ್ದಾನ್ ತುಮ್ಮಾಂ ದಿಸ್ತಾ, ಮ್ಹಾಕಾ ದಿಸಾನಾ = ಮ್ಹಜಿ ಪಾಟ್
17. ಆಮ್ಚೆ ಮೊಶಿಕ್ ಪಾಂಚ್ ಶಿಂಗಾಂ = ಹಾತಾಚಿಂ ಬೊಟಾಂ
18. ಎಕಾ ಝಡಾರ್ ಪಾಂಚ್ ಪುಲಾಂ, ಪುಲಾ ಪುಲಾಕ್ ಏಕ್ ನಾಂವ್, ದೆವಾಕ್ ಸಮೇತ್ ಜಾಯ್ ತಿಂ = ಹಾತಾಚಿಂ ಬೊಟಾಂ
19. ಪಾಂಚ್ ಘರಾಂಕ್ ಏಕ್‌ಚ್ ಆಂಗಣ್ = ತಳ್ಕಾತ್
20. ಏಕ್ ಪಾಳ್ ಪಾಂಚ್ ಖಾಂದೆ = ತಳ್ಕಾತ್ ಆನಿ ಬೊಟಾಂ
21. ದರ್ಯಾಚೆ ವೆಳೆರ್ ಕೆಂಳ್ಳೆ ಬಾಗ್ವತಾತ್, ತರೀ ಮೊಡಾನಾಂತ್ = ಬೊಟಾಂ
22. ಜಲ್ಮಾಲ್ಲೆ ದೊಗೀ ಸಾಂಗಾತಾ, ವಾಡ್ಲೆ ಸಾಂಗಾತಾ, ಎಕಾಮೆಕಾಕ್ ಪಳೆನಾಂತ್. ಹಾತ್ ಲೆಗುನ್ ಲಾಯ್ನಾಂತ್. ಹೆರಾಂನಿ ಎಕ್ಲ್ಯಾಕ್ ಇಲ್ಲೆಶೆಂ ದುಕಯ್ಲ್ಯಾರೀ ದೊಗೀ ಸಾಂಗಾತಾಚ್ ರಡ್ತಾತ್. ಕೋಣ್ ತೆ ಸಾಂಗಾ ಪಳೆವ್ಯಾಂ = ದೋನ್ ದೊಳೆ
23. ಆಂಕು ಡೊಂಕು ಬಾಂಯ್ ಶಂಕು ಚಕ್ರಾಚಿ ಬಾಂಯ್, ಗೂಂಡ್ ಗೂಂಡ್ ಬಾಂಯ್ ದೆವಾನ್ ಬಾಂದಯಿಲ್ಲಿ ಬಾಂಯ್, ತಿಳುನ್ ತಿಳುನ್ ಪಳೆಲ್ಯಾರಿ ಧಳ್ ದಿಸನಾ, ಉದಕ್ ಮೆಳನಾ = ಕಾನ್
24. ಲಾಕ್ ಲಾಕ್ ರುಪ್ಯಾಂಚೆಂ ತೊಟ್, ಎಕೆ ಚಿಮ್ಪೆಚೊ ಕೀಟ್ ಪಡ್ಲ್ಯಾರೀ ಜಾತಾ ಪಾಡ್ = ದೊಳೊ
25. ಘುಡಾಂತ್ ಆಸಾತ್ ಜೊವ್ಪಿಂ ಸುಕ್ಲೆಂ, ರಡನಾಂತ್, ಬೊಬಾಟ್ ನಾ, ಘುಡಾಂತೂನ್ ಭಾಯ್ರ್ ಪಾವ್ಲಾಂನಾಂತ್. ಖಾಣ್ ನಾ, ಜೆವಣ್ ನಾ, ಭುಕ್ ತಾಂಕಾಂ ಲಾಗನಾ. ತರೀ ಸಂಸಾರ್ ಸಗ್ಳೊ ದೆಕೊಂಕ್ ಸಕ್ತಾತ್. ಕೋಣ್ ತಿಂ ಕೋಣ್ ತಿಂ ಸಾಂಗ್ಲ್ಯಾತ್ ಮ್ಹಾಕಾ? = ದೋನ್ ದೊಳೆ.
26. ಕಾಳಿ ಕಾಳಿ ಆಸಾ ಕಸ್ತೂರ್ ನ್ಹಯ್. ಉದಕ್ ಉದಕ್ ಆಸಾ ತಳೆಂ ನ್ಹಯ್.



ಮಿಶಿಯೋ ಆಸಾತ್ ವಾಗ್ ನ್ವಯ್. ಧಾಂಕ್ಲೆಂ ಆಸಾ ಭೋರ್ಲಿ ನ್ವಯ್. ಪಾಕಾಟೆ  
ಆಸಾತ್ ಸುಕ್ಲೆಂ ನ್ವಯ್. ತರ್ ಕೋಣ್ ಸಾಂಗ್ ಪಳೆವ್ಯಾಂ = ದೊಳೆ

127. ದಿಸಾಕ್ ಎಕಾ ಮೆಕಾಕ್ ಝಗಡ್ತಾತ್, ರಾತಿಕ್ ಎಕಾಮೆಕಾಕ್ ವೆಂಗೊನ್  
ನಿದ್ತಾತ್ = ದೊಳೆ

128. ಆಮ್ಚೆ ಬಾಂಯ್ತ್ ಲ್ಹಾನ್ಯೆಂ ಕಿಟಾಳ್ ಪಡ್ಲ್ಯಾರೀ ಭಾಯ್ರ್ ಉಸ್ಪಾತಾ =  
ದೊಳ್ಯಾಂತ್ ಕೋಯ್ರ್ ಪಡ್ಲೊ

129. ವಯ್ಲ್ಯಾ ಬೆಟಾಂತ್ ಏಕ್ ಬೊಕ್ಸೊ, ಸಕಯ್ಲ್ಯಾ ಬೆಟಾಂತ್ ಏಕ್  
ಬೊಕ್ಸೊ, ಮಾಂಯ್ಕ್ ಆಪಯ್ಲ್ಯಾರ್ ಹಾಂಡನಾಂತ್, ಬಾಬಾಕ್ ಆಪಯ್ಲ್ಯಾರ್  
ಹಾಂಡ್ತಾತ್ = ವೋಂಟ್

130. ಧವ್ಯಾ ಧವ್ಯಾ ಖಿಡ್ಪಾಂ ಮದೆಂ ತಾಂಬ್ಲೊ ಸರೊಪ್, ಹಾಡ್ ನಾ, ಕಾಂಟೊ ನಾ,  
ಸೊಲುಂಕ್ ಗೆಲ್ಯಾರ್ ಕಾತ್ ನಾ = ಜೀಬ್

131. ಹೆಣೆ ತೆಣೆ ಜೊವ್ನ್ ಭುರ್ಗ್ ಬಸ್ಲಾತ್, ಪುಣ್ ತೆ ಎಕಾಮೆಕಾಕ್ ಪಳೆಂವ್ಕ್  
ಸಕಾನಾಂತ್ = ದೋನ್ ದೊಳೆ

132. ಧವ್ಯಾ ರಂಗಾಚ್ಯಾ ಶಿಪಾಯಾಂ ಮದೆಂ ಎಕ್ಲಿ ರಾಣಿ, ಆಸಾ ತಿಚಿ ಲಾಂಬ್ ಕಾಣಿ, ಕೋಣೀ  
ಸಾಂಗ್ಲ್ಯಾತ್ ತಿಚಿ ಜಿಣಿ? = ದಾಂತಾಂ ಮದೆಂ ಜೀಬ್

133. ಜೆವ್ಣಾಕ್ ಬಸ್ಲೊಂ ಮ್ಹಣ್ಣಿಚ್ ಪಾಂಚ್ ಜಣ್ ವಯ್ರ್ ಸಕಯ್ಲ್  
ಧಾಂವ್ತಾತ್ = ಹಾತಾಚಿಂ ಬೊಟಾಂ

134. ಎಕಾಚ್ ಘರಾಂತ್ ದೊನ್ತಿಸ್ (32) ಮನ್ಶಾಂ ಜಿಯೆತಾತ್. ಕಿತ್ಲೆಂ ಸಾಂಗ್ಲ್ಯಾರೀ  
ಝಗಡ್ಲೆಂ, ಚಾಬೊನ್ ಪಡ್ಲೆಂ ಸೊಡಿನಾಂತ್ = ದಾಂತ್

135. ಪಿಕ್‌ಲ್ಲೆಂ ಪಿಕೆಂ ಪಿಕೆಂ ಫಳ್ ನ್ವಯ್, ಲಾಂಬ್ ಲಾಂಬ್ ವಾಡ್ತಾ ತಣ್ ನ್ವಯ್, ರಾಸ್  
ರಾಸ್ ಸುಕೆಂ ಸುಕೆಂ ಭಾತೆಣ್ ನ್ವಯ್, ಕೊಲು ನ್ವಯ್, ಆನಿ ಕಿತೆಂ ತೆಂ ಸಾಂಗಾ  
ಪಳೆವ್ಯಾಂ = ಮಾತ್ಕಾಚೆ ಕೇಸ್

136. ಆಡೊಳಿ ಪೇಟ್ ಡಬ್ಬಲ್ ಪೇಟ್, ಬೀಗ್ ತಾಕಾ ಲಾಗನಾ ಚಾವಿ ತಾಕಾ ನಾ, ಪೆಟೆಚ್ಯಾ  
ಧನ್ಯಾಕೀ ತಿ ಉಗಡುಂಕ್ ಜಾಯ್ನಾ = ಮನ್ಶಾಚೆಂ ಪೊಟ್

137. ಚಾರ್ಯಾಂತ್ ಚವ್ನ್ ಧವೆ, ಆಟ್ಯಾಂತ್ ಚಾಳಿಸ್ ಧವೆ, ಕೋಣ್ ತೆ? = ಪಿಕೆ ಕೇಸ್

138. ವಾಂಕ್ಡ್ ತಿಂಕ್ಡ್ ಬಾಂಯ್ ತೀಳ್ನ್ ತೀಳ್ನ್ ಪಳಯ್ಲ್ಯಾರೀ ಉದಕ್ ನಾತ್‌ಲ್ಲಿ ಪೊಟ್ಟು  
ಬಾಂಯ್ = ಕಾನ್



39. ರುಪ್ಯಾಳ್ಕಾ ದರ್ಯಾಂತ್ ಕಾಳೆ ಕಾಳೆ ಗುಳೆ = ದೊಳೆ
40. ದೋನ್ ತಳ್ಕಾಂಕ್ ಏಕ್‌ಚ್ ಕಾಟೆಂ, ಏಕ್‌ಚ್ ಪಾಂಪಾಳೆಂ = ನಾಕ್
41. ಲ್ಹಾನ್ಯೆ ಬಾಂಯ್ಕ್ ರುಗ್ ರುಗ್‌ಚೆಂ ಕಾಟೆಂ, ಮೋವ್ ಮೋವ್ ಧಾಂಕ್ಣೆಂ = ತೊಂಡ್, ದಾಂತ್ ಆನಿ ವೋಂಟ್
42. ಏಕ್ ಮುಡೊ ಮ್ಹಾಳ್ಕಾರ್ ಚಡಂವ್ಕ್ ಧಾ ಜಣ್ ವದ್ವಡ್ತಾತ್, ಚಡ್ವಡ್ತಾತ್ = ಶೆಂಡೊ ಘಾಲುಂಕ್ ಹಾತಾಚೆಂ ಬೊಟಾಂ
43. ವಣದಿ ವಯ್ಲೊ ಬುಡ್ಕುಲೊ, ಹಾಲ್ತಾ ಧಲ್ತಾ ಶಿವಾಯ್ ಪಡಾನಾ = ಮಾಂಡ್ಲೊ (ತಕ್ಲಿ)
44. ಆಮ್ಚೆ ದೋಗ್ ಪಾರ್ಯಾಗಾರ್ ಎಕ್ಲ್ಯಾಕ್ ಆನ್‌ಎಕ್ಲೊ ಪಳೆನಾಂತ್, ರಾಕನಾಂತ್, ಲಾಗಿಂಯ್ ಸರನಾಂತ್ = ದೊಳೆ
45. ರಾಯಾಚೊ ಪಾರೊತ್ ಕರುಂಕ್ ರಾಯಾಗೆರ್ ರಾವೊನ್ ರಾಯಾಕ್‌ಚ್ ಮಾರ್ತಾತ್ = ದೊಳ್ಯಾಂಚ್ಯೊ ಆಸ್ತೊ
46. ಪಳೆಂವ್ಕ್ ದಿಸನಾಂತ್ ಆಪಡ್ಲ್ಯಾರ್ ಮೆಳ್ತಾತ್, ತೆಣೆ ಹೆಣೆ ಉಲಯಿಲ್ಲೆಂ ಸರ್ವ್ ಸಾಂಗ್ತಾತ್, ತುಜೆಚ್ ದೋಗ್ ಶಿಪಾಯ್, ಕೋಣ್ ತೆ? = ಕಾನ್
47. ತಿ ಏಕ್ ನಾಜೂಕ್ ವಸ್ತ್. ರಗ್ತಾ ಮಾಸಾಚ್ಯಾ ರಾವ್ಕೆರಾ ಭಿತರ್ ಜಿಯೆತಾ, ತಿಚೆ ಖುಶೆ ಪರ್ವಣ್ಣೆವಿಣ್ ತುಂ ಕಿತೆಂಚ್ ಸೆಂವ್ಕ್ ಸಕನಾಂಯ್, ಕೆದಾಳಾ ಕೆದಾಳಾ ಹ್ಯಾ ಮಹಾರಾಣಿಯೆಕ್ ತುಂ ವ್ಹಾಣೆಕ್ ಸರಿ ಕರ್ತಾಯ್, ಕೋಣ್ ತಿ? = ಜೀಬ್
48. ಆಮ್ಗೆಲೆ ವ್ಹಾಳ್ ಗಿಮಾಂತೀ ವ್ಹಾಳ್ತಾತ್, ಪಾವ್ಪಾಂತೀ ವ್ಹಾಳ್ತಾತ್, ಕೆದಾಳಾ ಕೆದಾಳಾ ಸುಕೊನ್ ಬಂಜರ್ ಆಸ್ತಾತ್ = ನಾಕಾಂತ್ ಶೆಳ್
49. ದೋಗ್ ಭಾಭಾವ್ ಮಾತ್ಯಾಕ್ ಮಾತೆಂ ದೀವ್ನ್ ನಿದ್ತಾತ್, ಕೆದಾಳಾ ಕೆದಾಳಾ ದೊಗೀ ರುಗಡ್ತಾತ್, ಪುರ್ಪುರ್ತಾತ್ ಮಾಗಿರ್ ಘಡ್ಯೆಚ್ಯಾನ್ ಏಕ್‌ಚ್, ವೇಂಗ್ ಮಾರುನ್ ನಿದ್ತಾತ್ = ವೋಂಟ್
50. ಬಿಳಾಂಥಾವ್ನ್ ಕಾಡ್ಚೆಂ, ಧರ್ತೆಕ್ ಮಾರ್ಚೆಂ = ಕಿರ್ಮೆಂ
51. ದೋನ್ ಘರಾಂಕ್ ದೋನ್ ದಾರ್ವಟೆ, ಏಕ್‌ಚ್ ಖಾಂಬೊ = ನಾಕ್
52. ದೀಸ್ ರಾತ್ ಉದ್ಯಾಂತ್ ಲೊಳ್ತಾತ್ ತರೀ ಮುಂಗಿನಾಂತ್, ಮೋವ್ ಜಾಯ್ನಾಂತ್ = ದಾಂತ್
53. ವಾಂಕ್ಡೊ ತಿಂಕ್ಡೊ ಸರೊಪ್, ಹಾಲ್ತಾ, ಚಾಕ್ತಾ, ಸಾಂಗ್ತಾ = ಜೀಬ್
54. ಬಿಳಾಂತ್ಲೆ ಜಿವ್ಡಾಳೆಕ್ ಬತ್ತೀಸ್ ಪಾರ್ಯಾಗಾರ್ = ಜೀಬ್ ಆನಿ ದಾಂತ್



155. ಆಮ್ಚ್ಯಾ ಘರಾಕ್ ದೋನ್ ಖಾಂಬೆ, ಎಕ್ಲೊ ಹಾಲ್ಲ್ಯಾರ್ ಆನ್‌ಎಕ್ಲೊ ಹಾಲ್ತಾ = ಹಾತ್
156. ಆಮ್ಚ್ಯಾ ಘರಾಕ್ ದೋನ್ ಧಿಗೆ, ಸಗ್ಳೆಂ ಘರ್ ಸಾಂಬಾಳ್ತಾತ್ = ಜಾಂಗೊ ವಾ ಪಾಂಯ್
157. ದೋನ್ ತೊಂಡಾಂಚೆ ಮೊಡ್ಕೆಂತ್ ಕುಸ್‌ಲ್ಲೆಂ ಧಂಯ್ = ನಾಕಾಂತ್ ಕಿರ್ಮೆಂ
158. ಪಾಟಿರ್ ಚರ್ತಾತ್ ಹರ್ದ್ಯಾರ್ ಖೆಳ್ತಾತ್, ತಾಳಿಯೊ ಪೆಟ್ತಾತ್ ಬಿಂದಾಸ್ ಧಲ್ತಾತ್ ಆನಿ ತುಕಾ ಮ್ಹಾಕಾ ಪಿಶ್ಯಾರ್ ಘಾಲ್ತಾತ್ = ಕೆಸಾಂಚ್ಯೊ ಪಾಂತಿಯೊ (ಇಣೆ)
159. ಆಮ್ಚ್ಯಾ ರುಕಾ ಝಡಾಂ ಮುಳಾಂತ್ ಆಂಕ್ರೊ ಪುಟಾನಾಂಚ್ ಸಪಾಯ್ ಕರ್ತಾತ್ = ಖಾಡ್
160. ಸಗ್ಳೊ ದೀಸ್ ಟಿಕ್‌ ಟಿಕ್‌ ಕರಿತ್ ಆಸ್ತಾ, ಚಾವಿ ದೀನಾತ್ಲ್ಯಾರೀ ಚಲ್ತಾ, ವೊರಾಂ ಮಾರ್ತಾ, ರಾವ್ಲೆಂ ಜಾಲ್ಯಾರ್ ಮಾತ್ರ್ ಖಿಂಚ್ಯಾಯ್ ಮೆಕ್ಯಾನಿಕ್ ಇಂಜಿನಿಯರಾಚ್ಯಾನ್ ಪರ್ತ್ಯಾನ್ ಚಲಂವ್ಕ್ ಜಾಯ್ನಾ = ಹರ್ದ್ಯಾಂತ್ಲೊ ಉಸ್ವಾಸ್
161. ವೊಳಿ ವೊಳಿ ಘುಂವ್ಡಾವ್ನ್ ಆಗ್ಡುನ್ ಬಿಗ್ಡುನ್ ಭೊರೊ ಭಾಂದ್ತಾತ್, ಪಾಟಿರ್ ಚರೊಂಕ್ ಸೊಡ್ತಾತ್, ತೆ ಖಾಂದಾರ್ ಹರ್ದ್ಯಾರ್ ಪಾಟಿರ್ ಚರ್ತಾತ್ = ಕೇಸ್ ಆನಿ ಪಾಂತಿಯೊ
162. ಕಾವ್ಯಾ ಪ್ರಾಸ್ ಕಾಳೊ ಕಾಳೊ, ಸುತಾ ಪ್ರಾಸ್ ಬಾರೀಕ್ ಬಾರೀಕ್, ಬಾಂದುಂಕ್ ಜಾತಾ ಗಾಂಟ್, ವೊಳ್ಳ್ಯಾರ್ ಜಾತಾ ಹಾಂತ್ = ಕೇಸ್
163. ಎಕಾ ದಾರಾಂತ್ಲ್ಯಾನ್ ಆಪಯ್ಲ್ಯಾರ್, ದೊನೀ ದಾರಾಂತ್ಲ್ಯಾನ್ ಯೆತಾ, ತಾಕಾ ಧರ್ತಾತ್ ಆನಿ ಧರ್ತೆಕ್ ಮಾರ್ತಾತ್ = ನಾಕಾಂತ್ಲೆಂ ಕಿರ್ಮೆಂ
164. ಧಾ ಮ್ಹಣ್ತಾಸ್ತಾನಾ ಪಯ್ಸ್ ಪಯ್ಸ್ ಧಾಂವ್ತಾತ್, ಪನ್ನಾಸ್ ಮ್ಹಣ್ತಾಸ್ತಾನಾ ಲಾಗಿಂ ಯೆತಾತ್, ಏಕ್ ಜಾತಾತ್ = ವೋಂಟ್
165. ಆಮ್ಚೆ ಪೆಟೆಂತ್ ಮೊತಿಯಾಂ ಮೊತಿಯಾಂ ಕಾಡುಂಕ್ ಯೆತಾತ್, ಪಾಟಿಂ ಘಾಲುಂಕ್ ಜಾಯ್ನಾಂತ್ = ದಾಂತ್
166. ತೆಣೆ ಹೆಣೆ ತಾಂಬ್ಯಾ ಭಾಣ್, ಬತ್ತೀಸ್ ರುಕಾಂಕ್ ಏಕ್‌ಚ್ ಪಾನ್ = ಜೀಬ್
167. ಉದ್ಯಾಂತ್ ಘಾಲ್ಯಾರ್ ಕುಸನಾ, ಗರ್ಜ್ ಮ್ಹಳ್ಳಾರ್ ಭಾಯ್ರ್ ಯೇನಾ, ಕೆದ್ನಾ ಕೆದ್ನಾ ಹುಳ್ವಳ್ತಾ, ಘುಡಾಂತ್ ವಚೊನ್ ಬಸ್ತಾ = ಜೀಬ್
168. ತಿಕಾ ಸುಂರ್ಗಾರಾಯ್ಲ್ಯಾರ್ ಜೀವ್ ಸಂತೊಸ್ತಾ, ತಿಕಾ ಕಾತರ್ಲ್ಯಾರ್ ಜೀವ್‌ಚ್ ತುಟ್ಟಾ = ಗಳೊ (ಗೊಮ್ಮಿ)



169. ಎಕ್ಕೊ ವಯ್ಲ್ಯಾ ಘರಾ ರಾವ್ತಾ, ಆನ್‌ಎಕ್ಕೊ ಸಕಯ್ಲ್ಯಾ ಘರಾ ರಾವ್ತಾ, ಎಕ್ಕಾಕ್ ಆಪಯ್ಲ್ಯಾರ್ ಆನ್‌ಎಕ್ಕೊಯ್ ಹಾಜರ್ ಜಾತಾ = ವೋಂಟ್
170. ಮಾಂಯ್ ಮ್ಹಣ್ತಾನಾ ಏಕ್ ಜಾತಾತ್, ಲಾಗಿಂ ಯೆತಾತ್, ಆನಾ ಮ್ಹಣ್ತಾಸ್ತಾನಾ ವೆಗ್ಳೆ ಸರ್ತಾತ್ = ವೋಂಟ್
171. ಕೋಣಾಗಿ ವ್ಹಡ್ಲೆ ಮರ್ಚೆಚೆ ವಯ್ಲ್ಯಾ ರಾವ್ತೆರಾಂತ್ ಜಿಯೆತಾತ್, ಪಯ್ಲ್ಯಾ ಪಾಂವ್ಡ್ಯಾಚೆ ಗಿರೆಸ್ತ್, ಆನಿಕ್ ಹೆ ಧುಳಿಂತ್ ಲೊಳ್ಳೆ ಮ್ಹಳೆಂ ಗುಡ್ಡಾಂವ್ಚೆ, ಧರ್ತೆಚೆರ್ ಚಲ್ತೆ ದೋಗ್ ಪೊರ್, ಹಾಂಕಾಂ ಏಕ್ ಲಾನ್ಸೊ ಕಾಂಟೊ ತೊಪ್ಪಾರೀ ತೆ ಗಳ್ಳ್ಯಾಂ ರಡ್ತಾತ್, ದುಕಾಂ ಗಳಯ್ತಾತ್ = ದೊಳೆ ಆನಿ ಪಾಂಯ್
172. ಡಬ್ಬಲ್ ಪೇಟ್ ಪುಗ್ರೊ ಕೋಟ್, ಬೀಗ್ ತಾಕಾ ಲಾಗನಾ, ಬಿಗಾತ್ ತಾಕಾ ಮೆಳಾನಾ, ಧನ್ಯಾಕೀ ತಾಚ್ಯಾ ಉಗಡುಂಕ್‌ಚ್ ಜಾಯ್ನಾ = ಪೊಟ್
173. ವಾಲಿ ವಾಲಿಂಚಿಂ ತೋಟ್, ಶೆಂಬೊರಾಂತ್ ಥೊಡ್ಯೊ ಧವ್ಯೊ ವಾಲಿ, ಉರ್ದೆಲ್ಯೊ ಕಾಳ್ಯೊ = ಧವೆ ಕೇಸ್
174. ಆಮ್ಚ್ಯಾ ಘರ್ಚಿ ವ್ಹಡ್ಲಿಮಾಂಯ್ ಕೊಣಾಯ್ಕಿ ಪಳೆಂವ್ಕ್ ಮೆಳಾನಾ, ಆಮ್ಚ್ಯಾ ದೊಳ್ಯಾಂಚ್ಯಾಕೀ ಪಯ್ಲಿ ಆಕಾಸಾ ಪರ್ಯಾಂತ್ ಉಡ್ತಾ = ದೊಳ್ಯಾಂಚಿ ದೀಶ್ತ್
175. ಜವ್ಳೆ ಭಾಭಾವ್ ತೆ, ಜಲ್ಮಾಧಾವ್ನ್ ತಾಂಕಾಂ ವಿಂಗಡ್ ಕೆಲ್ಯಾತ್ ಎಕಾಮೆಕಾಕ್ ಭೆಟೊಂಕ್ ನಾತ್‌ಲ್ಲೆಬರಿ, ಎಕೆಚ್ ಆವಯ್ಚೆ ಪೂತ್ ತೆ ಎಕಾಚ್ ಸಾರ್ಕಾಚೆ = ಗಾಲ್
176. ಮ್ಹಜ್ಯಾಚ್ ಮಾಟ್ಯಾಭಿತರ್ ಹಾಂವ್ ವಾಟ್ತಾಂ. ಸೊಳಾ ಜೊಡಿ ಫಾತೊರ್ ಆಸಾತ್ ಮ್ಹಜ್ಯಾ ಗುಡ್ಪುಲಾಂತ್. ಆಮ್ಚೆಲಾಗಿಂ ಸಗ್ಳೊ ವೇಳ್ ಖೆಳಾತ್ ರಾವ್ತಾ ಏಕ್ ನಾರಿ = ದಾಂತ್ ಆನಿ ಜೀಬ್
177. ಪಯ್ಲೆಂ ಯೆತಾ 'ನ', ಆಕ್ರೆಕ್ ಯೆತಾ 'ನ', ಮದೆಂ ರಾವ್ತಾ 'ಯ', ತುಕಾಯ್ ಆಸಾ, ಮ್ಹಾಕಾಯ್ ಆಸಾ, ಸಾಂಗ್‌ಲ್ಲೊ ಜಾತಾ ಜಾಣಾರಿ = ನಯನ (ದೊಳೊ)
178. ಭಿರಾಂತೆನ್ ಶೆಳ್ ಸುಕ್ತಾ, ತಾನೆನ್‌ಯಿ ಶೆಳ್ ಸುಕ್ತಾ, ತೊ ಬಾರೀಕ್ ಬಾರೀಕ್ ತೋಡ್ ಖಿಂಚೊ? = ತಾಳೊ
179. ಖೆಲ್ಯಾರಿ ಪುಗ್ತಾ ಮತಿಚ್ಯಾ ಕರ್ಕರ್ಯಾಂಕಿ ಪುಗ್ತಾ, ಭಿರಾಂತೆನಿ ಪುಗ್ತಾ ಗೆಸಾಚ್ಯಾ ವಾರ್ಯಾಕಿ ಪುಗ್ತಾ. ಪುಗೊನ್ ವ್ಹಡ್ಲೆಂ ವ್ಹಡ್ಲೆಂ ಜಾತಾ ಗೆಸಾಚೊ ಹಾಂಡೊ ನ್ಹಯ್, ಪೊಸ್ಕಾಚೊ ನ್ಹಯ್, ಮೊಡ್ಕೆಂತ್ಲೆಂ ಪೀಟ್ ನ್ಹಯ್ = ಮನ್ಯಾಚೆಂ ಪೊಟ್
180. ಉಜೊ ನಾ, ಕೊಲಿತ್ ನಾ, ಇಂಗ್ಳೊ ನಾ, ಹುನೊನಿ ಗೊಬೊರ್ ನಾ, ತುಕಾ



ಮ್ಹಾಕಾ ಲಾಸಯ್ತಾತ್, ಜಳಯ್ತಾತ್ = ಉತ್ರಾಂ

181. ಡಾಮ್ ಡಕಲ್, ಚಾರ್ ಕೋಲ್, ಚಾರ್ ಕೊಲಾಂಕ್ ವೀಸ್ ತೆಲ್ಕಿಂ = ಹಾತ್, ಪಾಂಯ್ ಆನಿ ಬೊಟಾಂ
182. ತಿಂ ಮೊತಿಯಾಂ ಪರ್ದಳಿಕ್, ಜಡಂವ್ಕ್ ಜಾತಾತ್, ಕಾಡುಂಕ್ ಜಾತಾತ್, ಕಾಡ್‌ಲ್ಲಿಂ ಪಾಟಿಂ ಫಾಲುಂಕ್ ಜಾಯ್ನಾಂತ್ = ದಾಂತ್
183. ಕಾಳೆಂ ಆಸಾ ಕಸ್ತೂರ್ ನ್ಹಯ್, ಉದಕ್ ಆಸಾ ವ್ಹಾಳ್ ನ್ಹಯ್, ಪಾಕಾಟೆ ಆಸಾತ್ ಸುಕ್ಣೆಂ ನ್ಹಯ್, ತರ್ ಕೋಣ್ ಸಾಂಗಾ ಪಳೆವ್ಯಾಂ = ದೊಳೆ
184. ಘುಡಾಂತ್ ಫಾಲ್ಲಿಂ ಜೊವ್ಪಿಂ ಸುಕ್ಣಿಂ ಗಾಂವ್ ಸಗ್ಳೊ ದೆಕ್ತಾತ್ = ದೊಳೆ
185. ಆಮ್ಗೆರ್ ಏಕ್ ಸಾತ್ ಬುರಾಕಾಂಚೆಂ ಮೊಡ್ಕುಲ್, ವಣದಿ ವಯ್ಲೊ ಬುಡ್ಕುಲೊ ತೊ, ಹಾಲ್ತಾ ಘುಂವ್ತಾ ತರೀ ಪಡನಾ = ಮನ್ಶಾಚಿ ತಕ್ಲಿ
186. ತುಜ್ಯಾ ಘರ್ಚಿ ಮಾಳಯ್ ಮ್ಹಾಕಾ ದಿಸ್ತಾ ತುಕಾ ದಿಸನಾ = ಕಪಾಲ್
187. ಪಾಂಚ್ ಜಣಾಂಕ್ ಏಕ್ ಆಂಬೊ ಮೆಳ್ಳೊ, ಬಾವೆತೀಸ್ ಜಣಾಂನಿ ತೊ ಖೆಲೊ, ಎಕ್ಲ್ಯಾಕ್ ಮಾತ್ರ್ ರೂಚ್ ಕಳ್ಳಿ = ಬೊಟಾಂ, ದಾಂತ್ ಆನಿ ಜೀಬ್
188. ಎಕಾ ಕದೆಲಾರ್ ಪಾಂಚ್ ಜಣ್ ಬಸ್ಲ್ಯಾತ್, ಕದೆಲ್ ಸಕ್ಕಡಿ ಆಪುಡ್ತಾತ್ ಪುಣ್ ಎಕಾಮೆಕಾಕ್ ಆಪುಂಕ್ ಸಕನಾಂತ್ = ತಕ್ಲಿ, ಕಾನ್, ದೊಳೆ ಆನಿ ನಾಕ್
189. ಎಕಾಚ್ ಘರಾಂತ್ ಎಕಾಚ್ ಕುಟ್ಮಾಂತ್ ಬತ್ತೀಸ್ ಜಣ್ ಜಿಯೆತಾತ್. ಸಗ್ಳೊ ದೀಸ್ ಝಗಡ್ತಾತ್, ಕಚ್ಚಾಟ್ ಕರ್ನ್ ಪಡ್ತಾತ್, ವಿಂಗಡ್ ವಚೊಂಕ್ ಆಯ್ಕಾನಾಂತ್ = ತೊಂಡಾಂತ್ಲೆ ದಾಂತ್
190. ಆಮ್ಚ್ಯಾ ಆಂಗ್ಲಾಕ್ ಧಾ ಜಣ್ ಪಾರ್ಯಾಗಾರ್ ರಾಕ್ತಾತ್ = ಹಾತಾಂಚಿಂ ಬೊಟಾಂ
191. ಆಮ್ಗೆರ್ ದೋನ್ ಸುರಂಗಾಂ ಆಸಾತ್. ಮದೆಂ ಆಸಾ ವ್ಹಡ್ಲೊ ಪಾಗೊರ್ ಹೆಣೆಚ್ಯಾಂಕ್ ತೆಣೆ, ತೆಣೆಚ್ಯಾಂಕ್ ಹೆಣೆ ವಚೊಂಕ್ ದೀನಾ, ಸಾಂಗಾತಾಚ್ ದೊನಾಂತ್ ರಿಗೊಂಕಿ ಜಾಯ್ನಾ = ನಾಕಾಚಿಂ ಬುಡಾಂ
192. ಕಾಳೆಂ ಕಾಳೆಂ ಆಸ್ಲೆಂ ಸೊಬಿತ್ ರಾಸ್. ದಿಸ್ತಾಲಿಂ ಪಳೆಂವ್ಕ್ ಆಕರ್ಚಕ್. ಧವ್ಳಿಂ ಜಾಂವ್ಕ್ ಲಾಗ್ತಾನಾ ದಿಶ್ಚಿ ಜಾಲೊ ವಾಂಕ್ಡೊ. ಸಾರಂವ್ಕ್ ಲಾಗ್ಲೆ ಮ್ಹಾಕಾ ಕಾಳಿ ಕಾಳಿ ಗಸ್ = ಕಾಳೆ ಧವೆ ಕೇಸ್ (ಮಾತ್ಯಾಚೆ)
193. ಧಾಕ್ಟಿಂ ಧಾಕ್ಟಿಂ ದೋನ್ ತಳಿಂ, ಸೆಜಾರಾ ಸೆಜಾರಾ ರಾವ್ತಾತ್. ತಾಂತುಂ ದೋನ್ ಕಮಳಾಂ, ಆರೊ ಜಶೆಂ ಪರ್ದಳಾತ್. ತಾಂತ್ಲ್ಯಾನ್ ದೋನ್ ಉರೂಟ್ ಬೊಳಾಂ



ದಿಸ್ತಾತ್, ಕೆದ್ನಾಯ್ ತಿಂ ಹಾತಿಂ ಖೆಲ್ತೇ ಆಸ್ತಾತ್, ಧಾಂಪ್ತಾತ್ = ದೊಳೆ

194. ಮೋವ್ ಮೋವ್ ಗಾದ್ಯಾಕ್ ಘಟ್ ಘಟ್ ಪಾಜೆ ಫಾತ್ರಾಂಚೆ ವೋಂಯ್, ಪರ್ಜೆಳಿಕ್ ವೋಂಯ್ ಗಾದೊ ಚರ್ತಾ, ವೋಂಯ್‌ಚೆ ಫಾತೊರ್ ಮೋವ್ ಗಾದ್ಯಾಕ್ ಖಾಂವ್ಕ್ ಯೆತಾತ್, ಚಾಬ್ತಾತ್, ಕೊಚಾಯ್ತಾತ್ = ತೊಂಡಾ ಭಿತರ್ಲೆ ದಾಂತ್
195. ಲ್ಹಾನ್ ಲ್ಹಾನ್ ಬಾಳಾಂಕ್ ಲ್ಹಾನ್ ಲ್ಹಾನ್ ಖಿಂಡ್ಲೊ, ವ್ಹಡ್ ವ್ಹಡ್ ಬಾಳಾಂಕ್ ವ್ಹಡ್ ವ್ಹಡ್ ಖಿಂಡ್ಲೊ = ಬೊಟಾಚ್ಯೊ ನಾಕ್ಯೊ
196. ಹಾಲಯ್ಲ್ಯಾರ್ ಹಾಲ್ತಾ, ಫುಲಯ್ಲ್ಯಾರ್ ಫುಲ್ತಾ, ಲ್ಹಾನ್ ಲ್ಹಾನ್ ಆರ್ಯಾಚೆಂ ಪೆಟುಲ್ ತೆಂ, ಸಗ್ಳೊ ಸಂಸಾರ್ ದೆಕೊಂಕ್ ಸಕ್ತಾ = ದೊಳೆ
197. ಮಾಂಕ್ಡಾಕ್ ಫುಟ್‌ಲ್ಲೆಂ ಶಿಂಗ್ ಕೊಗೈನ್ ಯೇವ್ನ್ ತುಟಯ್ಲೆಂ = ಮನ್ಯಾಚೆಂ ಮನ್
198. ಮ್ಹಜೊ ಸಾಯ್ ಬಸ್ಲಾ ಘುಡಾಂತ್, ಆಪುಣ್ ಪ್ರಕಾಸ್ ದೆಕನಾ, ಜಿವಾಕ್ ಮ್ಹಜ್ಯಾ ಫಾಂಕಯ್ತಾ ಉಜ್ವಾಡ್ = ತಕ್ಲೆಂತ್ಲೊ ಮೆಂದು
199. ಕಾಳೆಂ ಆಸಾ ಕಾಜಾಳ್ ನ್ಹಯ್, ಧವೆಂ ಆಸಾ ಚುನೊ ನ್ಹಯ್, ಉದಕ್ ಆಸಾ ಬಾಂಯ್ ನ್ಹಯ್, ಪಾಕಾಟೆ ಆಸಾತ್ ಸುಕ್ಲೆಂ ನ್ಹಯ್, ತರ್ ಕೋಣ್? = ದೊಳೆ
200. ಧವೆಂ ಪುಣ್ ದೂದ್ ನ್ಹಯ್, ಕಾಳೆಂ ಪುಣ್ ಕಾಜಾಳ್ ನ್ಹಯ್, ಉಜಾಳ್ತಾ ದೆಕುನ್ ದಿವೊ ನ್ಹಯ್, ಉದಕ್ ಭರ್ಲಾಂ ಕೊಳ್ಳೊ ನ್ಹಯ್, ತರ್ ಕಿತೆಂ? = ದೊಳೆ
201. ಧವ್ಯಾ ಸಾಳ್ಕಾರ್ ಕಾಳೊ ಮೂಸ್ ಬಸ್ಲಾ, ಬಡಯ್ಲ್ಯಾರಿ ಧಾಂವನಾ = ದೊಳ್ಯಾಂತ್ಲೊ ಕಾಳೊ ಬೋಳ್
202. ಎಕೆಚ್ ಮಣಯೆರ್ ಪಾಂಚ್ ಜಣ್ ಬಸ್ಲಾತ್, ಸಕ್ಕಡಿ ಮಣಯೆಕ್ ಲಾಗ್ತಾತ್ ಜಾಲ್ಯಾರಿ ಎಕಾಮೆಕಾಕ್ ಲಾಗನಾಂತ್, ಕೋಣ್ ತೆ? = ತಕ್ಲೆಂತ್ ದೋನ್ ದೊಳೆ, ದೋನ್ ಕಾನ್ ಆನಿ ನಾಕ್
203. ಆಸ್‌ಪಾಸ್‌ಚ್ಯಾ ತಳ್ಕಾ ಬಾಂದಾರ್ ಲೆಂಕ್ರಿಚ್ಯೊ ಪಾಂತಿ = ದೊಳ್ಯಾಂಚ್ಯೊ ಆಸ್ತೊ
204. ವಯ್ಲ್ಯಾ ಘರ್ಚಿ ಮ್ಹಾತಾರಿ ಸಕಯ್ಲ್ಯಾ ಘರ್ಚಿ ಮ್ಹಾತಾರೆಲಾಗಿಂ ಝಗಡ್ತಾ, ಜಾಲ್ಯಾರಿ ಆವಾಜ್ ನಾ = ದೊಳ್ಯಾಂಚ್ಯೊ ಆಸ್ತೊ
205. ಆಮ್ಚ್ಯಾ ಘರಾಚೆ ಮುಕ್ಲೆ ಕುಶಿನ್ ಉಬೊ ಬೆರೊಳ್ = ನಾಕ್
206. ಆಮ್ಚ್ಯಾ ರುಕಾಕ್ ದೋನ್‌ಚ್ ಖೊಲೆ = ಕಾನ್



## II ಮನಿಸ್

207. ತಕ್ಕಿ ಜಾಂಟ್ವಾಂಚಿ, ಆಂಗ್ ನೆಂಟ್ವಾಂಚೆಂ, ಪಳೆಂವ್ಕ್ ದಿಸ್ತಾ ಸವ್ಲಾಂಚೊ = ಮಟ್ವೊ ಮನಿಸ್
208. ಆಮ್ಗಲಿ ವ್ಹಡ್ಲಿಮಾಂಯ್ ತಿಶಿನ್ ವೆತಾ, ಇಶಿನ್ ಯೆತಾ, ಬಿಳಾಂತ್ ಹಾತ್ ಘಾಲ್ತಾ = ಪಾನೊಡಿಚಿ ಪೊತಿ
209. ದೆಕನಾತ್‌ಲ್ಲೆಂ ದೆಕ್ತಾ, ದೊಳ್ಯಾಂಕ್ ನಾಕಾಕ್ ಲಾಯ್ತಾ = ಬಾಳೆಂ ಆಪ್ಲೆಂ ಮ್ಹಳೆಂ
210. ಧಾಕ್ಪುಲೊ ಘೊಡೊ ವೊಚೆಂ ಘೆವ್ನ್ ಮಾಟ್ಕಾಂತ್ ರಿಗ್ತಾ, ರಿತೊ ಜಾವ್ನ್ ಭಾಯ್ರ್ ಯೆತಾ = ಕುಲೆರಾಂತ್ ಖಾಂವ್ಚೆಂ
211. ಚಾಳಿಸ್ ಬೊಟಾಂ, ದೋನ್ ಬೊಡಾಂ, ಚಾರ್ ದೊಳೆ, ದೋನ್ ಕಾಳ್ಜಾಂ. ಪುಣ್ ಉಸ್ವಾಸ್ ಏಕ್‌ಚ್ ಸಾಂಗಾ ಪಳೆವ್ಯಾಂ = ಗುರ್ವಾರ್ ಸ್ತ್ರೀ (ಗರ್ಬೆಸ್ತ್ ಸ್ತ್ರೀ)
212. ಮುಸಾಂನಿ ಮ್ಹೊಂವ್ ಪೊಸ್ವಯಿಲ್ಲೆಬರಿ, ಗಾದ್ಯಾನ್ ಬೆಳೆಂ ಪೊಸ್ವಯಿಲ್ಲೆಬರಿ, ಮನಿಸ್ ತೆಂ ಪೊಸ್ವಯ್ತಾತ್, ವಾಡಯ್ತಾತ್, ಜಾಯ್ ಜಾತಾನಾ ಲುಂವ್ತಾತ್ ನಾವೇ ಪೊರೆಂ ಸೊಡ್ತಾತ್, ಕಿತೆಂ ತೆಂ ಸಾಂಗಾ ಪಳೆವ್ಯಾಂ = ಖಾಡ್ ಮಿಶಿ
213. ಸಕಾಳಿಂ ಚಾರ್ ಪಾಂಯ್ ದಿಮ್ಕುರೆಂ, ದೊನ್ಬಾರಾಂ ದೋನ್ ಪಾಂಯ್ ಸಾರ್ಕೆಂ, ಸಾಂಜೆರ್ ತೀನ್ ಪಾಂಯ್, ಬೇತ್ ತೆಂಕುನ್ ಚಲ್ಚಿ ಮೊನ್ಜಾತ್ ಖಿಂಚಿ? ಸಾಂಗ್ಚಿ ಜಾಲ್ಯಾರ್ ಖಿಂಡಿತ್ ಜಿಕ್ಕಿ = ಮನಿಸ್ ಜಿವಿತಾ ಲಾಂಬಾಯೆಕ್
214. ಮಾಂಯ್-ಸುನ್ ತಿಂ ದೊಗಾಂ, ಆವಯ್-ಭುರ್ಗಿಂ ತಿಂ ದೊಗಾಂ, ವೊನಿ-ನಣಂದ್ ತಿಂ ದೊಗಾಂ, ತೀನ್ ಭಾಕ್ರೊ ಆಸಾತ್, ಸಗ್ಳೊಚ್ ಮೊಡಿನಾಸ್ತಾನಾ, ಎಕೆಕ್ಲ್ಯಾನ್ ಎಕೆಕ್ ಭಾಕ್ರಿ ಖಾಂವ್ಚಿ ಜಾಲ್ಯಾರ್ ಕಶಿ? = ಮಾಂಯ್, ಸುನ್ ಆನಿ ಧುವ್
215. ಆಮ್ಚಿ ಬಾಯ್ ಪಡ್ಲ್ಯಾರ್ ಪಡ್ತಾ, ಉಟ್ಲ್ಯಾರ್ ಉಟ್ತಾ, ಧಾಂವ್ಲ್ಯಾರ್ ಧಾಂವ್ತಾ, ಕಾಳೊಕ್ ಪಳೆಲ್ಲ್ಯಾಫರಾ ಭಿರಾಂತೆನ್ ಲಿಪ್ತಾ = ಸಾವ್ಚಿ
- 216.. ದಾಂಬುನ್ ಧರ್ದೆಂ, ಬಿಳಾಂತ್ ಚೆಪ್ಲೆಂ ಆನಿ ಹಾಂವ್‌ಚ್ ದಡ್ಬಡ್ಲೊಂ = ನಾಕಾಚ್ಯಾ ಬುಡಾಂನಿ ಪೂಡ್ ಚೆಪುನ್ ವೊಡ್ಚಿ
217. ಜೆವ್ಣಾಕ್ ಬಸ್ತಾ, ಪೊಟ್ ಭರ್ತಚ್ ತಿಕಾ ಸೊಡ್ನ್ ಉಟ್ತಾ, ಕೊಣಾಕ್? = ಭುಕೆಕ್
218. ಜಲ್ಮ್ ತಾಕಾ ನಾತ್‌ಲ್ಲೊ ಆವಯ್ಚ್ಯಾ ಗರ್ಬಾಧಾವ್ನ್, ತರೀ ತೊ ಮೆಲೊ = ಆದಾಂವ್



219. ಆಜಿಯೆಚ್ಯಾ ಧುವಾಂ ಪಯ್ಕಿ ಕೋಣ್ ಎಕ್ಲಿ ತುಕಾ ಮಾವ್ಕಿ ಲೆಕನಾ = ತುಜಿ ಆವಯ್
220. ಏಕ್ ಮುಡೊ ಮಾಳ್ಕಾರ್ ಘಾಲುಂಕ್ ಧಾ ಜಣ್ ಜಾಯ್ = ಕೆಸಾಂಚೊ ಶೆಂಡೊ ಬಾಂದುಂಕ್ ದೋನ್ ಹಾತಾಂಚಿಂ ಧಾ ಬೊಟಾಂ
221. ಗಡ್ಡಿರೇ ಬಾಬಾ ಗಡ್ಡಿ, ದೊಳ್ಳಾ ಕಾನಾ ನಾಕಾಂತ್ ಚೆಪ್ಲ್ಯಾ ಗುಡ್ಡಿ, ಕೋಣ್ ಪಾಟ್ಲ್ಯಾನ್ ಲೊಟಾ, ಕೋಣ್ ಮುಕ್ಲ್ಯಾನ್ ಚೆಂಚ್ತಾ, ಖಿಂಯ್ಸರ್ಯಿ ಗಡ್ಡಿ = ಬಸ್ಸಾರ್
222. ಮನಾಂತ್ ಉಡ್ತಾ ಕಾಳ್ಜಾಂತ್ ಪೆಟಾ, ಪಿಶ್ಯಾಂಕ್ ಬುದ್ಧಂತ್ ಕರ್ತಾ ಬುದ್ಧಂತಾಕ್ ಪಿಸೊ ಕರ್ತಾ, ಕೆದಾಳಾ ಕೆದಾಳಾ ಜೀವ್ ಆಸೊನೀ ಮೊರ್ತಾ, ಕೋಣ್ ತೊ? = ಮೋಗ್
223. ಕೆದ್ನಾ ಮುಕ್ಲ್ಯಾನ್ ಧಾಂವ್ತಾ, ಕೆದ್ನಾ ಪಾಟ್ಲ್ಯಾನ್ ಚಲ್ತಾ, ಮಾರ್ ಪಡಾನಾ ಫಾರ್ ಲಾಗನಾ ಮೆಸ್ತಾಕ್ = ಮನ್ಯಾಚಿ ಸಾವ್ಕಿ
224. ಹರ್‌ಎಕ್ಲ್ಯಾನ್ ಖೆಲಾ, ಹರ್‌ಎಕ್ಲ್ಯಾನ್ ಚಾಕ್ಲಾ, ಆದಾಂವ್ ಎವೆಕ್ ಮಾತ್ರ್ ಖಾಂವ್ಕ್ ಮೆಳೊಂಕ್ ನಾ = ಆವಯ್ಚೊ ಪಾನೊ
225. ಆಪಯ್ಲ್ಯಾರ್ ಯೇನಾ, ಧರುಂಕ್ ಗೆಲ್ಯಾರ್ ಮೆಳನಾ, ತುಕಾ ಸೊಡ್ನ್ ರಾವಾನಾ = ತುಜಿ ಸಾವ್ಕಿ
226. ಯೆತಾನಾ ಧರ್ದೆಚೆರ್ ವೆತಾನಾ ಖಾಂದಾರ್ = ಮನಿಸ್ ಜಲ್ಮಾತಾನಾ ಆನಿ ಮೊರ್ತಾಸ್ತಾನಾ
227. ತಿ ಮನಾಂತ್ ಆಸ್ತಾ ಕಾಳ್ಜಾಂತ್ ಕುಪಾಂ ರಚ್ತಾ, ದೊಳ್ಳಾಂನಿ ಭರೊನ್ ವೊಮ್ಮಾತಾ, ಉತ್ರಾಂನಿ ಉಸ್ಪಯ್ತಾ, ಪುಣ್ ಧೊಡೆ ಪಾವ್ಕಿಂ ಅಸಹಾಯಕ್ ಜಾವ್ನ್ ಜಿರಿಯೆ ಪಂದ್ಲೆ ಝರಿ ಬರಿ ಇರ್ಜೊನ್‌ಚ್ ವೆತಾ, ಕೋಣ್ ತಿ ಸಾಂಗಾ ಪಳೆವ್ಯಾಂ = ಆಶಾ
228. ಅಬಲ್ ಅಸ್ಕತ್ ಮ್ಹಣ್ತಾತ್ ತಿಕಾ. ತಿ ರಾಯಾಚ್ಯಾ ಪಾಟಾರ್ ಬಸ್ತಾ, ಆಕಾಸಾರ್ ಚಡ್ತಾ, ಚಂದ್ರಾರ್ ಧೆಂವ್ತಾ, ಮುಕಾರ್ ವೆತಾ = ಸ್ತ್ರೀ
229. ಹಾಸೊನ್ ಹಾಸೊನ್ ಯೆತಾ, ಖೆಳ್ತಾನಾ ಯೆತಾ, ರಡ್ತಾನಾ ಯೆತಾ, ಹಾಸ್ತಾನಾ ಯೆತಾ, ಝಗಡ್ತಾನಾ ಯೆತಾ, ತುಕಾ ಕಳಿತ್ ಕರಿನಾಸ್ತಾನಾಂಚ್ ಸಾಂಗಾತಾಚ್ ಆಪವ್ನ್ ವ್ಹರ್ತಾ = ಮರಣ್
230. ಆಲ್ಮಾರಿಂತ್ ಸೊದ್ಲ್ಯಾರ್ ಮೆಳನಾ, ತಾಚೆ ಹಾಚೆಲಾಗಿಂ ಆಸ್‌ಲ್ಲಿ ದೆಕ್ತಾನಾ ಆಬ್ಲೆಸ್ ಭೊಗ್ತಾ. ಘರಾ ಭಿತರ್ ಲಿಪಯಿಲ್ಲಿ ದಿಸನಾ, ಮ್ಹಜೆಚ್ ಭಿತರ್ ಆಸಾ, ಸೊದುಂಕ್ ಮ್ಹಾಕಾ ಕಳನಾ = ಜಾಣ್ವಾಯ್
231. ವೆತಾನಾ ವಿಂಗಡ್ ವಿಂಗಡ್ ವೆತಾತ್, ಪಾಟಿಂ ಯೆತಾನಾ ಏಕ್ ಜಾವ್ನ್



ಯೆತಾತ್ = ಪಾನ್ನೋಡ್ ಖಾವ್ನ್ ಪೀಕ್

232. ಗಾಂವ್-ದೇಶ್ ಇತ್ಲ್ಯಾನ್ ತಿ ಜಾಯ್ನಾ ತೃಪ್ತಿ, ಭಾಂಗಾರ್-ರುಪೆಂ ಆಸ್ಲಾರೀ ಜಾಯ್ನಾ ಭರ್ತಿ, 'ಆ' ಆಸ್ಲಾರೀ ನಾ ತಿಕಾ ಆಕೆರ್, ಕೋಣ್ ತಿ ? ಸಾಂಗ್ಲಾರ್ ತುಮಿ ಹುಶಾರ್ = ಆಶಾ
233. ಪಿಶ್ಯಾಂಕ್ ಬುದ್ವಂತ್ ಕರ್ತಾ, ಬುದ್ವಂತಾಕ್ ಪಿಸೊ ಕರ್ತಾ, ರಡೊಂಕ್ ಕಳಿತ್ ನಾತ್ಲ್ಯಾಕ್ ರಡಯ್ತಾ, ಹಾಸೊಂಕ್ ಕಳಿತ್ ನಾತ್ಲ್ಯಾಕ್ ಹಾಸಯ್ತಾ, ಕೆದ್ನಾ ಕೆದ್ನಾ ತುಜೊ ಜೀವ್‌ಚ್ ವ್ಹರುನ್ ವೆತಾ = ಮೋಗ್
234. ಆಟ್ಯಂ ರುಕಾಡ್ ನೊವ್ಯಿಂ ಭಾಲಿ, ಫಾರ್ ಲಾಗನಾ ಗೊವ್ಳಿ ಸಾಲಿ = ಸಾವ್ಳಿ ಆನಿ ಉದಕ್
235. ಆಡ್ ನಿದ್ತಾ, ಧೊಂಕುಳ್ಳಾರ್ ಹಾಲನಾ, ಉಲಯ್ಲಾರ್ ಉಲಯ್ತಾ, ಖಬರ್ ಏಕ್ ಸಾಂಗಿನಾಸ್ತಾನಾ ದೆಂವೊನ್ ವೆತಾ = ಮೊಡೆಂ (ಮೆಲ್ಲೊ ಮನಿಸ್)
236. ಮ್ಹಜೆಲಾಗಿಂ ಏಕ್ ವಜ್ರ್ ಆಸಾ, ಝರ್‌ಲ್ಲೆ ತಿತ್ಲೆಂ ನವೆಂ ಜಾತಾ, ಜಗವ್ನ್ ಭಿತರ್ ದವರ್ಲ್ಯಾರ್ ಪುಂರ್ಗವ್ನ್‌ಚ್ ವೆತಾ = ಜಾಣ್ವಾಯ್
237. ಹಾಂವ್ ವೆತಾಂ ಆಬಾಗೆರ್ ಮಾಂಯ್ ಬಾಬಾಚ್ಯಾ ರಾಗಾನ್, ತುಂ ಕಿತ್ಯಾಕ್ ಯೆತಾಯ್ ಮ್ಹಜ್ಯಾ ಪಾಟ್ಲ್ಯಾನ್? = ಸಾವ್ಳಿ
238. ಸ್ತ್ರಿಯಾಂಲಾಗಿಂ ತೆಂ ನಾ, ತಾಂಕಾಂ ತಾಚೊ ಆಬ್ಲೆಸ್ ನಾ. ದಾದ್ಲ್ಯಾಕ್‌ಚ್ ತಾಚಿ ಆಶಾ ಚಡ್, ದೇವ್ ತೆಂ ತಾಂಕಾಂಚ್ ದಿತಾ ಜಾಲ್ಯಾರೀ ತೆ ಬೆಂಡುನ್ ಬೆಂಡುನ್ ಉಡಯ್ತಾತ್ = ಖಾಡ್ ಮಿಶಿ
239. ಸತಾ ನಿತಿಚಿ ಮಾಯಾ ಮೊಗಾಚಿ ಜಿಣಿ ಜಿಯೆತಾನಾ ಆಡ್ಕಳಿ ಹಾಡ್ನ್ ಯೆತಾತ್ ತೆ ಕೋಣ್? ಸಾಂಗ್ ಪಳೆವ್ಯಾಂ = ಕಶ್ಟ್ (ಅನ್ವಾರಾಂ)
240. ಖಿತ್ಕತ್ಲ್ಯಾ ಶಿತಾಬರಿ ತಾಚಿ ದಾವ್, ಪತ್ಕತ್ಲ್ಯಾ ಲಾವಾರಸಕ್ ಸರಿ ತೆ. ಆಮ್ಗೆರ್ ಆಸ್ತಾತ್ ತಾಂಗೆರ್ ವೆತಾತ್, ಹಾಂಗೆರಿ ಧಾಡ್ ಘಾಲ್ತಾತ್, ಕೆದ್ನಾ ಕೆದ್ನಾ ಮೂಳ್ ಸಯ್ತ್ ಹಾಲಯ್ತಾತ್ = ಕಶ್ಟ್
241. ಎಕಾಮೆಕಾಕ್ ಉಲಯ್ನಾಂತ್ ತರೀ ಸಾಂಗಾತಾಚ್ ಆಸ್ತಾತ್ = ಮನಿಸ್ ಆನಿ ಮನ್ಯಾಚಿ ಸಾವ್ಳಿ
242. ಏಕ್ ಕಾಗದ್ ಬರಯ್ತಾ, ಏಕ್ ಪೊನ್ ಕರಿನಾ, ಸಾಂಗೊನ್ ಧಾಡಿನಾ, ಯೆತಾನಾ ಖಬರ್ ಸಾಂಗಿನಾ, ಗುಪ್ತಿಂ ಯೆತಾ ತುಕಾ ಆಪವ್ನ್‌ಚ್ ವ್ಹರ್ತಾ = ಮರಣ್



243. ದೊಗಾಂಚೊ ನ್ಯಾಯ್ ತಿಸ್ರ್ಯಾಕ್ ಆದಾಯ್ = ಕಕ್ಕಿದಾರ್ ಆನಿ ವಕೀಲ್
244. ತಾಚೆ ಭಿತರ್ ರಿಗೊಂಕ್ ಕೊಣಾಯ್ಕಿ ಖುಶಿ ನಾ, ತಾಚೆ ಭಿತರ್ ರಿಗ್‌ಲ್ಲೊ ಪಾಟಿಂ ಆಯಿಲ್ಲೊ ನಾ = ಸಿಮಿಸ್ತಿಂತ್ಲೊ ಫೊಂಡ್.
245. ತೆಂ ನಾಂವ್ ಮ್ಹಾಕಾ ಭಾರಿಚ್ ಮೊಗಾಚೆಂ. ಮ್ಹಜೊ, ದುಡು ಭಾಂಗಾರ್, ಬರೆಂ ಬರೆಂ ವಸ್ತುರ್, ಮೊಲಾದಿಕ್ ವಸ್ತು ತಾಂತುಂ ಹಾಂವ್ ದವರ್ತಾಲೊಂ. ಏಕ್ ದೀಸ್ ಮ್ಹಾಕಾಚ್ ತಾಂತುಂ ದವರ್ನ್ ಬಂದ್ ಕರ್ತಲೆ ಮ್ಹಣ್ ಹಾಂವೆಂ ಉಡಾಸ್ ಕೆಲ್ಲೊಚ್ ನಾ = ಪೇಟ್ ಆನಿ ಮರ್ಣಾಚಿ ಪೇಟ್
246. ಸಕ್ಕಡಿ ಸಾಲಾನ್ ನಿದ್ಲ್ಯಾಂತ್, ಎಕ್ಲೊಯ್ ಉಟನಾ = ಸಿಮಿಸ್ತಿಂತ್ಲೊ ಫೊಂಡ್
247. ತ್ರಾಸ್ (ತಾಕ್ಲಿ) ಘೆವ್ನ್ ಆಯಿಲ್ಲೆ ರಾಜ್‌ಪಾಟ್ ಬಾಂದುನ್ ಬಸ್ಲೆಲೆ ಕಾನ್ ಧರ್ನ್ ಕಾಮ್ ಕರಯ್ತಾಲೆ. ಹಾತಾಂತ್ ಕೋಲ್ ಧರ್ನ್ ಆಬಾನ್ ತಾಂಚೊ ಫಾಟ್ ಹಾಲವ್ನ್ ಧಾಂವ್ಡಾವ್ನ್ ಸೊಡ್ಲೆ = ಬ್ರಿಟಿಶ್ ಆನಿ ಮಹಾತ್ಮಾ ಗಾಂಧಿ
248. ವೆತಾನಾ ಚವ್ಗ್ ಜಣ್ ಪಾಟಿಂ ಫುಡೆಂ ವೆತಾತ್. ಪಾಟಿಂ ಯೆತಾನಾ ಎಕ್ಲೊಚ್ ಯೆತಾ = ಪಾನ್ಪೊಡಿಚಿ ಪೀಕ್
249. ವೊತ್ ಆಯ್ಲ್ಯಾರ್ ಸಾಂಗಾತಾಚ್ ಆಸ್ತಾ. ಕಾಳೊಕಾಂತ್ ಸೊಡ್ನ್ ಧಾಂವ್ತಾ, ಖಿಂಚ್ಯಾನ್ ಲಿಪ್ತಾ ಕಳಾಂಚ್ ನಾ = ಸಾವ್ವಿ
250. ಆಮಿ ಪುರಾ ಕಾಳೆ ಕಾಳೆ ಲೋಕ್, ಧಾ ಜಣ್ ಜಾಯ್ ಆಮ್ಕಾಂ ಏಕ್ ಕರುಂಕ್, ಆಲ್ತಾಂತ್ ಪೆಲ್ತಾಂತ್ ಬಾಂದುನ್ ಫಾಲುಂಕ್, ಆಮ್ಕಾಂ ಸಾಂಗಾತಾ ಉಂಚಾರ್ ದವರುಂಕ್ = ಕೆಸಾಂಚೊ ಶೆಂಡೊ
251. ಖಿಂಯ್ಸರ್ ತುಂ ಆಸಾಯ್, ಥಂಯ್ಸರ್ ಹಾಂವ್ ಯೆತಾಂ. ಕೆದಾಳಾ ಕಾಳಿಂ ಕಾಳಿಂ ನಾವೆ ದಾಟ್ ಮೊಟಿಂ ವಾಡ್ತಾಂ, ಲ್ಹಾನ್ ವ್ಹಡ್ ಜಾತಾಂ, ಉಜ್ವಾಡ್ ದೆಕ್ತಚ್ ಮಾಯಾಕ್ ಜಾತಾಂ = ತುಜಿ ಸಾವ್ವಿ
252. ಆಮ್ಗೆಲೊ ಎಕ್ಲೊ, ತುಮ್ಗೆಲೊ ಎಕ್ಲೊ, ಶೆತಾಂತ್ಲೊ ಎಕ್ಲೊ, ಭಾಟಿಯೆಂತ್ಲೊ ಎಕ್ಲೊ, ಚೊವ್ಗಿ ಸಾಂಗಾತಾ ಮೆಳ್ಳಾರ್ ತುಕಾ ರಗತ್ ವೊಂಕಯ್ತಾತ್ = ಪೊಪ್ಪಾಂ, ಪೊಡ್, ಚುನೊ, ಧುಮ್ಮಿ ಆನಿ ಕಸರ್ (ಪಾನ್ಪೊಡ್)
253. ಸ ಫುಟಿಂಚ್ಯಾ ಹೊಲಾಂತ್ ಎಕಾಚ್ ದಾರಾಚ್ಯಾ ಸಾಲಾಂತ್ ನೆಟವ್ನ್ ಮ್ಹಾಕಾ ಹಾಡ್ಲಾ ತಾಂಣಿ, ಸನ್ಮಾನ್ ಕರುನ್ ಪುಲಾಂಚ್ಯಾ ಹಾರಾನ್, ಮಾತಿಯೆ ದುಕಾಂಚೆಂ ಹೊರಾಣ್ ಕರುನ್ ಎಕ್ಸುರ್ಯಾ ಮ್ಹಾಕಾ ಸಾಂಡುನ್ ಗೆಲ್ಯಾಂತ್ = ಮೆಲ್ಲ್ಯಾ ಮನ್ಯಾಕ್ ಫೊಂಡಾಂತ್ ಧಾಂಪ್ಚೆಂ



254. ಭರ್ಲೆ ಸಬೆಂತ್ ಯೆತಾ, ಸಂಗೀತ್ ಸಾಂಜೆಂತ್ ಯೆತಾ, ಭಕ್ತಿಕ್ ಕಾರ್ಯಾಂತ್ ಯೆತಾ, ನಾಟಕಾ ಸಾಲಾಂತ್ ಯೆತಾ, ಮಾತ್ಯಾರ್ ಚಡೊನ್ ಬಸ್ತಾ = ನೀದ್
255. ಮನಾಕ್ ಭಾರಿ ಗೊಡ್, ಆಂಗಾಕ್ ಮಿಶೆಚಿ ಪೋಡ್, ದೊಳೆ ಜಾತಾನಾ ಆಡ್, ರಾತಿಚೆಂ ಕೆದಾಳಾಯ್ ಚಡ್ = ನೀದ್
256. ಆಮ್ಚೆಲಾಗಿಂ ಏಕ್ ಬರಪ್ ಆಸಾ, ದೊಳ್ಯಾಂಕ್ ದಿಸನಾ, ತೆಂ ಖಿಂಚೆಂ? ಹಣೆಬರಪ್
257. ಕೆದಾಳಾ ಮ್ಹಣ್ ನಾ, ವೇಳ್ ಕಾಳ್ ನಾ, ಬರೆಂ ಫಾಲೆಂ ಪಳೆನಾ, ಹರ್‌ಎಕ್ಲ್ಯಾಗೆರ್ ವೆತಾ. ಪಯ್ಲೆಂ ಸಾಂಗಾನಾಸ್ತಾನಾ ಝೊಂಪಯ್ ಮಾರ್ತಾ, ಘೆವ್ನ್‌ಚ್ ಚಲ್ತಾ = ಮರಣ್
258. ಥೊಡ್ಯಾಂಗೆರ್ ಆಸ್ತಾ, ಥೊಡ್ಯಾಂಗೆರ್ ನಾ. ದುಬ್ಳ್ಯಾಂಗೆರ್ ಚಡ್, ಅದಿಕಾರಿ ಆನಿ ದುಡ್ವಾದಾರಾಂಗೆರ್ ಉಣೊ, ಹಾಸ್ಯಾಂತ್ ಆಸ್ತಾ, ದುಕಾಂತಿ ಆಸ್ತಾ = ಮೋಗ್-ಮಯ್ಸಾಸ್
259. ಬೊಂಗ್ಲ್ಯಾ ಭಿತರ್ ವಚೊಂಕ್ ಕೊಣಾಯ್ಕಿ ಮನ್ ನಾ, ಗೆಲ್ಲೊ ಕೊಣೀ ಪಾಟಿಂ ಯೇನಾ = ಮರಣ್ (ಪೊಂಡಾಕ್ ವೆಚೆಂ)



### III ಘರ

60. ಆಮ್ಚೆ ಮಾವ್ಯೆಚಿಂ ಭುರ್ಗಿಂ, ಉಶ್ಯಾಕ್ ತಂಕ್ಲೆಲಿ ತಕ್ಲಿ ಕಿತೆಂ ಕೆಲ್ಯಾರೀ ಉಕ್ಲಿನಾಂತ್ = ಬೆರೊಳಾಕ್ ಘಡ್ತಿಲ್ಲೆ ವಾಸೆ (ಪಾಕಾಸೆ)
61. ಎಕೆಚ್ ಸಾಂಕ್ಳಿಕ್ ಶೆಂಬೊರ್ ದೆಂವ್ಚಾರ್ ಬಾಂದ್ಲ್ಯಾತ್ = ಬೆರೊಳಾಚೆ ಪಾಕಾಸೆ
62. ಡಾಮ್ ಡಕಳ್ ಪಂದಾಕ್ ಪೊಕೊಳ್, ವರ್ಪಾಕ್ ಏಕ್ ಕಾಪಡ್ ನ್ಹೆಸಯ್ತಾತ್ = ಘರಾಚೆಂ ಕೊಲ್ವಾಚೆಂ ಪಾಕೆಂ ಶಿಂವ್ಚೆಂ
63. ಘಾಳಿಂ ಘಾಳಿಂನಿ ಕರಿಂ ನಿದ್ಲ್ಯಾಂತ್, ಎಕ್ಲ್ಯಾನ್ ಆನ್‌ಎಕ್ಲ್ಯಾಕ್ ವೆಂಗೊನ್ ಧರ್ಲಾಂ = ಪಾಕ್ಯಾಚೆ ನಳೆ
64. ಮಾವ್ಚಿ ಉಬಿ ನಿದ್ಲ್ಯಾ, ಮಾವ್ಯೆಚಿಂ ಭುರ್ಗಿಂ ಆಡ್ ನಿದ್ಲ್ಯಾಂತ್ - ಬೆರೊಳ್ ಆನಿ ಪಾಕಾಸೆ
65. ಸುಕ್ಯಾ ರುಕಾರ್ ಕರ್ಪಾಲ್ಲಿಂ ಪಾನಾಂ, ಭಿಜ್ಲ್ಯಾರ್ ಖಿರ್ಗನಾಂತ್, ಸುಕ್ಲ್ಯಾರ್ ಫುಟನಾಂತ್ = ಪಾಕ್ಯಾಚೆ ನಳೆ
66. ಘರಾಂತ್ ಭಾಯ್ರ್ ಭಿತರ್ ವೆತಾನಾ, ಮ್ಹಾಕಾ ಆಪಡ್ಲ್ಯಾ ಶಿವಾಯ್ ಕೊಣಾಕೀ ನೀದ್‌ಚ್ ಪಡನಾ, ತರ್ ಹಾಂವ್ ಕೋಣ್? = ಘರಾಚೆಂ ದಾರ್ (ಬಾಗಿಲ್)
67. ದೀಸ್‌ಭರ್ ಭಿತರ್ ಆಸ್ತಾ, ರಾತಿಕ್ ಲೊಟುನ್ ಭಾಯ್ರ್ ಘಾಲ್ತಾತ್ = ದಾರಾಚಿ ಖಿಳ್
68. ಎಕಾಚ್ ಆಂಗಾಕ್ ಸತ್ತರ್ ದೊಳೆ, ಖಿಣಂಕ್ ಖಿಣಂಕ್ ಕಿಣ್ಕುಳೆ = ಸಾಂಕಳ್
69. ಚಿಕ್ ಚಿಕ್ ಟಿಕ್ ಟಿಕ್ ಸುಕ್ಲೆಂ, ಘರ್ ರಾಕ್ಲೆಂ = ಬೀಗ್
70. ಎದೊಸೊ ಪೊರ್, ಘರ್ ರಾಗ್ತಾ ಥೊರ್ = ದಾರಾಚೆಂ ಬೀಗ್
71. ಭದ್ರತೆಚೊ ಮಂತ್ರಿ, ಘರ್ ರಾಕ್ತಾ ತಂತ್ರಿ = ದಾರಾಚೆಂ ಬೀಗ್
72. ಮನಿಸ್ ನ್ಹಯ್, ಮೊನ್ನಾತ್ ನ್ಹಯ್, ಆಸಾತ್ ದೋನ್ ಶಿಮ್ಚೊ, ಚಾರ್ ಕಾನ್, ಪಾಟ್ ಮ್ಹಜಿ ಕೊವೊಳ್ಳ್ಯಾ, ಪೊಟ್ ಮ್ಹಜಿಂ ಚೆಪ್ಲಾಂ = ಪಾಳ್ಳ್ಯಾಚಿ ಜೊಳಿ
73. ಶೆಂಬೊರ್ ಮಾಪ್ಪಾಂಕ್ ಏಕ್‌ಚ್ ಮೂಂಚ್ = ಸಾರೊಣ್
74. ಘರಾಂತ್ ಸಗ್ಳ್ಯಾ ಭೊಂವ್ತಾ, ಭೊಂವ್ತಾ, ಕೊನ್ಯಾಂತ್ ವಚೊನ್ ಬಸ್ತಾ = ಸಾರೊಣ್



275. ಉಸಯ್ಯಾರ್ ಘರ್ ಭರ್ತಾ, ಧಾಂಪ್ಲಾರ್ ಕೊವೊನ್ ಕೊನ್ಯಾಂತ್ ವಚೊನ್ ಬಸ್ತಾ = ಮಾಂದ್ರಿ ವಾ ಶಿಂದ್ರಿ
276. ಬಾಂದ್ಲಾರ್ ಮೂಟ್‌ಭರ್, ಸೊಡ್ಲಾರ್ ಘರ್‌ಭರ್ = ಸಾರೊಣೆಚೆ ಇರ್
277. ಸಕಾಳಿಂ ಉಟ್ಟಾ, ಘರ್‌ಭರ್ ಭೊಂವ್ತಾ, ಮಾಗಿರ್ ಕೊನ್ಯಾಂತ್ ವಚೊನ್ ಬಸ್ತಾ = ಸಾರೊಣ್
278. ಬಾರಾ ದೊಳೆ, ದೋನ್ ಜಿಬೊ, ದಿಸಾಕ್ ಏಕ್‌ಚ್ ಜೆವಣ್ = ಘಡಿಯಾಳ್
279. ನಾಕಾಕ್ ಲಾಗಿಂ, ಕಾನಾಂಕ್ ಆಯ್ಕಾನಾ, ದೊಳ್ಯಾಂಕ್ ದಿಸಾನಾ = ಘಾಣ್
280. ಘಾಟಾ ವಯ್ಲ್ಯಾನ್ ಆಯ್ಲೊ ಜೋಗಿ, ಸಾತ್ ಕಾಮಾರ್ಣಾಂ (ಕವಚಾಂ) ಪಾಂಗುರ್ನ್ ಯೇವ್ನ್ ಹಾಂಗಾಸರ್ ಬಸ್ಲೊ ವೊಗೊ = ಪಿಯಾವ್
281. ಆಮ್ಗೆಲಿಂ ಭುರ್ಗಿಂ ಕೆದ್ನಾಯ್ ಲಿಪ್ತಾತ್, ತಾಂಚ್ಯಾ ಮಾತ್ಯಾಚೆಂ ಚೆಪೆಂ ಮಾತ್ರ್ ವಯ್ರ್ ದಿಸ್ತಾ = ದಾರಾಚಿ ವಿಳ್
282. ಮ್ಹಜ್ಯಾ ಮಾಮಾಕ್ ಹಾತ್ ಆಸಾ, ಪಾಂಯ್ ನಾಂತ್, ಪೊಟ್ ಪೊಕೊಳ್, ಜೀವ್ ನಾ ತರೀ ಹಾಂವೆಂ ಸಾಂಗ್‌ಲ್ಲ್ಯಾಂಕ್ ಪುರಾ ಕಾತರ್ತಾ = ಕುರಾಡ್ ವಾ ಮೊಡು
283. ಆಮ್ಚೆಂ ಬಾಯ್ ಕುಳಾರಾ ವೆತಾನಾ, ಸಟ್ಸ್ ಸಟ್ಸ್ ಕರ್ನ್ ಧಾಂವ್ತಾ, ಪಾಟಿಂ ನೊವ್ರ್ಯಾಗೆರ್ ಯೆತಾನಾ ಮೆಟಾನ್ ಮೆಟಾಂ ದುಖಾಂ ಗಳಯ್ತೀ ಯೆತಾ = ಕೊಳ್ಳೊ ಬಾಂಯ್ಕ್ ದೆಂವಂವ್ಚೊ ಆನಿ ಉದಕ್ ಭರ್ನ್ ವೊಡ್ಲೊ
284. ಆಮ್ಗೆಲ್ಯಾ ರೆಡ್ಯಾಕ್ ವರ್ಸಾಕ್ ಏಕ್‌ಚ್ ಪಾವ್ಪಿಂ ಖಾಂವ್ಕ್ ಘಾಲ್ಚೆಂ = ಕೊಲ್ವಾಚೆಂ ಪಾಕೆಂ ಶಿಂವ್ಚೆಂ
285. ಆಮ್ಗೆಲೊ ಕುಪಾ ಘಾತೊರ್ ಫೆಂಡ್ ವೊಂಕ್ತಾ ವೊಂಕ್ತಾ ಮಾಯಾಕ್ ಜಾತಾ = ಸಾಬು
286. ಆಯಿಲ್ಲೆ ಗೆಲ್ಲೆ ಸಕ್ಕಡೀ ಗೊಮ್ಮಾಕ್ ತಾಚ್ಯಾ ಪಾಸ್ ಘಾಲ್ನ್ ಪಾತಾಳಾಕ್ ದೆಂವಯ್ತಾತ್ = ಕೊಳ್ಳೊ ಆನಿ ಬಾಂಯ್
287. ಗಳ್ಯಾಕ್ ಧರ್ಲ್ಯಾ ಶಿವಾಯ್ ಯೆಂವ್ಕ್‌ಚ್ ಆಯ್ಕಾನಾ = ಕೊಳ್ಳೊ
288. ಹರ್ಡ್ಯಾರ್ ದೊಳೊ, ಪೊಟಾಂತ್ ದಾಂತ್, ತಕ್ಲೆರ್ ಶಿಮ್ಮಿ, ಹಾತ್ ಗಿಳ್ಬಾ ತರೀ ರಾಕ್ತಾ ಆಮ್ಚೆ ಆವಯ್ಚಿ ಗಾಂಟ್ = ಬೀಗ್
289. ಸಕ್ತೆಕ್ ಬಾಗಾನಾ, ಬಲಾತ್ಕಾರಾಕ್ ಬಾಗಾನಾ, ಹಾಂವ್ ಜರ್ ಯೇನಾ ಕೊಣಾಕೀ



ಘರಾಂತ ರಿಗೊಂಕ್ ನಾ = ಚಾವಿ (ಬಿಗಾತ್)

290. ಚಾರ್ ಪಾಂಯಾಂಚೊ ಚೊವ್ಕ್ ರಾಯ್, ಸಯ್ರೊ ಆಯ್ಲೊ ಮಾನ್ ಬಾಗಾಯ್ = ಖಿಟ್ಟೆಂ (ಮಾಂಚೊ, ಖಾಟ್)
291. ಹಸ್ತ್ ಲಾಸೊನ್ ಗೆಲ್ಯಾರೀ ಜಾಂಗೊ ಉರ್ಲ್ಯಾತ್ = ಲಾಸ್ಲ್ಯಾ ಘರಾಚ್ಯೊ ವಣದಿ
292. ಧಾಂವೊನ್ ಧಾಂವೊನ್ ಯೆಂವ್ಚೆಂ ಲೊಟ್ಟೆಂ, ಸಕಾಳಿಂ ಸಕಾಳಿಂ ಉಟ್ಟೆಂ ಉಘಡ್ಚೆಂ, ಕಿತೆಂ ತೆಂ ಕಿತೆಂ ತೆಂ? = ಘರಾಚೆಂ ದಾರ್
293. ಕುಳ್ಳಾ ಪೊರ್ ಆಡ್ ನಿದ್ಲಾ, ಖೊಟಾಯ್ಲ್ಯಾರೀ ಉಟಾನಾ = ಹುಂಬರ್
294. ಚಾರ್ ವಣದಿ ಆಸಾತ್ ಘರ್ ನ್ಹಯ್, ತೊಂಡ್ ಆಸಾ ಮೊನ್ನಾತ್ ನ್ಹಯ್ = ಡಬ್ಬೊ
295. ಘರಾ ಭಿತರ್ ಬೊಂಗೊ, ಭಾಯ್ರ್ ಯೆತಚ್ ಫುಲ್ತಾ = ಸತ್ರಿ
296. ಲ್ಹಾನ್ ಲ್ಹಾನ್ಸೊ ಪಾಕೊ ಘರ್ ರಾಕ್ತಾ = ಬೀಗ್
297. ಉಜ್ವಾಡ್ಲೆಂ ಮ್ಹಣ್ಚೆ ಆಮ್ಚೆಂ ಬಾಯ್ ಲಿಪ್ತಾ = ದಾರಾಚಿ ಕಿಳ್
298. ಉದಾರೆಂ ಪಡ್ಚೆಂ ವೊಮ್ಮೆಂ ಪಡ್ಚೆಂ ಹಾತಾನ್ ಲೊಟ್ಟೆಂ = ಧಾಂತೆಂ
299. ಕಾಳ್ಕಾ ಕುಡಾಂತ ಕಾಳೆಂ ಮಾಜರ್ = ಭಾಣೈರೆಂ
300. ಎಕಾಚ್ ಆಂಗಾರ್ ಸಾಟ್ ಸತ್ತರ್ ದೊಳೆ = ಸಾಂಕಳ್
301. ಹಾಂವ್ ಪಳೆಂವ್ಕ್ ವಚನಾ ಪಾತ್ಕಾಂ ಪ್ರಾಚಿತ್ ಅತ್ಮೆ ಸಾಲ್ವಾರ್, ಸಕ್ಡಾಂಚ್ಯಾ ಬೊಲ್ಸಾಂತ್ ರಾವ್ತಾಂ, ಯೆತಾಂ ಭರೊನ್ ಭರೊನ್, ಹಾಂವ್ ತುಜೆಂಯ್ ನ್ಹಯ್, ತಾಚೆಂಯ್ ನ್ಹಯ್. ತರ್ ಹಾಂವ್ ಕೋಣ್? = ಧನ್ (ದುಡು)
302. ಪೊಟಾರ್ ಪೊಟ್ ಘಟ್ ಘಟ್ ಪಾಟ್, ಉತರ್ಲ್ಯಾರೀ ಸಾಟ್ ಕರುಂಕ್ ಜಾಂವ್ಚೆಂ ನಾ ತಾಕಾ ಕೊಣಾಯ್ಚ್ಯಾನ್ ಮಾರ್ = ಧಾಂತೆಂ
303. ಚಾರ್ ಪಾಂಯಾಂಚೆಂ ವಾಸ್ತುಂ ಆಪ್ಲೆ ಪಾಂಯ್ ತೆಂಕಿನಾಸ್ತಾನಾ ಭೊಂವ್ತಾ. ಬಾಳ್ಕಾಕೀ ಮಾರುನ್ ಹಾಂಡಿ ಧರುನ್ ವೆಂಗೆಂತ್ ಬೊಂವ್ತಾ, ಘುಂವ್ತಾ, ರಾವ್ತಾ, ಧಲ್ತಾ. ಕೋಣ್ ತೆಂ ಮಾಣ್ಕುಲೆಂ? = ಪಾಳ್ಣೆಂ
304. ಆಕ್ಯರಾಂ ಆಸಾತ್ ಬೂಕ್ ನ್ಹಯ್. ಶಿಂವಾಂ ಆಸಾತ್, ವಾಗ್ ಆಸಾತ್ ರಾನ್ ನ್ಹಯ್. ಉರೂಟ್ ಉರೂಟ್ ಆಸಾ ರೊದ್ (ಚಕ್ರ) ನ್ಹಯ್. ದೋನ್



ಆಂಗ್ಲಾಂ ಆಸಾತ್ ಘರ್ ನ್ಹಯ್ = ದುಡು ವಾ ನಾಣೆಂ

305. ಹಾತ್ ನಾಂತ್ ಪಾಂಯ್ ನಾಂತ್, ಗಾಂವಾನ್ ಗಾಂವ್ ಭೊಂವ್ತಾ, ನಾಚ್ತಾ, ತೊಡ್ತಾ, ಕಾತರ್ತಾ, ಬೆಂಡ್ತಾ, ಸಕಯ್ಲ್ ಪಡ್ಲ್ಯಾರೀ ನಾಚ್ತಾ, ಖಿಂಯ್ ಜಾಯ್ ಥಂಯ್ ಬಸ್ತಾ. ತುಕಾಯ್ ಊಟ್ ಬಸ್ ಕರ್ತಾ. ಕೋಣ್ ತೊ? = ದುಡು
306. ಘಾಲ್ಲ್ಯಾ ಹಾತಾನ್‌ಚ್ ಘಾಲಿಚೆ, ಕಾಡ್‌ಲ್ಲ್ಯಾ ಹಾತಾನ್‌ಚ್ ಕಾಡಿಚೆ = ಬಿಗಾತ್ (ಚಾವಿ)
307. ಡಾಮ್ ಡಕಳ್ ಪಂದಾ ಪೊಕೊಳ್, ವರ್ಸಾಕ್ ಏಕ್ ಕಾಪಡ್ = ಘರಾಕ್ ಕೊಲ್ವಾಚೆಂ ಪಾಕೆಂ
308. ಜೀವ್ ನಾ, ಉತರ್ ನಾ, ಖೊಡೊ ನಾ, ಬಂದಡ್ ನಾ, ಪೊಂಯ್ ನಾ, ಕಾಂಟಿ ನಾ, ಘರ್‌ದಾರ್ ಶಾಬಿತ್ ತರ್, ಕೊಣಾಚೆಂ ಹೆಂ ಕಾರ್ಪಾರ್? = ಬೀಗ್
309. ದೊಡ್ಲ್ಯಾರ್ ಬೊಂಗೊ, ಸೊಡಯ್ಲ್ಯಾರ್ ಫುಲ್, ಪರ್ಮಳ್ ನಾ, ಘಾಣ್ ನಾ, ತೆಂ ನಾಸ್ತಾನಾ ಅಬಾಕ್ ಖಿಂಯ್ ವೆಚ್ಯಾಕ್ ಮನ್ ನಾ = ಸತ್ರಿ
310. ಜಲ್ಮಾಲೆಂ ವ್ಹಾಳಾ ದೆಗೆರ್, ಕಾಜಾರ್ ಕೆಲೆಂ ವೊಳ್ಪಾಂಗೆರ್, ಸಯ್ರ್ಯಾಂಕ್ ದಿಲೆಂ ಮರ್ಯಾಡೆಕ್, ಮ್ಹಾಕಾ ತುಕಾ ಸುಶೆಗಾಕ್, ಕಿತೆಂ ತೆಂ? ಕೋಣ್ ತೆಂ? = ಕಣ್ಕೆಚಿ ಮಾಂದ್ರಿ
311. ದಿಸಾಚೊ ಕಳೊ ರಾತಿಕ್ ಫುಲ್ತಾ = ಮಾಂದ್ರಿ
312. ರಾತಿಕ್ ಧರ್ತೆರ್ ಪಾತಳ್ತಾ, ದಿಸಾಕ್ ವಯ್ಲೆ ಆಟೊಳ್ಳೆರ್ ವಚೊನ್ ಬಸ್ತಾ = ಮಾಂದ್ರಿ
313. ಪೊಡ್ಲ್ಯಾರ್ ಉಲೊ ಮಾರ್ತಾ, ರಡ್ತಾ, ಸೊಡ್ಲ್ಯಾರ್ ನಿದ್ತಾ = ಘಾಂಟ್
314. ಸುಕ್ಯಾ ರುಕಾರ್ ಕರ್ಪಾಲ್ಲಿಂ ಪಾನಾಂ = ಪಾಕ್ಯಾಚೆ ನಳೆ (ನಳ್ಕಾಂಚೆಂ ಪಾಕೆಂ)
315. ಎಕ್ಲೊ ವಯ್ರ್ ವಯ್ರ್ ಚಡ್ತಾ, ಆನ್‌ಎಕ್ಲೊ ಸಕಯ್ಲ್ ಸಕಯ್ಲ್ ದೆಂವ್ತಾ = ಘರ್ ಭಾಂದ್ರಿ ಆನಿ ಬಾಂಯ್ ಖೊಂಡ್ರಿ
316. ಆಪುಣ್ ಪಳೆಂವ್ಕ್ ಸಕನಾ, ತುಕಾ ಮ್ಹಾಕಾ ತೊ ದೆಕೊಂಕ್ ಸಕನಾ, ತರೀ ಸಕ್ಡಾಂಕ್ ತೊ ವಾಟ್ ದಾಕಯ್ತಾ = ಹಾತ್ ಖಾಂಬೊ
317. ದಿಸಾಕ್ ಕಳ್ಕಾ ಬೊಂಗೊ ರಾತಿಕ್ ಫುಲ್ತಾ, ಸಕ್ಡಾಂಕ್ ತೊ ಜಾಯ್, ತಾಚೆಲಾಗಿಂ ಲೊಳ್ತಾತ್, ಖೆಳ್ತಾತ್ = ಮಾಂದ್ರಿ
318. ತೊ ಮ್ಹಣ್ತಾ ಮ್ಹಾಕಾ ಲಾಕಾಂಚೊ ಕರ್, ಮ್ಹಾಕಾ ಕೊರೊಡಾಂಚೊ ಕರ್, ಮ್ಹಾಕಾ



ರಾಸ್ ಕರ್, ಮ್ಹುಚೆಂ ತುಪೆಂ ಉಬಾರ್, ಮಾಗಿರ್ ಪಳೆ ಹಾಂವ್ ತುಕಾ ಸುಖಾಚೆ ಪಾಸ್ಕೆಕ್ ಪಾಯ್ತಾಂ = ದುಡು.

319. ವ್ಹಡ್ಲೆ ಭಯ್ಣಿಗಿರ್ ಧಾಕ್ಟೆ ಭಯ್ಣಿ ವೆತಾ, ಧಾಕ್ಟೆ ಭಯ್ಣಿಗಿರ್ ವ್ಹಡ್ಲೆ ಭಯ್ಣಿ ವಚನಾ, ಕಿತ್ಯಾಕ್ ತೆಂ ಮ್ಹಾಕಾ ಕಳನಾ, ತುಕಾಯ್ ಕಳನಾ = ಪಾವ್ ಆನಿ ಶೆರ್

320. ಲಾಂಬೆಟ್ಯಾಕ್ ದೋನ್ ಪಾಂಯ್, ಚವ್ಯಾಕ್ ಚಾರ್ ಪಾಂಯ್, ಉರೂಟ್ ಆಸಾ ತಾಕಾ ತೀನ್‌ಚ್ ಪಾಂಯ್ = ಬಾಂಕ್, ಕದೆಲ್ ಆನಿ ಆಳೆನ್ ವಾಟುಂಕ್ ಬಸ್ಚೊ ಬಾಂಕ್

321. ಹಾಂವ್ ಹಜಾರ್ ಮೆಟಾಂ ಗುಡೆ ದೊಂಗೊರ್ ಚಡ್ತಾಂ, ರಾನಾಂತ್ಲ್ಯಾನ್ ಖಿಳ್ತಿತ್ ನಾಸ್ತಾನಾ ಚರ್ತಾಂ, ರಾನಾಂತ್ಲ್ಯಾ ಮೊನ್ನಾತಿಂಕ್ ಧರ್ನ್ ತುಜೆ ಮುಕಾರ್ ಹಾಡ್ನ್ ಸೊಡ್ತಾಂ = ದಾಂತೊಣಿ

322. ಎಕ್ಲೊ ವಚೊನ್ ವಚೊನ್ ತಳ್ಳಾಕ್ ಪಡ್ತಾ, ದೋಗ್ ಜಣ್ ಮೆಳೊನ್ ತಾಕಾ ವಯ್ರ್ ಪೊಡ್ತಾತ್ = ಉದಕ್ ಪೊಡ್ಚೆಂ ಕಳೆಂ

323. ಎಕೆ ಸಾಂಕ್ಟಿಕ್ ಶೆಂಬೊರ್ ದೆಂವ್ಚಾರ್, ತಾಂಕಾಂ ಹಜಾರ್ ಶಿಮ್ಪೊ = ಘರಾಚೊ ಬೆರೊಳ್

324. ಆಪುಣ್ ಭಾಂಗ್ರಾಳಿಂ, ಸುಂದರ್ ಪರ್ದೆಳ್ತಾಂ ತರೀ ಆಯಿಲ್ಲಾ ಗೆಲ್ಲಾಂಚೆಂ ಉಶ್ಟೆಂ ಖಾತಾಂ = ಪಿತ್ಕಾಂಡಿ (ಪೀಕ್ ಉಡಂವ್ಚೆಂ ಆಯ್ದಾನ್)

325. ತೊಂಡಾನ್ ಕಿತ್ಲೆಂ ಆಪಯ್ಲ್ಯಾರೀ ಯೇನಾ, ಹಾತಾನ್ ಆಪಯಿಲ್ಲಾ ಘರಾ ಯೆತಾ, ಕೋಣ್ ತೆಂ? = ಬಾಗಿಲ್ (ದಾರ್)

326. ಲ್ಹಾನ್ಸೊ ಚೆರೊ ಭುಕೆಕ್ ದಿಲ್ಯಾರೀ ಖಾಯ್ನಾ, ಉದಕ್ ಪಿಯೆನಾ, ಘರ್ ರಾಕ್ತಾ, ತೊ ಆಸ್ಚಾರ್ ಘರಾಚೆಂ ದಾರ್ ಕೊಣಾಯ್ಕಿ ಉಗಡುಂಕ್ ಜಾಯ್ನಾ = ಬೀಗ್

327. ಬಳ್ ಘಾಲ್ಯಾರ್ ಬಾಗಾನಾ, ಬಲಾತ್ಕಾರಾಕ್ ಸುಟನಾ, ಹಾಂವ್ ಯೇನಾ ಜಾಲ್ಯಾರ್ ತುಕಾ ಭಿತರ್ ರಿಗೊಂಕ್ ನಾ = ಚಾವಿ (ಬಿಗಾತ್)

328. ಹಳ್ಳೆಂತ್ಲೆ ಹಸ್ತಿಕ್ ವರ್ಸಾಕ್ ಏಕ್ ಚರವ್ = ಕೊಲ್ವಾಚ್ಯಾ ಘರಾಚೆಂ ಪಾಕೆಂ ಶಿಂವ್ಚೆಂ

329. ಆಮ್ಗೆಲೊ ಏಕ್ ಘಾಣೊ ರಾತ್ ದೀಸ್ ಘುಂವೊನ್‌ಚ್ ಆಸ್ತಾ ತರೀ ಕಾಂಯ್ಚ್ಯಾ ದೊಳಿನಾ = ಘಡಿಯಾಳ್

330. ಸಗ್ಳಿಂ ಗೆಲ್ಯಾಂತ್ ಫೆಸ್ತಾಕ್, ಘರ್ ರಾಕೊಂಕ್ ಘಾಲಾಂ ಮೆಸ್ತಾಕ್, ತೊಂಡಾಕ್ ಬೊಟ್ ಘಾಲ್ಯಾರ್ ಮಾತ್ ದಾರ್ ಉಗಡ್ತಾ = ಬೀಗ್



331. ಪೊಡ್ಲಾರ್ ಉಲೊ ದಿತಾ, ಸೊಡ್ಲಾರ್ ನಿದ್ತಾ, ಮಾಳ್ಕೆರ್‌ಧಾವ್ನ್ ಸಕ್ಲಾ ದೆಂವೊಂಕ್ ಆಯ್ಕಾಂಚ್ ನಾ = ಘಾಂಟ್
332. ತಿ ಸಕ್ಲಾಂಕ್ ಇಗರ್ಜಿಕ್ ವೆಳಾರ್ ಯೆಯಾ, ಮಾಗ್ಲೆಂ ಕರಾ, ರಜಾರ್ ಕರಾ ಮ್ಹಣ್ ಸಾಂಗ್ತಾ ಪುಣ್ ಖುದ್ ತಿಚ್ ಇಗರ್ಜಿಕ್ ವಚನಾ, ಕೋಣ್ ತಿ? = ಘಾಂಟ್
333. ಚರ್ ಚರ್ ಚರೊನ್ ಧಾಂವ್ತಾ ಸರೊಪ್ ನ್ಹಯ್, ಘಡ್ ಘಡ್ ಕರ್ತಾ ಘಡಿಯಾಳ್ ನ್ಹಯ್, ಗಳ್ಯಾಂತ್ ಜಾಣ್ವೆಂ ಆಸ್ತಾ ಬ್ರಾಹ್ಮಣ್ ನ್ಹಯ್, ತರ್ ಕೋಣ್ ತೊ ದಡ್ಬಡೊ ಸಾಂಗಾ ಪಳೆವ್ಯಾಂ = ಬಾಂಯ್ಚೊ ಗಡ್ಬಡೊ ಲಾಟೊ
334. ತೊ ರಾಂವ್ಡ್ ರಾಂವ್ಡ್ ಪೊರಾ ಧಾಂವ್ತಾ, ಪೊರಾಜಿತಾಚ್ಯಾ ಘರಾ ಬಾಂಯ್ಕಯಿ ಉಡಿ ಮಾರ್ತಾ, ಕೊಣಾಕ್ ತೊ ಮರಣ್ ಹಾಡ್ಚೊ ಸಯ್ತಾನ್ ಜಾತಾ = ದೊರಿಯೆಚೊ ಪಾಸ್
335. ದೋಗ್ ವ್ಹಡ್ಲೆ, ಧಾ ಜಣ್ ಧಾಕ್ಲೆ, ಮೆಳ್ತಾತ್ ಬಾಂದ್ತಾತ್, ಮನ್ಯಾಕ್ ಜಿವಿತ್ ದಿತೆಲ್ಯಾಕಿ ಶಿರ್ಕಾಯ್ತಾತ್, ಜಿವಿತ್ ಕಾಡುಂಕಿ ಗಳ್ಳಿತಾತ್ = ದೊರಿಯೆಚೊ ಪಾಸ್
336. ತಾಕಾ ಆಸಾತ್ ದೋನ್ ತೊಂಡಾಂ ಮಾಲುಂಡ್ ನ್ಹಯ್, ಥೊಡೆ ಪಾವ್ವಿಂ ತ್ಯಾ ತೊಂಡಾನ್ ಥೊಡೆಪಾವ್ವಿಂ ಹ್ಯಾ ತೊಂಡಾನ್ ಆಮ್ಚೆಲಾಗಿಂ ಉಲಯ್ತಾ, ತಾಚಿಂ ದೊನೀ ತೊಂಡಾಂ ಸಾಂಗಾತಾ ಪಳೆಂವ್ಕ್ ಜಾಯ್ನಾಂತ್ = ನಾಣೆಂ
337. ಪರ್ನಾ ದಿವ್ಪಾಕ್ ಬಾರಾ ಬಾಗ್ಲಾಂ, ಪೊಟ್ ಭರ್ತಚ್ ಜಾಣ್ವೆಂ ತುಟಾಂ = ಕುರ್ಕಿಲ್
338. ತೆಂ ಆರ್ಯಾಂತ್ ಬಸ್ತಾ ತುಕಾಚ್ ಚೊಯ್ತಾ, ತುಂ ಸದಾಂಚ್ ತಾಕಾ ಪಳೆತಾಯ್ ತಾಚೆಲಾಗಿಂ ಉಲಯ್ತಾಯ್, ತಾಕಾ ಚಿಂತುನ್ ದುಕಾಂ ಗಳಯ್ತಾಯ್, ತೆಂ ತುಜೆಲಾಗಿಂ ಬಿಲ್ಕುಲ್ ಉಲಯ್ತಾ = ತುಜ್ಯಾ ಮೊಗಾಚೆ ವೆಕ್ತಿಚೆಂ ತಸ್ವಿರೆಂತ್ಲೆಂ ಪಿಂತುರ್
339. ತುವೆಂ ಬಾಳ್ಪಣಾರ್‌ಧಾವ್ನ್ ತಾಚೊ ಮೋಗ್ ಕೆಲಾಯ್. ಆತಾಂ ತೊ ವಚೊನ್ ಆರ್ಯಾಂತ್ ಬಸ್ಲಾ, ತುಜೆಂ ತಾಕಾ ಗುಮಾನ್ ನಾ, ತುವೆಂ ಆಪಯ್ಲ್ಯಾರಿ ತೊ ಯೇನಾ = ಸರ್‌ಲ್ಲೊ ತುಜೊ ಮೊಗಾಚೊ ವೆಕ್ತಿ
340. ಸೊಡ್ಲಾರ್ ವಾರ್ಯಾರ್ ಉಬ್ತಾ, ದಿಲ್ಕಾರ್ ಪೊತೆಂಭರ್ ಖಾಂವ್ಕ್ ಮೆಳ್ತಾ, ಕಿತೆಂ ತೆಂ? = ದುಡ್ವಾಡೊ ನೋಟ್
341. ಚಾರ್ ಪಾಂಯಾಂಚೊ ಚೊವ್ಕ್ ಘೊಡೊ ಬಾಳ್ಕಾಂಕ್ ವ್ಹಾವಯ್ತಾ, ಖೆಳಯ್ತಾ, ನಿದಾಯ್ತಾ, ಧಲಯ್ತಾ, ಬಾಳ್ಕಾ ಭುರ್ಗಾಂಚ್ಯಾ ಮೊಗಾಚೊ ಕೋಣ್ ತೊ? = ಪಾಳ್ಕೆಂ



342. ಭುಕೆಕ್ ಖಾಣ್ ನಾಕಾ, ನ್ಹೆಸೊಂಕ್ ವಸ್ತುರ್ ನಾಕಾ, ಆವಯ್-ಬಾಪುಯ್ ನಾಕಾ, ಭಾವ್ ಭಯ್ಲಿಂ ಕುಟಮ್ ನಾಕಾ. ಇಶ್ಟಾಂಕಿ ಪಯ್ಸ್ ಕರ್ನ್ ತಾಕಾಚ್ ಆಶೆವ್ನ್ ಪಾಟ್ಲ್ಯಾನ್ ವೆತಾತ್ = ದುಡು ವಾ ಭಾಂಗಾರ್ ವಾ ನಾಂವ್
343. ಗಾಂವ್ ದೇಶ್ ಭೊಂವ್ತಾತ್. ವ್ಹಡ್ಲೊ ಆವಾಜ್ ಕರ್ತಾತ್. ತುಜೆ ಸರ್ಯಿನ್ ತಾಚೆ ಸರ್ಯಿನ್ ಖಾಯಾಮ್ ರಾವನಾಂತ್. ಗಾಂವಾನ್ ಗಾಂವ್ ಭೊಂವ್ತೇ ಆಸ್ತಾತ್ = ದುಡು (ನಾಣಿಂ)
344. ಆಮ್ಚೆಲ್ಯಾ ವ್ಹಡ್ಲೆ ಉಬಾರ್ ಹಸ್ತಿಕ್ ವರ್ಸಾಕ್ ಏಕ್ ಕಾಪಡ್ = ಕೊಲ್ವಾಚೆಂ ಘರ್
345. ವೊಡ್ಲ್ಯಾರ್ ಬೊಬಾಟ್ತಾ, ಸೊಡ್ಲ್ಯಾರ್ ನಿದ್ತಾ, ಗಾಂವಾರ್ ಆಯ್ಕಾತಾ ಬೊಬಾಟ್ = ಘಾಂಟ್
346. ಆಮ್ಚ್ಯಾ ಘರಾ ಭಿತರ್ ಎಕ್ಲೊ ವಯ್ಸ್ ರಿಗ್ತಾ, ತಾಚೆ ಪಾಂಯ್ ಭಿತರ್ ಮಾಂಡ್ಲೊ ಭಾಯ್ರ್ಚ್ ಉರ್ತಾ = ವಣದಿಕ್ ಮಾರ್ಲೊ ಖಿಳೊ
347. ಹರ್ವಾರ್ ಏಕ್ಚ್ ದೊಳೊ ಹಾತ್ ಗಿಲ್ಬಾಂ. ಕಮಾನ್ ಆಕಾರಾಚ್ಯಾ ಮ್ಹಜ್ಯಾ ಪೊಟಾಂತ್ ದಾಂತ್ ಆಸಾತ್. ಹಾಂವ್ ಕೋಣ್ ಸಾಂಗಾನಾಂಯ್ ಜಾಲ್ಯಾರ್ ಫಡ್ತಾಂ ತುಜೆ ದಾಂತ್ = ಬೀಗ್
348. ಚಾರ್ ಪಾಂಯ್ ಆಸಾತ್ ಗಾಯ್ ನ್ಹಯ್, ದೋನ್ ಹಾತ್ ಆಸಾತ್ ಮನಿಸ್ ನ್ಹಯ್, ಪಾಟ್ ಆಸಾ ಪೊಟ್ ನಾ = ಕದೆಲ್
349. ಗೊಮ್ಮಾಕ್ ಪಾಸ್ ಅಂದ್ಲಿಲ್ಯಾರ್ ಮಾತ್ರ್ ಯೆತಾ, ನಾ ಜಾಲ್ಯಾರ್ ಯೇನಾ = ಕೊಳ್ಳೊ
350. ರಾತ್-ದೀಸ್ ಚಲ್ತಾ ತರೀ ಥಕನಾ, ವಿವಿದ್ ರುಪಾಂ ತರೀ ಚಾಲ್ ಏಕ್ಚ್, ವೇಳ್-ಕಾಳ್ ಸಾಂಗ್ತಾ ತರೀ ಥಕನಾ, ರಾಯ್-ಮಿನಿಸ್ಪರ್, ಮಂತ್ರಿ-ತಂತ್ರಿ ಭೇದ್ ತಾಕಾ ನಾ = ಘಡಿಯಾಳ್ (ವೊಚ್, ಟಾಯ್‌ಪಿಸ್)
351. ಬಾಂದ್ತಾತ್ ಮ್ಹಾಕಾ ಚಾರ್ ದೊರಿಯಾಂನಿ, ಉಮ್ಕಳಾಯ್ತಾತ್ ಪಾಕಾಸ್ಕಾಂಕ್. ಜಲ್ಮತಾನಾ ಭಾಂಗ್ರಾ ಪುತ್ರಿ ಧಲಯ್ತಾತ್, ಗಾಯ್ತಾತ್, ಹಾಲಯ್ತಾತ್. ಪುತ್ಯೆಕ್ ನಿದಾಯ್ತಾಚ್ ಮ್ಹಜ್ಯಾ ಹರ್ವಾರ್ ಆಪ್ಣುಂಕ್ ಯೇನಾಂತ್ ಲಾಗಿಂ ಕೊಣೇ = ಬಾಳ್ಕಾಕ್ ನಿದಾಂವ್ಚೆಂ ಪಾಳ್ಣೆಂ
352. ಹಾಂವ್ ಲ್ಹಾನ್ಸೊ ಘುಡ್. ದೊಗಾಂ ತೆಗಾಂ ಬಸ್ತಾತ್ ಮ್ಹಜ್ಯಾ ಹರ್ವಾರ್. ಹಾಂವ್ ಉಡ್ತಾಂ, ಘುಂವ್ತಾಂ, ವಯ್ರ್ ವಯ್ರ್ ಚಡ್ತಾಂ, ಬಾಳ್ಪಣಾಲೊ ಉಡಾಸ್ ಹಾಡ್ತಾಂ. ಅಪ್ರೊಪಾನ್ ತುಮ್ಚ್ಯಾ ಗಾಂವಾಕ್ ಯೆತಾಂ. ಪಾವ್ಲಾಂ



ಕಾಡ್ತಾಂ ದುಸ್ರ್ಯಾ ಗಾಂವಾಕ್. ಉಡಾಸ್ ಯೆತಾಗಿ ಹಾಂವೆಂ ತುಮ್ಮಾಂ ಆಕಾಸಾರ್  
ಧಲಯಿಲ್ಲೊ = ಸಾಂತೆಂತ್ಲೆಂ ಪಾಳ್ಲೆಂ

353. ರಾನಾಥಾವ್ನ್ ಧರುನ್ ಹಾಡ್ಲಾಂ, ಅಶಿ ಕುಶಿ ಕಾಡ್ನ್ ಸಾಫ್ ಕೆಲಾಂ. ತೊಂಡಾ  
ಭೊಂವ್ತಣಿ ಕಾಳೆಂ ಕಾಂಕಣ್ ಘಾಲಾಂ, ಆತಾಂ ಮಾತ್, ತೆಂ ಏಕ್ ಸಾರ್ಕೆಂ  
ಮಾರುಂಕ್ ಬಡಂವ್ಕ್ ಲಾಗ್ಲಾಂ = ಮುಸಾಳ್ (ಭಾತ್ ಕಾಂಡ್ಲೆಂ)
354. ರೂಪ್ ತಾಚೆಂ ಧವೆಂ ಧವೆಂ, ನಾಂವ್ ತಾಚೆಂ ಏಕ್, ಮಾನ್ ದಿತಾ ಸಗ್ಳೊ  
ಲೋಕ್, ಸಕ್ತ್ ತಾಚಿ ಬೋವ್ ವ್ಹಡ್, ತಾಕಾ ತುಂ ಹಾಕಾ ದಿಶಿ ತುಕಾ ಮಾಗ್ಲೆಂ  
ಲಾಬ್ತಾ = ರುಪ್ಯಾಚೆಂ ನಾಣೆಂ
355. ಹಾತ್ ತುಮ್ಮೊ ಹಾಲಯ್ತಾ, ಬೆಳಯ್ತಾ, ಸುತ್ತುರಾಂತ್ ಆಸ್ಲೆಂ ಹಾಲಯ್ತಾ.  
ಆಂಗ್ ತುಮ್ಮೆಂ ಥಂಡಯ್ತಾ, ತೆಂ ಕೋಣ್? ಹಾಡುನ್ ದಾಕಯಾ = ವಾರೆಂ  
ಘಾಲ್ಚೊ ಆಯ್ಚೊ
356. ಕಾನ್ ನಾಂತ್ ಜಾಲ್ಯಾರಿ ಆಯ್ಕಾತಾತ್, ಪಾಂಯ್ ನಾಂತ್ ಜಾಲ್ಯಾರಿ ಧಾಂವ್ತಾತ್,  
ದೆಂವ್ಚಾರ್ ನ್ಹಯ್ ಜಾಲ್ಯಾರಿ ನಾಡ್ತಾತ್, ಮನಿಸ್ ನ್ಹಯ್ ಜಾಲ್ಯಾರಿ ದೋನ್  
ಕುಶಿ ಆಸಾತ್, ಕೋಣ್ ತೆ ಸಾಂಗಾ ಪಳೆವ್ಯಾಂ = ನಾಣೆಂ (ಪಯ್ಲೆ)
357. ಝುಜಾಕ್ಯಾ ಪುಂಕ್ತಾತ್, ದಿವ್ಕಾಕ್ಯಾ ಪುಂಕ್ತಾತ್, ರಾಯಾಚ್ಯಾ ರಾವ್ಣೆರಾಂತ್ಯಾ  
ಪುಂಕ್ತಾತ್, ಸಬಾ ಸಂಬ್ರಮಾಂನಿ ಪುಂಕ್ತಾತ್, ಪೊಸ್ಕಾಟೊ ನ್ಹಯ್, ಉಜೊ  
ನ್ಹಯ್, ಮಾಗಿರ್ ಕಿತೆಂ? = ಕೋಂಬ್ (ಕೊಂಬು)
358. ಹರ್ಚಾರ್ ದೊಳೊ, ತಾಳ್ವೆರ್ ಶಿಮ್ಪಿ, ಪೊಟಾಂತ್ ದಾಂತ್, ಗಿಳ್ಳಾರ್ ಹಾತ್,  
ರಾಕ್ತಾ ತುಜಿ ಗಾಂಟ್ = ಬೀಗ್
359. ಘರಾಂತ್ ಮ್ಹಾಕಾ ಆಪಡ್ನಾ ಜಾಲ್ಯಾರ್ ತುಕಾ ನೀದ್ ಪಡನಾ = ಬಾಗಿಲ್



## IV ರಾಂದ್ವಾಕೂಡ್

360. ತೀನ್ ಪಾಂಯಾಂಚೊ ತಿಕ್ಲೊ ಘೊಡೊ, ತಾಚೆರ್ ಬಸ್ತಾ ಕಾಳೊ ಚೆಡೊ, ಹಾಸ್ತಾ ಶಿವಾಯ್ ಉಲಯ್ನಾ = ಶಿತಾಚಿ ಮೊಡ್ಕಿ, (ರಾಂದ್ವಿರ್ ಶಿತ್ ಖಿತ್ಕತ್ತಾನಾ)
361. ಮ್ಹಜಿ ಏಕ್ ಆಜಿ ಆಸಾ, ಚಿಕ್ಲಾನ್ ಬುಡ್ಲ್ಯಾ ಕಾಳಿ ಕಾಳಿ ಕಾಳಿ = ಮಾತ್ಯೆಚಿ ಮೊಡ್ಕಿ
362. ಅಡ್ಕುಳೊ ವಾಡ್ಕುಳೊ ಹಾಂವ್, ಪಾಂಯ್ ಹಾತ್ ನಾತ್‌ಲ್ಲೊ, ತೊಂಡ್ ಆಸಾ ಕಾನ್ ನಾಂತ್, ಹಾಸ್ತಾಂ, ನಾಚ್ತಾಂ ತರೀ ಉಲಯ್ನಾ = ಶಿತಾಚಿ ಮೊಡ್ಕಿ (ರಾಂದ್ವಿರ್ ಶಿತ್ ಖಿತ್ಕತ್ತಾನಾ)
363. ಲಾಸ್ಲ್ಯಾರ್ ಮೊರನಾ, ಬಡಯ್ಲ್ಯಾರ್ ಉರನಾ = ಮಾತಿಯೆಚಿ ಮೊಡ್ಕಿ
364. ಪಾಚ್ವ್ಯಾ ಬೆತಾಕ್ ಮೊತಿಯಾಂ ಶೆಂಡೊ = ಪಿಯಾವಾ ಖಾಂದೊ ಆನಿ ಝಡ್
365. ಆಮ್ಗೆರ್ ಏಕ್ ಚೆಡೊ ಆಸಾ, ತಾಕಾ ನೋವ್ ನಾಕಾಂ = ತಾಕ್ ಚಾಳ್ಚೊ ಕೊವ್ಲೊ
366. ಆಮ್ಚಿ ಮಾಂಯ್ ಸದಾಂಚ್ ಎಕ್ಲ್ಯಾಚೊ ಗಾಗ್ರೊ ವೊಡುನ್ ವೊಡುನ್ ಪಿಂಜ್ತಾ = ಪಿಯಾವಾಚಿಂ ಸರ್ಲಾಂ ಕಾಡ್ಚಿಂ
367. ಗೊಂಯಾಂಥಾವ್ನ್ ಆಯ್ಲಾ ಭಟ್, ಪಾತಳ್ ಪಾತಳ್ ಕೋಟ್ = ಪಿಯಾವ್
368. ಬೋಯ್ಲ್ ಪಡ್ಲಾ ನಾಕಾ ದೊರಿ ಚರ್ತಾ = ದಿವೊ
369. ತೀಕ್ ತೀಕ್ ಪಾನ್, ಕಣ್ಕೆಚಿಂ ರಾನ್ = ಆಲೆಂ
370. ಘಾಟಾರ್ಥಾವ್ನ್ ಲೊಣ್ಣೆಂ ಹಾಡ್ಲಾಂ, ಖೆಲ್ಲ್ಯಾ ತಿತ್ಲೆಂ ಮುಗ್ಡನಾ, ದಿಲ್ಲ್ಯಾ ತಿತ್ಲೆಂ ಖಾಲಿ ಜಾಯ್ನಾ = ಉಚೊ
371. ಬಾಪಾಯ್ನ್ ಪುಂಜಾಯ್ಲೆಂ, ಆಜ್ಯಾನ್ ಸಾಟಾಯ್ಲೆಂ, ನಾತ್ವಾನ್ ಹೊಗ್ಡಾಯ್ಲೆಂ = ಕೊಳ್ಳೊ, ಹಾಂಡೊ ವಾ ಭಾಣ್ ಆನಿ ತಾಂಬಿಯೊ (ಉದಕ್ ವೊಡ್ಲೆಂ, ಭಾಣಾಕ್ ವೊತ್ಲೆಂ, ಚೆಂಬು ವಾ ತಾಂಬಿಯೊ ಘೆವ್ನ್ ಖಾಲಿ ಕೆಲೆಂ)
372. ಆವಯ್ ಬಸ್ಲ್ಯಾ, ಧುವ್ ಘುಂವ್ತಾ, ಘುಂವ್ತಾ, ಘುಂವ್ತಾ = ವಾನ್ ಆನಿ ಘಾಟ್ಲೊ
373. ತಾಂಬ್ಡೆ ಫಾಲ್ಕೆರ್ ಪಾಚ್ವೊ ಗೊಂಡೊ, ಭಿತರ್ ಬಸ್ಲ್ಯಾತ್ ಬೊಡ್ಲೊ, ರಾಂಡೊ = ಪಿಕಿ ಮಿರ್ಸಾಂಗ್
374. ಸಕಾಳಿಂ ಉಟ್ಟಚ್ ಬಾಂಯ್ಕ್ ಉಡ್ಕಿ ಮಾರ್ತಾ, ಆಬ್ ವಯ್ರ್ ಕಾಡ್ತಾ,



ವೃದ್ಧಿಮಾಂಯ್ ಹಾಂಡಿ ಮಾರ್ತಾ = ಕೊಳ್ಳೊ

375. ತಾಂಬ್ಲೆಂ ವೊತ್ಲ್ಯಾರ್ ಧವೆಂ ಬಾಯ್ರ್ ವೊಂಕ್ತಾ, ಫಟ್ಕ್ ಫಟ್ಕ್ ಬೊಂಗ್ತಾ = ಧಾಂತೆಂ, ನಾತ್ನೊ ಆನಿ ಪೀಟ್
376. ಸಕಾಳಿಂ ಉಟ್ಟಾ, ಗಾಗ್ರೊ ಫಾಪುಡ್ನ್ ಕೊನ್ಯಾ ಕೊನ್ಯಾಂನಿ ನಾಚ್ತಾ, ಘರಾಂತ್ ಕುಡಾಂ ಕುಡಾಂನಿ ಘುಂವ್ತಾ, ಕೊನ್ಯಾಂತ್ ವಚೊನ್ ಬಸ್ತಾ = ಸಾರೊಣ್
377. ಲ್ಹಾನ್ಯಿ ಕೊಂಪ್ಲಿ ಕೊಂಪ್ಲಿ ಬೋರ್, ಕಾಳಿ ತೊಪಿ ದವರ್ಲೆಲೆ ಕಾಪ್ರಿ = ಕಾಡಿಯಾಂ ಪೆಟೆ ಭಿತರ್ ಕಾಡಿಯೊ
378. ಗಾಯ್ ಧಾಂವ್ತಾ ಧಾಂವ್ತಾ, ದೂದ್ ವಾಂವ್ತಾ ವಾಂವ್ತಾ = ಧಾಂತೆಂ ಆನಿ ಪೀಟ್
379. ಆರೇ ಆರೇ ಮುಟ್ಟೆಂ ಪಾಣಿ ಪರ್ತಾಲೆಂ, ಅಮೃತ್ ಪಿಕ್ಲೆಂ, ಖಿಂಯ್ ಪಡ್ಲೆಂ ಥಂಯ್ ಉದಕ್ ಜಾಲೆಂ, ಅರೇ ಅರೇ ಮುಟ್ಟೆಂ = ಮೀಟ್
380. ಆಕಯ್ಕ್ ದೋನ್ ಕಾನ್, ಬಾಪ್ಲ್ಯಾಕ್ ಏಕ್‌ಚ್ ಕಾನ್, ಆಕಯ್ ತಾಪ್ತಾ ಬಾಪ್ಲೊ ಉಕ್ಲಾಯ್ತಾ = ಕಾಯ್ ಆನಿ ಕಾಯ್ಲಾತೊ
381. ಆಪಯ್ಲ್ಯಾರ್ ಯೇನಾ ಹಾತಾಕ್ ಧರ್ಲ್ಯಾರ್ ಯೆತಾ, ಭರೊನ್‌ಚ್ ಯೆತಾ ಖಾಲಿ ಜಾವ್ನ್ ಪಾಟಿಂ ವೆತಾ = ವೊಣೊಕ್ (ನಾರ್ಲಾಚಿ ತಾಸ್‌ಲ್ಲಿ ವೃದ್ಧಿ ಕಟ್ಟಿ)
382. ಆಮ್ಗೆಲಿ ಎಕ್ಲಿ ವೃದ್ಧಿಮಾಂಯ್ ಖಾವಯಿಲ್ಲ್ಯಾ ಇತ್ಲೆಂಯ್ ಚಡ್ ಚಡ್ ರಡ್ತಾ = ಬಣಾಲೆಂ (ಗೂಂಡ್ ಕಾಯ್ಲೆಂ)
383. ಆಮ್ಚಿ ವೃದ್ಧಿಮಾಂಯ್ ಹಾಸ್ತಾ ಜಾಲ್ಯಾರೀ ಉಲಯ್ತಾ = ರಾಂದ್ಲಿರ್ ಖಿತ್ಕತ್ಲ್ಯಾ ಶಿತಾಚಿ ಮೊಡ್ಕಿ
384. ಆಮ್ಗೆಲೊ ಘೊಡೊ ಪಾಟಿರ್ ಸವಾರ್ ಆಸ್ಲಾರ್ ಮಾತ್ರ್ ಖಾತಾ = ಕಾನ್ನೆಂ (ಕಾಂತೆಂ)
385. ಆಮ್ಗೆಲೆ ಬಾಯೆಕ್ ಗಾಗ್ರ್ಯಾ ವಯ್ರ್ ಗಾಗ್ರೊ = ಪಿಯಾವ್
386. ಬೊಕ್ಡೆಚಿ ತಾಳ್ವೆರ್ ಭಾಂಗ್ರಾಳೆಂ ಶಿಂಗ್ = ಚಿಮ್ಣಿ
387. ಮಾಂದ್ರೆಕ್ ಆಮ್ಚ್ಯಾ ಶೆಂಬೊರ್ ಬುರಾಕ್, ಪಳೆಂವ್ಕ್ ಗೆಲ್ಯಾರ್ ತಾಂಚ್ಯಾ ಹಾಂಚ್ಯಾ ಸಕ್ಡಾಂಚೆ ಮಾಂದ್ರೆಕ್ ಬುರಾಕ್‌ಚ್ ಬುರಾಕ್ = ಪೊಳೊ
388. ಆಮ್ಗೆಲೆ ವಾಲಿಕ್ ಏಕ್‌ಚ್ ಆಂಕ್ರಿ = ದಿವೊ ವಾ ಚಿಮ್ಣಿ
389. ಆಮ್ಗೆಲಿ ವೃದ್ಧಿಮಾಂಯ್ ತೇಲ್ ಮಾಮಿನ್, ಧಗ್ ತಾಪ್ತಾ = ರಾಂದ್ಲಿರ್ ಕಾಯ್ಲೆಂ



390. ಜಯ್ಲಾಂತ್ಲೆ ಕಯ್ಲಿ ಭಾಯ್ರ್ ಸರ್ತ್ಚ್ ಮಾಂಡ್ಲೊ ಜರವ್ನ್ ಮೊರ್ತಾತ್ =  
ಕಾಡಿಯಾಂ ಪೆಟೆಂತ್ಲೊ ಕಾಡಿಯೊ
391. ಆಬ್ ಭಿತರ್, ತಾಚಿ ಹಿಂವಾಚಿ ತೊಪಿ ಮಾತ್ರ್ ಭಾಯ್ರ್ = ಉಜೊ ಆನಿ  
ಧುಂವೊರ್
392. ಕುಪಾಚೊ ಫಾತರ್ ತೊ, ತುಕುಂಕ್ ಜಾತಾ ವಿಕುಂಕ್ ಜಾತಾ, ಉಡ್ಕಾಂತ್  
ಫಾಲ್ಕಾರ್ ಉಪ್ಯೆತಾ, ಹುನಾಂತ್ ಫಾಲ್ಕಾರ್ ಖಡೊನ್ ವೆತಾ = ಲೊಣಿ
393. ತಾಂಬ್ಡೊ ಚೆಡೊ ಗೊಬ್ರಾಂತ್ ಲೊಳ್ತಾ, ಉದಕ್ ಪಿಯೆಲ್ಕಾರ್ ಮೊರ್ತಾ =  
ಉಜ್ಯಾಚೆಂ ಕೇಂಡ್
394. ಉಜೊ ನವ್ಕರ್ ನೆವಾಳೆಂ ತುಟ್‌ಲ್ಲೆಫರಾ ಪಾಸಾಳ್ತಾ = ಸಾರೊಣ್
395. ವ್ಹಡ್ಲೆ ಭಯ್ಲಿಗಿರ್ ರಾವ್ತಾ, ಧಾಕ್ಲೆ ಭಯ್ಲಿಗಿರ್ ಚಾಬ್ತಾ = ವ್ಹಡ್ಲಿ ರಾಂದ್ಲಿ ಆನಿ  
ಧಾಕ್ಲಿ ರಾಂದ್ಲಿ
396. ಎದೆಶ್ಯಾ ಪೊರಾಕ್ ಎದ್ಲೊ ವ್ಹಡ್ಲೊ ಮುಂಡ್ವಾಸ್ = ರಾಂದ್ಲಿಂತ್ಲೊ ಧುಂವರ್
397. ಆವಯ್ ಕಾಳಿ ಧುವ್ ಗೊರಿ, ಧುವೆಚ್ಯಾ ಗೆಳ್ಯಾಂತ್ ಪೊವ್ಯಾಂ ಸರಿ = ಮಿರ್ಸಾಂಗ್
398. ಆವಯ್ ಬಸ್ಲಾ, ಧುವ್ ನಾಚ್ತಾ ನಾಚ್ತಾ = ಭಾಣ್ ಆನಿ ಚೆಂಬು ವಾ ತೊಪ್ಲೆಂ
399. ಆಂಗ್ ಆಸಾ ಪಾಂಯ್ ನಾಂತ್, ಗಳೊ ಆಸಾ ತಕ್ಲಿ ನಾ, ತೊಂಡ್ ಧಾಂಪುಂಕ್  
ತೊಪಿ ಫಾಲ್ತಾ = ಮೊಡ್ಕಿ ಆನಿ ಮಾಂಡ್ ವಾ ಬಾವಾಡೆಂ
400. ಉಬೆ ಇಮಾಜಿ ಮುಕಾರ್ ದೆಂವ್ಚಾರ್ ನಾಚ್ತಾ = ತಾಕ್ ಚಾಳ್ಚೆಂ
401. ಎದೊಸೊ ಪಿಲ್ಕಾಟೊ ಜಯ್ತ್ ರಾಕ್ಸಾಕ್ ಧಾಂವ್ಡಾಯ್ತಾ = ದಿವೊ ಕಾಳೊಕಾಕ್
402. ಕಾಳ್ಯಾ ಕಾಳ್ಯಾ ದಿವ್ಯಾಂತ್ ಧವೆ ಧವೆ ದೇವ್ = ಮಡ್ವೆಂತ್ ಶಿತ್
403. ಕಾಳ್ಯಾ ಕುಡಾಂತ್ ಖಾಪ್ರಿ ಬಸ್ಲಾ = ಕಯ್ಲ್ (ಕಯ್ಲಿ)
404. ಕಾಳ್ಯಾ ಮಯ್ದಾನಾರ್ ಧವೆಂ ಬಸ್ತಾ ತಾಂಬ್ಡೆಂ ಉಟ್ತಾ = ಪೊಳೊ
405. ಫಾತೊರ್ಯಿ ಜಾತಾ ಮೊತಿಯಾಂಯ್ ಜಾತಾತ್, ಭಾಂಗಾರ್ಯಿ ಜಾತಾ ತಾಂಬೆಂಯ್  
ಜಾತಾ, ಪೊಸುಂಕೀ ಜಾತಾ ಲಾಸುಂಕೀ ಜಾತಾ, ಸಕ್ಡಾಂಚ್ಯಾಕಿ ಬಳಿಶ್ತ್ ತುಂಚ್  
ವ್ಹಡ್. ಹಾಂಗಾಸರ್ ತುಂಚ್ ಸರ್ದಾರ್, ತುಜೊಚ್ ದರ್ಬಾರ್, ತರ್ ಸಾಂಗಾ  
ಪಳೆವ್ಯಾಂ, ಕೋಣ್ ತೊ? = ಉಜೊ
406. ಚಾಬ್ಲ್ಯಾರ್ ಚಾಬ್ತಾ ಉಂದಿರ್ ನ್ಹಯ್, ಹುಲೊಪ್ ಹಾಡ್ತಾ ವಾಗೊಣಿ ನ್ಹಯ್,



- ಸಾಂಗ್ಲೆಲ್ಯಾಕ್ ವ್ಹಡ್ಲೆಂ ನವಾಲ್ ನ್ಹಯ್, ಚಾಬ್ಲೆಲ್ಯಾಕ್‌ಚ್ ತೆಂ ಕಳ್ತಾ = ಮಿರಿಂ
407. ತಾಳ್ಚ್ಯಾ ಹಾತಾ ಎದೊ ರೊಂದ್ ಗಾದೊ. ಗಾದ್ಯಾಂತ್ ಭರ್ಲಾಂ ಉದಕ್, ಉದ್ಯಾಕ್ ಲಾಯ್ಲಾಂ ಪಾಳ್, ಪಾಳಾಕ್ ಉಜೊ, ಸಾಂಗ್ಲಾರ್ ತುಕಾ ದಿತಾಂ ರಾಂದ್‌ಲ್ಲೊ ಗುಜೊ = ತೆಲಾಚೊ ದಿವೊ
408. ಹಾತ್ ಆಸಾತ್ ಜೆವಿನಾ, ಪಾಂಯ್ ಆಸಾತ್ ಚಲನಾ, ಹಾಲಯ್ಲ್ಯಾರೀ ಉಲಯ್ನಾ = ಕದೆಲ್
409. ಗೋಲ್ ಗೋಲ್ ಮಾಂಚಿಯೆರ್ ಮ್ಹಜೊ ಗೋಲ್ ಗೋಲ್ ನಾಚ್, ಗೋಲ್ ಗೋಲ್ ವಸ್ತು ಹಾಂವ್ ತಯಾರ್ ಕರ್ತಾಂ, ತುಜ್ಯಾ ಪೊಟಾಚಿ ಭುಕ್ ಥಾಂಬಯ್ತಾಂ, ತರ್ ಹಾಂವ್ ಕೋಣ್? = ಲಾಟ್ಲೆಂ ಆನಿ ಲಾಟ್ಲೆ ಮಣಯ್
410. ಪಾಂಯಾಂಕ್ ಆದಾಳ್ಚೆಂ ಲಾಂಕುಡ್ ಹಾಂವ್ ತುಜಿ ಭುಕ್ ಥಾಂಬಯ್ತಾಂ. ತುಕಾ ಹಾಂವ್ ರುಚಿನ್ ಫುಲಯ್ತಾಂ, ಮಾತಿಯೆಂತ್ ಜಲ್ಮೊನ್, ಮಾತಿಯೆಂತ್ ವಾಡ್ತಾಂ. ತರ್ ಹಾಂವ್ ಕೋಣ್? = ಕಣ್ಣಿ (ರೂಕ್ ಕಣ್ಣಿ)
411. ದೆಂಟೊ ಆಸಾ ಫಾಂಟೆ ನಾಂತ್, ಪಾನ್ ಆಸಾ ಫಳಾಂ ನಾಂತ್ = ಕಾಯ್ಲಾತೊ
412. ಭಾಂಗಾರಾಚೆ ಭುಲಿಂತ್ ರುಪ್ಯಾಳಿ ಪೂಡ್ = ಮಿರ್ಸಾಂಗೆಚ್ಯೊ ಬಿಯೊ
413. ಆಮ್ಚ್ಯಾ ಘರ್ಚ್ಯಾ ದೆವಾಕ್ ಮೂಸ್ ಆಪ್ಹಿನಾಂತ್, ಜಳಾರಿ ಧೊಶಿನಾಂತ್ = ಉಜೊ
414. ಆಮ್ಚ್ಯಾ ಘೊಡ್ಯಾಕ್ ಶಿಮ್ಪಿ ಮುಕ್ಲ್ಯಾನ್, ಪಾಟಿರ್ ಬಸ್ಲಾರ್ ಹಾಲನಾ = ಕಾಂತ್ಲೆಂ
415. ಬೊಬೊ ಮಾರ್ಚ್ಯಾ ಸುಕ್ಲ್ಯಾಕ್ ಪಾಂಯ್ಚಿಂ ದೊಳೆ = ಪೊಳೊ ವಾ ಪಾನ್ವಳೊ
416. ರಡೊನ್ ರಡೊನ್ ಪಿಯೆತಾತ್, ಹಾಸೊನ್ ಹಾಸೊನ್ ಚಲ್ತಾತ್ = ಒಕತ್
417. ತಾಂಬ್ಡಿ ಸರಿ ಮಾತಿಯೆಂತ್ ಪುರಿ = ಹಳದ್
418. ಕಾತರ್ನ್ ಕಾತರ್ನ್ ಆಂಗಾಕ್ ಜೊಕ್ಲೆಂ = ವಸ್ತುರ್
419. ಪಾಂಯ್ ನಾಸ್ತಾನಾ ಉಡ್ತಾ, ಜೀಬ್ ನಾಸ್ತಾನಾ ಖಾತಾ, ಉದಕ್ ಪಿಯೆವ್ನ್ ಮೊರ್ತಾ = ಉಜೊ
420. ಆಂಗ್ಲಿ ಗಾರಾಕ್ ದುಡು ಯೆಟುನ್ ಹಾಡ್ತಾತ್, ಗಳ್ಳಿತಾಂ ಗಳ್ಳಿತಾಂ ರಡ್ತಾತ್ = ಪಿಯಾವ್
421. ಶೆಳ್ಕಾ ಉದ್ಯಾಂತ್ ಉಪ್ಯೆತಾ, ಹುನ್ ಉದ್ಯಾಂತ್ ಮಾಯಾಕ್ ಜಾತಾ = ಲೊಣಿ
422. ಉದ್ಯಾಂತ್ ಜಲ್ಮಾತಾ ಉದ್ಯಾಂತ್‌ಚ್ ಮೊರ್ತಾ = ಮೀಟ್



423. ಹಾಂವ್ ಆಸಾಂ ತಾಂಬ್ಲೊ ತಾಂಬ್ಲೊ, ಮ್ಹಾಕಾ ಜರ್ ಆಪಡ್ತಿ ಜಾತಾಯ್ ಕಾಳೊ = ಉಚೊ ಆನಿ ಇಂಗ್ಲೊ.
424. ಆವಯ್ ಕಾಳಿ ಕಾಳಿ, ಧುವ್ ಧವಿ ಧವಿ = ಕಾಯ್ಲರ್ ಪೊಳೊ
425. ಪಳಯ್ಲ್ಯಾರ್ ಪಳ ಪಳ ಝಳ್ಳಳ್ಳಾ, ಧಾಕ್ಪಲ್ಯಾ ಬೊಟಾ ಇತ್ಲೊಚ್ ಲಾಂಬ್ ಚೆಡೊ ಜಾಲ್ಯಾರೀ ಆಪಡ್ಲ್ಯಾರ್ ಖಬರ್ ಸಕ್ದಾಂಕ್ ಕಳಯ್ತಾ = ಮಿರ್ಸಾಂಗ್
426. ಖಡ್ಪಾರ್ ಏಕ್ ಜಿರ್ಯಾ ರೂಕ್, ಜಲ್ಮೊನ್ ಉದಕ್ ಪಿಯೆತಾ, ಪಾಳ್ ಮಾತ್ರ್ ಖಾಯ್ನಾ = ಚಿಮ್ಮಿ
427. ತುಜ್ಯಾ ದೊಳ್ಯಾಂನಿ ದುಕಾಂ ಹಾಡ್ತಾ, ನಾಕಾಂತ್ ಉಚೊ ಜಿಬೆರ್ ಹುಲೊಪ್ ಸುರು ಕರ್ತಾ, ತುಜ್ಯಾ ರುಚಿ-ಮನಾಕ್ ಫುಲಯ್ತಾ, ತಿ ಕೋಣ್? = ಮಿರ್ಸಾಂಗ್
428. ಆಮ್ಚ್ಯಾ ಘರ್ಚ್ಯಾ ಪೆಟ್ಯಾಕ್ ಶಿಮ್ಮಿ ಮುಕ್ಲ್ಯಾನ್ = ಆದಾಳೊ
429. ಗ್ರೇಸ್ತಾಂಗೆರ್ ತಿ ವೆತಾ, ದುಬ್ಳ್ಯಾಂಚೆ ವಾಟ್ಲೆಂತ್ ಆಸಾ, ಪಕ್ವನಾಂತ್ ಆಸಾ, ಚೆಟ್ಲೆಂತ್ ಆಸಾ, ಸಕ್ದಾಂಚ್ಯಾ ಕಾಳ್ಜಾ ಮನಾಂತ್ ಆಸಾ, ತಾಂಬ್ಲ್ಯಾ ಪಾಚ್ಯಾ ಕಾಪ್ಡಾರ್ ಸೊಬೊನ್ ನೆಟೊನ್, ಪರ್ಜೊನ್ ಘರಾಂನಿ ಸೊಬ್ತಾ = ಮಿರ್ಸಾಂಗ್
430. ಆರೇ ಆರೇ ಮ್ಹಣ್ತಾಲೆಂ, ಉದಕ್ ಪರ್ತಾಲೆಂ ದೇಂಟ್ ವಚೊನ್ ಮ್ಹೊಂವ್ ಪಿಕ್ಲೆಂ = ಮಿಟಾ ಆಯ್ದಾನಾಂತ್ಲೆಂ ಮೀಟ್
431. ಆಕಯ್ಕ್ ದೋನ್ ಕಾನ್, ಬಾಪ್ಲ್ಯಾಕ್ ಏಕ್‌ಚ್ ಕಾನ್, ಆಕಯ್ ಉಜ್ಯಾರ್ ನಿದ್ತಾ, ಎಕಾ ಕಾನಾಚೊ ಬಾಪ್ಪ ತಿಚ್ಯಾ ಆಂಗಾರ್ ಖೆಳ್ತಾ = ಕಾಯ್ಲ್ ಆನಿ ಕಾಯ್ಲಾತೊ
432. ಕಾಳ್ಜಾ ಕುಡಾಂತ್ಲೆಂ ಕಾಳೆಂ ಮಾಜರ್ ರಡಾನಾ ಖಾಯ್ನಾ ಉಡಾನಾ, ರಾಂದ್ಲಿಚ್ಯಾ ಪೊರ್ಲಾಂತ್ ಬಸ್ತಾ = ಭಾಣೈರೆಂ
433. ಭಾಂಗಾರಾಚೊ ಸರೊಪ್ ಶಿಮ್ಪೆನ್‌ಚ್ ಉದಕ್ ಪಿಯೆತಾ = ಚಿಮ್ಮೆಚಿ ವಾತ್
434. ಶೆಡ್ ಮಾತಿಯೆಂತ್ ಸನ್ನೆಶಿ ನ್ಹಾತಾ, ಘುಂವ್ತಾ, ಘುಂವ್ತಾ, ಪಡಾನಾ, ಬುಡಾನಾ = ಧಂಯಾಂತ್ ತಾಕ್ ಚಾಳ್ಚೊ ಕೊವ್ಲೊ
435. ಎಕಾಚ್ ಲಾನ್ಲ್ಯಾ ಕುಡಾಂತ್ ಶೆಂಬೊರಾಂಗಟ್ಲ್ಯಾನ್ ಶಿಪಾಯ್ ನಿದ್ಲ್ಯಾತ್ = ಕಾಡಿಯಾಂ ಪೆಟೆಂತ್ ಕಾಡಿಯೊ
436. ತಾಂಬ್ಲ್ಯಾ ತಾಂಬ್ಲ್ಯಾ ಪೊತ್ಯಾಂತ್ ಧವೊ ಧವೊ ದುಡು (ನ್ಹಾಣೆಂ) = ಮಿರ್ಸಾಂಗೆ ಬಿಯೊ
437. ಧವ್ಯಾ ಧವ್ಯಾ ಮಾಂಡ್ಲ್ಯಾರ್ ಕಾಳಿ ಕಾಳಿ ತೊಪಿ = ಉಜ್ಯಾಕಾಡಿ



438. ಜಳ್ತಾನಾ ತಾಂಬ್ಲೊ ತಾಂಬ್ಲೊ, ನಿವ್ತಾನಾ ಕಾಳೊ ಕಾಳೊ = ಉಜ್ಯಾ ಇಂಗ್ಲೊ
439. ಮಾತಿಯೆ ಮುಳಾಂತ್ ಭಾಂಗ್ರಾ ಕಾಡಿ = ಹಳದ್
440. ರುಪ್ಯಾಳ್ಯಾ ದರ್ಯಾಂತ್ ಧವೊ ಧವೊ ಫಾತೊರ್ = ಲೊಣಿ
441. ಪಯ್ಲೆಂ ಪರ್ಜೆಳಿಕ್ ಸುಂದರ್ ರಂಗ್‌ರಂಗಾಳ್, ಮಾಗಿರ್ ಕಾಳೊಕಾ ಕುಡಾಂತ್ ಕಾಳೆಂ ಮಾಜರ್ = ನವೆಂ ಲುಗಟ್ ಆನಿ ಭಾಣ್ಯೆರೆಂ
442. ಲ್ಹಾನ್ ಲ್ಹಾನ್ ದಿವ್ಯಾಕ್ ಬಾಗೊನ್ ಬಾಗೊನ್ ನಮಾಸ್ಕಾರ್ ಕರ್ಚೊ, ಅಶೆಂ ಕೆಲ್ಯಾರ್ ಮಾತ್ ಪೊಟ್ ಭರ್ತಾ, ಭುಕ್ ಥಾಂಬ್ತಾ = ರಾಂದ್ಲಿಚೊ ಉಜೊ ಪುಂಕ್ಚೊ ಆನಿ ರಾಂದಪ್ ಕರ್ಚೆಂ
443. ಭಾಂಗ್ರಾಳೆಂ ಸುಕ್ಲೆಂ ಶಿಮ್ಪೆನ್ ಉದಕ್ ಪಿಯೆತಾ = ಚಿಮ್ಪೆಚಿ ವಾತ್
444. ಬಾಂಯ್ತ ಉದಕ್, ಉದ್ಯಾಂತ್ ಪಾಳ್, ಪಾಳಾ ಮುಳಾಕ್ ಉಜೊ = ದಿವೊ (ವಾತ್)
445. ಹಜಾರ್ ಶಿಪಾಯಾಂಕ್ ಏಕ್‌ಚ್ ಮೂಂಚ್ = ಸಾರೊಣ್
446. ಕೆದಳಾರೀ ಯೆತಾ ಬಿಯ್‌ಥಾವ್ನೀ ಯೆತಾ, ಕೋಣ್ ಕೋಣ್ ಯೆತಾ, ಆಯಿಲ್ಲೆ ಸಕ್ಕಡೀ ತಾಚ್ಯಾ ಗಳ್ಯಾಕ್‌ಚ್ ಹಾತ್ ಫಾಲ್ತಾತ್, ತರೀ ತೊ ಸೊವಾನಾ, ಉಲಯ್ನಾ = ಉದ್ಯಾಚೊ ಚೆಂಬು
447. ಘರ್‌ಭರ್ ಭೊಂವ್ತಾ, ಇಡ್ಯಾಂ ಇಡ್ಯಾಂನಿ ರಿಗ್ತಾ, ಸಾಂದಿ ಮುಲ್ಯಾಂನಿ ಸೊದ್ತಾ, ಕೊನ್ಯಾಕ್ ವಚೊನ್ ಬಸ್ತಾ = ಸಾರೊಣ್
448. ಎಕಾ ರುಕಾರ್ ಬುಡ್ಕಲ್ಯಾಂಚಿ ರಾಸ್, ರಾಂದುಂಕ್ ಮೆಳನಾ ಗ್ರಾಸ್ = ಇರ್ವೊಳ್
449. ಗೊರ್ಯಾ ಗೊರ್ಯಾ ರಾಯಾಕ್ ಕಾಳೊ ಕಾಳೊ ಮುಂಡಾಸ್ = ಕಾಡಿಯಾಂ ಪೆಟೆಂತ್ಲಿ ಉಜ್ಯಾ ಕಾಡಿ
450. ದಾಟ್ ದಾಟ್ ಧವೆಂ ಧವೆಂ ಆಸ್‌ಲ್ಲೆಂ, ಆಂಬ್ಯೆಂ ಪಡ್ತಚ್ ಫಾಳಿ ಫಾಳಿ ಪುಟೆಂ = ದೂದ್
451. ಮ್ಹಜಿ ಎಕ್ಲಿ ಮಾವ್ಚಿ ಕಾಳಿ ಕಾಳಿ ಚಿಕ್ಲಾನ್ ಬುಡ್ಲ್ಯಾ ತರೀ ತಿ ನಾಸ್ತಾನಾ ಮ್ಹಜೆಂ ಪೊಟ್ ಭರಾನಾ, ಕಾಂಯ್ಚ್ ಚಲನಾ = ಶಿತಾಚಿ ಮೊಡ್ಕಿ
452. ಮಾಂಯ್ ಸಗ್ಳೊ ದೀಸ್ ಬಸೊನ್ ಖಾತಾ, ಸುನ್ ಸಗ್ಳೊ ದೀಸ್ ಘುಂವ್ತಾ ಘುಂವ್ತಾ ಧಕ್ತಾ, ಕೊಣಾಯ್ಕಿ ತಿಚಿ ಬಿರ್ಮತ್ ದಿಸನಾ, ಕೋಣ್ ತಿ ಸಾಂಗಾ ಪಳೆವ್ಯಾಂ = ವಾನ್ ಆನಿ ಫಾಟ್ಲೊ
453. ತೊ ಬಳಿಶ್ವ್ ಜೀವ್ ತಾಚೆ ಬಾವ್ಲೆ ಕಾಪ್ತಾತ್, ಗೊಡ್ ಗೊಡ್ ದ್ರವ್ಯ್,



ಆಂಬೊಟ್ ಆಮಾಲ್ ಖಿಡವ್ನ್ ಗೊಡ್ ಕರ್ತಾತ್, ಪೆಳೆ ಬಾಂದ್ತಾತ್, ತುಜೆಂ  
ಮ್ಹಜೆಂ ಮನ್ ಧಾದೊಶಿ ಕರ್ತಾ = ಸುರಯ್ ಗೊಡ್

454. ಮ್ಹಣ್ತಾತ್ ಮ್ಹಾಕಾ ಹಸ್ತಿಚೊ ಕಾನ್, ಖಾವಯ್ತಾತ್ ಮಾತ್ ಗಾಯ್ಚೆಂ  
ಶೆಣ್ = ತೊಡ್ಚೆಂ

455. ಉಜ್ಯಾಕ್ ದಿಲ್ಯಾರ್ ಪೆಟಾ, ಸಕಯ್ಲ್ ಫಾಲ್ಯಾರ್ ಫುಟಾ, ಆಯಿಲ್ಲ್ಯಾ ಸಕ್ಡಾಂಕೀ  
ಸುದಾರ್ಶಿತಾ = ವೊಣೊಕ್ (ವಡ್ಲ್ಯಾ ನಾರ್ಲಾಚಿ ಕಟ್ಟಿ)

456. ಎಕಾ ಫಾಂಟ್ಯಾಕ್ ಏಕ್‌ಚ್ ಮೊಲೊ, ಉದ್ಯಾಕ್ ಪಡ್ಲ್ಯಾರ್ ಕುಸನಾ, ಉಜ್ಯಾಕ್  
ಪಡ್ಲ್ಯಾರ್ ಲಾಸನಾ = ಕಾಯ್ಲಾತೊ

457. ಆವಯ್ಚೆ ಪಾಟಿರ್ ಧುವ್ ಘುಂವ್ತಾ, ಪೊಟಾಕ್ ದಿಲ್ಲೆಂ ಭಾಯ್ರ್ ವೊಂಕ್ತಾ =  
ಧಾಂತೆಂ

458. ವ್ಹಡ್ಲೆ ಭಯ್ಣಿಚ್ಯಾ ಘರಾಕ್ ಉಜೊ ಪೆಟಯ್ಲ್ಯಾರ್ ಪಾವ್ತಾ, ಧಾಕ್ಟೆ ಭಯ್ಣಿಚ್ಯಾ  
ಘರಾಕೀ ಉಜ್ವಾಡ್ ಪಡ್ತಾ = ರಾಂದ್ಲಿಕ್ ಉಜೊ (ವಯ್ಲೆ ರಾಂದುಣೆಕೀ ಉಜೊ)

459. ಮೊಲಾಕ್ ಘೆವ್ನ್ ಹಾಡ್ತಾತ್, ಹಾತಾಂತ್ ಧರ್ನ್ ರಡ್ತಾತ್ = ಪಿಯಾವ್

460. ತೆಲಾಪುರಾ ರಾಯಾಚಿ ಬಾಯ್ಲ್ ಮಣಯೆರ್ ನಾಚ್ತಾ, ಕಾಯ್ಲಿರ್ ನಾಚ್ತಾ,  
ನಾಚೊನ್ ನಾಚೊನ್ ಗುರ್ವಾರ್ ಜಾತಾ = ಪೂರಿ

461. ತೊಂಡ್ ಆಸಾ ಕಾನ್ ನಾಂತ್, ಪೊಟ್ ಆಸಾ ಪಾಟ್ ನಾ, ಲಾಸ್ಲ್ಯಾರೀ ಮೊರನಾ,  
ಬಡಯ್ಲ್ಯಾರ್ ಉರನಾ = ಮಾತ್ಕೆಚಿ ಮೊಡ್ಕಿ

462. ಶಿಮ್ಪೆನ್ ಚಾಕೊನ್ ಚಾಕೊನ್ ಪಿಯೆತಾ ಮಾತೆಂ ಜಳ್ತಾ, ರಾತಿಚೆಂ ಮಾತ್,  
ಮನಿಸ್ ತಿಕಾ ಘರಾಂತ್ ದವರ್ತಾ = ದಿವೊ (ಚಿಮ್ಲಿ)

463. ತೀಕ್ ತೀಕ್ ಪಾನ್, ಕಣ್ಣೆಚೆಂ ರಾನ್, ತಾಚೆಂ ನಾಂವ್ ಸಾಂಗ್ಲ್ಯಾರ್ ತುಕಾ ಉರ್ತಾ  
ಮಾನ್ = ಆಲೆಂ

464. ರಾಂದ್ತಾನಾ ಜಾಯ್ ಪುಸ್ತಾನಾ ಜಾಯ್, ಹುನೂನಿಕ್ ಹಾತ್ ಲಾಗಂವ್ಕ್ ಖಂಡಿತ್  
ತೆಂ ಜಾಯ್, ಆಪಡ್ಲ್ಯಾರ್ ಮಾತ್ ಹಾತ್ ಧುಂವ್ಕ್ ಜಾಯ್ = ಭಾಣ್ಯೆರೆಂ

465. ಕಾಳೊ ಕಾಳೊ ಪೊರಾ, ಸಾಬು ಫಾಲ್ನ್ ಧುಲ್ಯಾರೀ ಧವೊ ಜಾಯ್ನಾ = ಇಂಗ್ಲೊ

466. ಘರಾ ಭಿತರ್ಲ್ಯಾ ದಿವ್ಕಾಂತ್ ಝಗಡ್ತಾ, ಉದ್ಯಾಕ್ ಪಡ್ಲ್ಯಾರ್ ಕಾಳೊ ಜಾತಾ =  
ಇಂಗ್ಲೊ

467. ಚುಂಯ್ ಚುಂಯ್ ಕರ್ತಾ ಚಿವೊ ನ್ಹಯ್, ಚಿಚೊಂದ್ರಿ ನ್ಹಯ್, ಸಳ್ಳಳೆ



ಮಾಂದ್ರೆರ್ ನಿದ್ತಾ ಪರ್ದಾತಾ, ಶೆಂಬೊರ್ ದೊಳೆ ಆಸ್ಲಾರೀ ಎಕಾಕೀ ನಾ ದೀಶ್ವ  
= ಪೊಳೊ

468. ರಾಸ್ ಪಡ್ತಾ ತುಪೆಂ ಬಾಂದ್ತಾ, ದೊಳ್ಯಾಂಕ್ ದಿಸ್ತಾ ಘರಾಂತ್ ಆಸ್ತಾ, ಕೆದ್ನಾ ಕೆದ್ನಾ  
ತುಜೊ ಉಸ್ವಾಸ್ ಬಾಂದ್ತಾ, ತುಕಾ ರಡಯ್ತಾ ಧರುಂಕ್ ಗೆಲ್ಯಾರ್ ಪೋಳ್ನ್  
ಧಾಂವ್ತಾ = ಧುಂವೊರ್

469. ಉದ್ಯಾಂತ್ ಜಲ್ಮಾತಾ, ಉದ್ಯಾಕ್ ಭಿಯಾನ್ ಕಾಂಪ್ತಾ, ಉದ್ಯಾಕ್ ಪಡ್ಲ್ಯಾರ್  
ಮೊರ್ತಾ, ಪೇಂಟ್ ಸಗ್ಗಿ ಭೊಂವೊನ್ ಯೆತಾ, ತೆಂ ನಾತ್ಲ್ಯಾ ಶಿವಾಯ್ ತುಜೆಂ  
ಕಿತೆಂಯ್ ಶಿಜನಾ, ಜೆಂವ್ಕ್ಯಾಯಿ ತುಕಾ ರುಚನಾ, ಕೋಣ್ ತೆಂ? = ಮೀಟ್

470. ಮೂಟ್‌ಭರ್ ಘೆವ್ಯೆತ್ ಕಾಂಟ್ ಭರುನ್ ವ್ಹರೈತ್, ಪೊವ್ಲೆಂತ್ ಉಸ್ಪವ್ಯೆತ್  
ಕಾಯ್ಲೆಂತ್ ಘಾಸ್ಕೆತ್, ಪೆಲ್ಯಾಚೆರ್ ಉಬಂವ್ಚೆಂ ಏಕ್ ಹಾತೆರ್ = ಗೊಬೊರ್

471. ಆಕಯ್ಕ್ ದೋನ್ ಕಾನ್, ಬಾಪ್ಪುಕ್ ಏಕ್ ಕಾನ್, ಆಕಯ್ ಕೆದ್ನಾಯ್  
ಬಸೊನ್‌ಚ್ ಆಸ್ತಾ, ಬಾಪ್ಪು ಮಾತ್ ಆಕಯ್ಚ್ಯಾ ಆಂಗಾರ್ ಲೊಳ್ತಾ = ಕಾಯ್ಲ್  
ಆನಿ ಕಾಯ್ಲಾತೊ

472. ಮ್ಹಜ್ಯಾ ಮಾಮಾಕ್ ಗಳ್ಯಾಕ್ ಧರ್ನ್ ಬಾಗಾಯ್ಲ್ಯಾರ್ ಮಾತ್ ಸಾಂಗ್‌ಲ್ಲೆಂ  
ಕಾಮ್ ಕರ್ತಾ. ನಾ ಜಾಲ್ಯಾರ್ ಮೊಣ್ಯಾ ದೆಂವ್ಚಾರಾಬರಿ ಬಸ್ತಾ = ಗುರುಲೆತ್

473. ಭಡ್ತಿ ಆಯ್ಲ್ಯಾರ್ ಜೀವ್ ಯೆತಾ, ಉಡೊನ್ ಪಡೊನ್ ಹಾಸ್ತಾ, ವ್ಹಾರೆಂ  
ಆಯ್ಲ್ಯಾರ್ ನಾಚ್ತಾ, ಸುಕ್ತಿ ಆಯ್ಲ್ಯಾರ್ ಮೊರ್ತಾ, ಕೋಣ್ ತಿ ? ಆಜಿ?  
ಮಾಂಯ್? = ದಿವ್ಯಾವಾತ್

474. ಆಡಾಯೆಕ್ ಕಾತರ್ಲ್ಯಾರ್ ಚಕ್ರ್, ದಿಗಾಯೆಕ್ ಕಾತರ್ಲ್ಯಾರ್ ಶಂಕು, ತುಂ ಕಶೆಂಯ್  
ಕಾತರ್ ತೊ ರಡನಾ, ತುಕಾ ಮಾತ್ ರಡಯ್ಲ್ಯಾ ಬಗಾರ್ ಸೊಡಿನಾ = ಪಿಯಾವ್

475. ಉದ್ಯಾಂತ್ ಆಪುಣ್ ಜಲ್ಮಾತಾ, ಗಾಂವ್ ಪೇಂಟ್ ಸಗ್ಗಿ ಭೊಂವೊನ್ ಯೆತಾ,  
ರಾಂದ್ಪಾಖಾಣಾಕ್ ತುಜೆ ಸಾಂಗಾತಾಚ್ ಆಸ್ತಾ, ತಾಚೆ ಬಗಾರ್ ತುಕಾ ಜೆಂವ್ಕ್ಯಾಯಿ  
ಮನ್ ಲಾಗನಾ = ಮೀಟ್

476. ತಿ ರಡ್ತಾ ದುಕಾಂ ಗಳಯ್ತಾ ತರೀ ಹಾಲನಾ, ತುಜ್ಯಾ ದೊಳ್ಯಾಂಕ್ ಉಜ್ವಾಡ್ ದಿತಾ  
ಅಂದ್ಕಾರ್ ಧಾಂವ್ಡಾಯ್ತಾ, ಹಾಸೊ ಘಾಂಕಯ್ತಾ ದುಕಾಂ ಗಳವ್ನ್ ಅಂತರ್ತಾ =  
ವಾತ್

477. ಭಿಂ ವೊಂಪುಂಕ್ ನಾ, ಝಡ್ ಲಾಂವ್ಕ್ ನಾ, ಉದಕ್ ವೊತುಂಕ್ ನಾ, ವೋಂಯ್  
ಘಾಲುಂಕ್ ನಾ ತರೀ ವರ್ಸಾಕ್ ಏಕ್‌ಚ್ ಬೆಳೆಂ = ಆಳ್ಕೆಂ (ಅಣಬೆ, ಮಶ್ರುಮ್)



478. ಘರಾಂತ ತಿಕಾ ಬರೊ ಮಾನ್ ಪಾಟಾಸಾರ್‌ಚ್ ಬಸಯ್ತಾತ್, ಕಾಳೊಕಾಕ್ ತಿ  
ಖಾತಾ ತೆಲ್‌ಚ್ ಪಿಯೆತಾ, ರಾಗ್ ಆಯ್ಲಾರ್ ಘರ್ ಬದಿಕ್ ಜಳಯ್ತಾ = ಚಿಮ್ಮಿ
479. ಕಾನಾಂಕ್ ಧರ್ನ್ ಉಕಲ್ತಾಂ ಪಾಟಾಸಾರ್ ಚಡಯ್ತಾಂ ಧಗ್ ಲಾಗಯ್ತಾಂ ವೊತ್ತಾಂ  
ಸೊಡಯ್ತಾಂ ಪಾತ್ಲಾಯ್ತಾಂ, ತಾಕಾ ಉಕ್ಲಂಕ್ ಮಾತ್ ಮ್ಹಜ್ಯಾ ಹಾತಾ ಸಾಂಗಾತಾ  
ದುಸ್ರೊ ಹಾತ್ ಲಾಗಯ್ತಾಂ = ಕಾಯ್ಲಾತೊ ಆನಿ ಕಾಯ್ಲರ್ ಪೊಳೊ
480. ತೀನ್ ಜಾಂಗಾಂಚೊ ಪಾಂಗಾ ಪೂಂಗಾ, ವಯ್ರ್ ವಯ್ರ್ ನಾಚ್ತಾ ಧಾಂಗಾ ದಿಂಗಾ,  
ಮನ್ಯಾಕ್ ವಯ್ರ್ ಪಂದಾ ಘಾಲ್ನ್ ನಮಸ್ಕಾರ್ ಘಾಲಯ್ತಾ, ಮದ್ಲೆ ನಾರಿಚೆಂ  
ನಾಂವ್ ಸಾಂಗಾ = ಲಾಟ್ಪಳೆಂ, ಲಾಟ್ಲೆಂ ಆನಿ ಚಪಾತಿ ವಾ ಪೂರಿ
481. ಬಾಯೇ ಬಾಯೇ, ಬಾಂಯ್ಕ್ ಪಳೆ, ಬಾಂಯ್ತಲ್ಯಾ ಉದ್ಯಾಕ್ ಪಳೆ, ಉದ್ಯಾಂತ್ಲೆ  
ವಾಲಿಕ್ ಪಳೆ, ವಾಲಿಚ್ಯಾ ಫುಲಾಕ್ ಪಳೆ, ಆಪ್ಣಂಕ್ ಮಾತ್ ವಚನಾಕಾ =  
ತೆಲಾಚೊ ದಿವೊ (ಲ್ಯಾಂಪ್, ಚಿಮ್ಮಿ)
482. ಉದ್ಯಾಂತ್ ಉಪೈತಾ, ಹುನೊನಿಂತ್ ಘಾಲ್ಯಾರ್ ಕಿಂಕ್ರಾಟ್ತಾ, ಘಡಿಯೆನ್ ಕರ್ಕೊನ್  
ಉದಕ್‌ಚ್ ಜಾತಾ, ಮತಿಕ್ ರುಚಿಕ್ ಜಾತಾ, ಸ್ಪಂದನ್ ದಿತಾ = ತೂಪ್
483. ನೆಣಾರಿ ವಯ್ಲ್ಯಾನ್ ಚಲ್ತಾ, ಜಾಣಾರಿ ಖೊಂಡುನ್ ಖಾತಾ = ಕಣ್ಣಿ
484. ತಾಂಬ್ಲೆ ಫಾಲ್ಕೆಕ್ ಪಾಚ್ಚೊ ದಾಂಡೊ, ಭಿತರ್ ಬಸ್ಲಾತ್ ಬೊಡ್ಣೊ ರಾಂಡೊ =  
ಮಿರ್ಸಾಂಗ್
485. ತಾಂಬ್ಲಿ ತಾಂಬ್ಲಿ ಚಲಿ ಭುರ್ಗಾಂಕ್ ರಡಯ್ತಾ, ವ್ಹಡಿಲಾಂಕ್ ರಡಯ್ತಾ, ರಾಯಾಕ್  
ರಡಯ್ತಾ, ರಾಣಿಯೆಕಿ ರಡಯ್ತಾ = ಮಿರ್ಸಾಂಗ್
486. ಧವ್ಯಾ ಧವ್ಯಾ ದರ್ಯಾಂತ್ ರುಪ್ಯಾಳೊ ದೊಂಗೊರ್ ಉಪೈತಾ = ಲೋಣಿ
487. ದರ್ಯಾಚೊ ಪುತ್ರ್ ಆಮ್ಚೊ ಮಿತ್ರ್, ಹಜಾರಾಂಚೆಂ ಖಾಣ್-ಪಕ್ವಾನ್ ಕೆಲ್ಯಾರಿ  
ಕಾಸಾಚೊ ತೊ ಗರ್ಜ್, ತೊ ನಾತ್ಲ್ಯಾ ಶಿವಾಯ್ ಕಿತ್ಯಾಕಿ ರೊಚ್ ನಾ = ಮೀಟ್
488. ತಾಂಬ್ಲೊ ಹಳ್ಳುವೊ ಪರ್ಜೆಳಿಕ್ ಭಾಂಗ್ರಾಳೊ, ಧರುಂಕ್ ಗೆಲ್ಯಾರ್ ಕರ್ತಾ ತುಕಾ  
ಕಾಳೊ ಕಾಳೊ ಇಂಗ್ಳೊ = ಉಜೊ
489. ಗೊಡಾ ಪ್ರಾಸ್ ಗೊಡ್ಯೆಂ, ಹಾತಾನ್ ಬೊಟಾನ್ ಲೆಂವ್ಚೆಂ, ರುಕಾರ್‌ಚ್ ಪಿಕ್ಚೆಂ =  
ಮ್ಹೊಂವ್
490. ಚಾಂಯ್ ಚುಂಯ್ ರಾಯಾಕ್ ಶೆಂಬೊರ್ ದೊಳೆ, ರೊಸಾಂತ್ ಬುಡವ್ನ್ ಖಾವ್ನ್  
ಪಳೆ = ಕಾಯ್ಲರ್ ಭಾಜ್‌ಲ್ಲೆ ಪೊಳೆ



491. ಪಿಳ್ಳಾರ್ ಧವೊ ಧವೊ ರೋಸ್, ರುಚಿಕ್ ಘೋಸ್ ಸಕ್ದಾಂಕಿ ಗರ್ದೆಚೊ = ಗಾಯ್ಚೆಂ ದೊದ್
492. ಭೊಂವ್ತಣಿ ಘುಂವ್ತಾ ಘುಂವ್ತಾ ಘುಂವ್ತಾನಾ ಶಿಂಪುನ್‌ಚ್ ವೆತಾ = ದಾಂತೆಂ ಆನಿ ಪೀಟ್
493. ಕಾರ್ಕುರೆಂ ತರ್ದೆಂ ತರ್ದೆಂ ಪಾನ್, ದೇಂಟ್ ನಾ, ಫಾಂಟೊ ನಾ, ಸುಕೊ ಸುಕೊ ಕಾನ್ = ಹಾಪೊಳ್ (ಪಾಪ್ಪೊ)
494. ಆಡ್ಕಳ್ಯಾಂತ್ಲ್ಯಾ ಸುಣ್ಯಾಕ್ ಶಿಮ್ಪಿ ಮುಕಾರ್, ಸಾಂಗ್ಲ್ಯಾರ್ ಪುರೊ ಘಾಣ್ಯಾಕ್ ಶಿಮ್ಪುನ್‌ಚ್ ಕಾತರ್ತಾ = ಆದಾಳೊ
495. ಮಾತ್ಯಾರ್ ಪಣ್ತೆ ಹರ್ದೆಂ ಲಾಸ್ತಾ ಆಂಗ್ ಕಡ್ತಾ = ಮೆಣಾಚಿ ವಾತ್ ಜಳ್ತಾನಾ
496. ಭರ್ತಿ ಯೆತಾನಾ ಜಿವಂತ್ ಆಸ್ತಾ, ಸುಕ್ತಿ ಯೆತಾನಾ ಮೊರ್ತಾ = ತೆಲಾಚಿ ಚಿಮ್ಪಿ
497. ಲಾಸುನ್ ಗೆಲ್ಲ್ಯಾ ದೆವಾಕ್ ರಾನಾಂತ್ಲೆಂ ಖಾಣ್ ಜಾಯ್ ಜಾಲ್ಯಾರ್ ಸಾಶ್ಟಾಂಗ್ ನಮಸ್ಕಾರ್ ಕರ್ = ರಾಂದ್ಲಿಕ್ ಜಳವ್ ಘಾಲ್ನ್ ಉಜೊ ಫುಂಕ್ಚೊ.
498. ಆಂಗ್ ಆಸಾ ತೊಂಡ್ ನಾ. ದೊಳೆ ನಾಸ್ತಾನಾಂಚ್ ದುಕಾಂ ಗಳಯ್ತಾ, ವಾರ್ಯಾಕ್ ಭಿಯೆತಾ = ಜಳ್ಚಿ ವಾತ್.
499. ಆಂಗ್ ಆಸಾ ಪಾಂಯ್ ನಾಂತ್. ಗಳೊ ಆಸಾ ತಕ್ಲಿ ನಾ. ತೊಂಡ್ ಧಾಂಪುಂಕ್ ತೊಪಿ ಘಾಲ್ತಾ. ಹಾಸ್ತಾ ಶಿವಾಯ್ ಉಲಯ್ತಾ = ರಾಂದ್ಲಿರ್ ಖಿತ್ಕತ್ಚಿ ಶಿತಾಚಿ ಮೊಡ್ಕಿ
500. ಸುಂರ್ಗಾರ್ ಸಗ್ಳೊ ಲುಟುನ್ ವ್ಹೆಲೊ, ಪರ್ದಳ್ ವಚೊನ್ ಗಸ್ ಜಾಲೊ, ಭಾಂಗಾರ್ ಆಸ್‌ಲ್ಲೊ ಇಂಗ್ಳೊ ಜಾಲೊ, ಆಂಗ್‌ಪಾಂಗ್ ಥಂಡ್‌ಗಾರ್ ಜಾಲೆಂ = ಉದ್ಯಾಕ್ ಪಡ್‌ಲ್ಲೆಂ ಉಜ್ಯಾ ಕೆಂಡ್
501. ಕಾಳ್ಕಾ ಕಾಳ್ಕಾ ತಕ್ಲೆಚೆ ಗೊರೆ ಗೊರೆ ಸಾಯ್ ಮೊಟ್ಯಾಂತ್ ರಿಗೊನ್ ಬಸ್ತಾತ್. ಭಾಯ್ರ್ ವೊಡುನ್ ಮಾರ್ಚಿ ಜಾಲ್ಯಾರ್ ಉಜೊ ಉಜೊ ವೊಂಕ್ತಾತ್ = ಕಾಡಿಯಾಂ ಪೆಟೆಂತ್ಲೊ ಕಾಡಿಯೊ
502. ಮ್ಹಾತಾರೆಚ್ಯಾ ಮಾತ್ಯಾರ್ ಬಾರಾ ಕಾಳೆ ಬಾಂಗ್, ಪಾಂಯಾಂಕ್ ಧರ್ಲ್ಯಾರ್ ಮಾಂಡ್ಲೊ ಘುಂವ್ಡಾಯ್ತಾ = ತಾಕ್ ಚಾಳ್ಚೊ ಕೊವ್ಚೊ
503. ಚಾಂಯ್ ಚುಂಯ್ ಸುಕ್ಲೆಂ, ಹಜಾರ್ ದೊಳೆ = ಪೊಳೊ



504. ತೀಕ್ ತೀಕ್ ಪಾನ್, ಕಂರ್ಟಲಾಂಚೆಂ ರಾನ್, ತಾಕಾ ಕುಜ್ಜಾಂತ್ ಹಾಡ್ಚಿ ಜಾಲ್ಯಾರ್  
ತುಕಾ ಉರ್ತಾ ಮಾನ್ = ಆಲೆಂ
505. ತುಂಚ್ ದುಡು ಯೆಟುನ್ ಹಾಡ್ತಾಯ್, ತಾಚಿ ತಕ್ಲಿ ಝರವ್ನ್ ಲಗಡ್ ಕಾಡ್ನ್  
ಉಡಯ್ತಾಯ್ = ಕಾಡಿಯಾಂ ಪೆಟ್ ಆನಿ ಕಾಡಿಯೊ.
506. ಊಬ್ ಲಾಗ್ಲ್ಯಾರ್ ಧಾಂವ್ತಾ, ಹುನ್ಸಾಣ್ ಲಾಗ್ಲ್ಯಾರ್ ಚಟಪಟ ಚಡ್ಪಡ್ತಾ,  
ಕಿಂಕ್ರಾಟಾ, ಪರ್ಮಳ್ತಾ, ಕೋಣ್ ತೆಂ ಸಾಂಗ್ ಪಳೆವ್ಯಾಂ = ಕಾಯ್ಲಿರ್ ತೂಪ್
507. ಪುನ್ವೆಚ್ಯಾ ಚಂದ್ರಾಚಿ ಆಕೃತಿ ತಾಚಿ, ರುಚಿಕ್ ತೊ, ತಾಪವ್ನ್ ಭಾಜ್ಲ್ಯಾರ್  
ತೊಂಡಾಕ್ ರೂಚ್ ದಿತಾ, ಕರು ಕರು ಚಾಬ್ಲ್ಯಾರ್ ಖುಶಿ ಜಾತಾ = ಪಾಪ್ಪೊ  
(ಹಾಪೊಳ್)
508. ಕುಂಟಿ ತಿ ಬೊಟಾ ತಿತ್ಲಿ ಲಾಂಬ್, ಪರ್ಮಳ್ತಾ ರಸ್ತಾಬರಿ, ಆಪಡ್ಲ್ಯಾರ್ ತಿಕಾ  
ಸಕ್ಡಾಂಕಿ ಕಳ್ತಾ. ಏಕ್ ಉಮೊ ತರೀ ದಿಶಿ ತಿಕಾ ಸಂಸಾರಾಕ್ ಗಾಜಯ್ಚಿ, ಕೋಣ್  
ತಿ ನಾರಿ? = ಮಿರ್ಸಾಂಗ್
509. ಉಬಾರಾಯೆರ್ ಏಕ್ ರೂಕ್, ಉದಕ್ ಪಿಯೆತಾ ಕಾಂಯ್ಚ್ ಖಾಯ್ನಾ. ಜಾಲ್ಯಾರಿ  
ಹಾಸೊನ್ ಹಾಸೊನ್ ಜಿಯೆತಾ = ತೆಲಾಚೊ ದಿವೊ (ಚಿವ್ಣಿ)
510. ಪಾಚ್ವ್ಯಾ ಪಾಚ್ವ್ಯಾ ಥಿಕಾಂಚೆ ಹಾರ್, ಜಾತಾತ್ 'ರಂಗಾಳ್ ತಾಂಬ್ಡೆ ತಾಂಬ್ಡೆ  
ಹವಳ್, ತೊಂಡಾಕ್ ಫಾಲ್ಯಾರ್ ರಡಯ್ತಾತ್ = ಮಿರಿಯಾಂಚೆ ಘೊಸ್
511. ಮಾತಿಯೆಚ್ಯಾ ಭಿತರ್ ಪುರ್ಲಿ ಮೊಡ್ಕಿ ಹಾಡ್ಚಿ, ಮೊಡ್ಕೆ ವಯ್ಲೆಂ ಝಡ್  
ಬುಡ್ಡಿಲೆಂ. ಮೊಡ್ಕಿ ಫುಟಯ್ತಾನಾ ಆಂಗ್‌ಭರ್ ಖೊರೊಚ್ = ಸುರ್ಲಾಚೊ  
ಖಾಂದೊ
512. ಕಾಳೊ ಕಾಳೊ ಲಾಂಬ್ ಚೆಡೊ ಜಳ್ತಾ, ಜಳ್ತಾನಾ ಗಾಂವಾರ್ ಪರ್ಮಳ್  
ಫಾಂಕ್ತಾ, ಆಪ್ಲಾಕ್‌ಚ್ ಬಲಿ ದೀವ್ನ್ ದೆವಾಕ್ ಮೊಗಾಚೊ ಜಾವ್ನ್ ಖಾಲಿ ಖಾಲಿ  
ಮರ್ತಾ = ಊದ್‌ಬತ್ತಿ
513. ಆಮ್ಚೆ ವ್ಹಡ್ಲಿಮಾಂಯ್ಚೆಂ ಕಾಪಡ್ ಕಿತ್ಲೊ ಪಾವ್ಸ್ ಪಡ್ಲ್ಯಾರೀ ಭಿಜಾನಾ = ಆಳ್ವಾ  
ಖೊಲೊ
514. ಲಾಂಕ್ಡಾಂ ರಾಶಿಂಚಿ ಧುಳ್ ಕರ್ತಾ, ರಾಂದ್ಪಾಕ್ ತರ್ ಜಾಯಿಚ್ ಪಡ್ತಾ, ಚಡ್  
ಲಾಗಿಂ ಸರನಾಸ್ತಾಂ ತಾಕಾ ತುವೆಂ ಆಪಡ್ತಾಸ್ತಾನಾ ಕಾಮ್ ಕರ್ಚೆಂಚ್ ಪಡ್ತಾ, ನಾ  
ಕರ್ಚಿ ದಾಕ್ತೆರಾ ಸರ್ಕಿಂ ವೆಚೆಂಚ್ ಪಡ್ತಾ = ರಾಂದ್ಲಿಂತ್ ಉಜೊ



515. ಆಡ್ಕಳಾಂತ್ಲ್ಯಾ ಸುಣ್ಯಾಕ್ ಶಿಮ್ಪಿ ಮುಕಾರ್, ಪಾಟಿರ್ ತಾಚ್ಯಾ ಬಸೊನ್ ಮನಿಸ್ ಕಿತ್ಲೆಂಯ್ ಖೊಚಾಯ್ತಾ = ಆದಾಳೊ
516. ವಾಂಕ್ಡ್ಯೊ ತಿಂಕ್ಡ್ಯೊ ಸರಿಯಾಂ ರಾಸ್, ಘೊಸ್ ಘೊಸ್ ಪೊಸ್ಪೊಸೊ ದಾಂಬುನ್ ದಾಂಬುನ್ ರೊಸಾಂತ್ ಬುಡವ್ನ್ ಖೆಲ್ಯಾರ್ ರೂಚ್ = ಶೆವಿಯೊ
517. ಲ್ಹಾನ್ ಲ್ಹಾನ್ಯಾ ದಿವ್ಕಾಂಕ್ ಬಾಗ್ವೊನ್ ಬಾಗ್ವೊನ್ ನಮಾನ್ ಕರ್ತಾತ್, ಪಿರ್ಲುಕ್ ಪುಂಕುನ್ ಪುಂಕುನ್ ತಾಳೊ ಸುಕಯ್ತಾತ್, ದೊಳ್ಳಾಂನಿ ದುಕಾಂ ಗಳಯ್ತಾತ್ = ರಾಂದ್ಲಿಕ್ ಉಚೊ ಪುಂಕ್ಡ್ಯೊ
518. ಗೊರಿ ಗೊರಿ ಪೊರಿ ಮಾತ್ಕಾರ್ ದಿವೊ ಘೆವ್ನ್ ಉಬಿ = ವಾತ್ (ಜಳ್ಳಿ ವಾತ್)
519. ಉಶ್ಟೆಂ ನಾತ್ಲೊ ಸಯ್ರೊ ವೇಳ್ ಕಾಳ್ ನಾಸ್ತಾಂ ಯೆತಾ = ಸೊರೊ (ಆಮಾಲ್)
520. ದೆಂಟೊ ಆಸಾ ಫಾಂಟೆ ನಾಂತ್, ಪಾನ್ ಆಸಾ ಫಳಾಂ ನಾಂತ್ = ಕಾಯ್ಲಾತೊ
521. ಆಮ್ಚ್ಯಾ ಘೊಡ್ಯಾಕ್ ಶಿಮ್ಪಿ ಮುಕ್ಲ್ಯಾನ್ = ಕಾನ್ನೆಂ (ಕಾಂತ್ಲೆಂ)
522. ಕಾಳ್ಚ್ಯಾ ಕುಡಾಂತ್ಲಿ ಮೆಳ್ಕುಟಿ ಚಲಿ = ಭಾಣ್ಯೆರೆಂ



## V ವೃತ್ತಿ ಆನಿ ಪ್ರವೃತ್ತಿ

523. ತೆಲ್ತೆ ತೆಲ್ತೆ ಚಲಿಯೆಕ್ ಏಕ್‌ಚ್ ದೊಳೊ = ಸುವಿ
524. ಎಕಾ ದೊಳ್ಳಾಚೊ ಚೆಡೊ ಉಡೊನ್ ಉಡೊನ್, ಮಯ್ದಾನ್ ಸಗ್ಳೆಂ ಬಂದ್ ಕರ್ತಾ = ಸುವಿಯೆನ್ ವಸ್ತುರ್ ಶಿಂವ್ಚೆಂ
525. ಆಮ್ಚೆ ವ್ಹಡ್ಲಿಮಾಂಯ್ಕ್ ಆಂಗ್‌ಭರ್ ದೊಳೆ = ಕುರ್ಕಿಲ್
526. ಆಮ್ಗಲೊ ವ್ಹಡ್ಲೊ ಘೊಡೊ ಬಾಬಾ, ಕಾನ್ ಪೊಡ್ಲ್ಯಾರ್ ಶಿಮ್ಪೆನ್ ಚಾಬ್ತಾ = ಕಾತರ್
527. ಆಮ್ಚೊ ಎಕ್ಲೊ ವ್ಹಡ್ಲ್ಯಾ ಪೊಟಾಚೊ ಸಾಯ್ಸ್ ಕಿತ್ಲೆಂ ಸಾಂಗ್ಲ್ಯಾರೀ, ಫರ್ಮಾಯ್ಲ್ಯಾರೀ ಕರಿನಾ, ಗಳೊ ಧರ್ನ್ ಬಾಗಾಯ್ಲ್ಯಾರ್ ಕರ್ತಾ = ಗುರುಲೆತ್ (ಹೂಜಿ)
528. ಆಮ್ಗರ್ ಎಕ್ಲೊ ಕೊಂಬ್ಲೊ ಬಾಬಾ, ಆಯಿಲ್ಲ್ಯಾ ಗೆಲ್ಲ್ಯಾಂಕ್ ತಕ್ಲಿ ಬಾಗಾಯ್ಲ್ಯಾ, ನಮೃತೆನ್ ತಾಂಚಿ ತಾನ್‌ಯಿ ಭಾಗಯ್ತಾ = ಗುರುಲೆತ್
529. ಆಮ್ಗರ್ ದೋಗ್ ಜೊವ್ಚೆ ಭಾವ್, ಜೀವ್ ನಾಂತ್ ತರೀ ನೀತ್ ಕರ್ತಾತ್ ಬರಾಬರೀ = ತ್ರಾಸಿಚ್ಯೊ ತಾಕ್ಡೊ
530. ತ್ಯಾ ಬಾಳಾಕ್ ಹಾತ್ ನಾಂತ್, ಪಾಂಯ್ ನಾಂತ್, ದೊಳೊ ಆಸಾ ಏಕ್‌ಚ್ = ಸುವಿ
531. ಆಕಾಸಾರ್ ಉಬ್ತಾ ವಿಮಾನ್ ನ್ಹಯ್, ಕಾನ್ ಆಸಾತ್ ಕಾವೊ ನ್ಹಯ್, ಶಿಮ್ಪಿ ಆಸಾ ಪಾರ್ಚೊ ನ್ಹಯ್, ಧನಿ ಆಸಾ ಹೆಲಿಕೊಪ್ಟರ್ ನ್ಹಯ್, ತರ್ ಕೋಣ್? = ಸೊಂರೊ (ಗಾಳಿಪಟಾ)
532. ಅಸ್ಕತ್ ಬಾಗೆಟಿ ನಾರಿ, ಆಪ್ಲೆಂಚ್ ಅಂತ್ ಪೊಡಿತ್ ವ್ಹರಿ = ಸುವಿ ಆನಿ ಸುತ್
533. ಬ್ರಾಹ್ಮಣ್ ಹುಲ್ವತಾ, ಬ್ರಾಹ್ಮಣಾಚೆಂ ಜಾಣ್ವೆಂ ಲಾಸನಾ = ಝರ್‌ಲ್ಲಿ ವಾಟ್
534. ಆಬಾನ್ ಲಾಯಿಲ್ಲಿ ವಾಲ್ ಮೊರನಾ, ದಿಸಾಂದೀಸ್ ವಾಡಾತ್ ವೆತಾ = ಝರ್‌ಲ್ಲಿ ವಾಟ್
535. ಆಮ್ಚ್ಯಾ ಘರಾಕ್ ಆಟ್ ಫಾಕಾಸೆ, ಏಕ್‌ಚ್ ಕುಂದೊ = ಸತ್ರಿ
536. ಆಮ್ಚ್ಯಾ ಚೆಡ್ಯಾಕ್ ತೀನ್ ಕಾನ್, ತೀನ್ ಕಾನಾಂಕ್ ಫಾಲ್ಯಾ ಏಕ್ ಮುದಿ = ಫ್ಯಾನ್ (ಪಾಂಕೊ)



537. ಕುಡಾಂ ಪಾಟ್ಲ್ಯಾನ್ ಕುಡಾಂ, ಎಕಾ ಪಾಟ್ಲ್ಯಾನ್ ಏಕ್, ಶಿಮ್ಮಿ ಧರುನ್  
ಧಾಂವ್ತಾತ್ = ರಯ್ಲ್ ಗಾಡಿ
538. ಧಾಂಪ್ಲ್ಯಾರ್ ನೀಟ್ ಬೆತ್ಕಾಟಿ, ಉಗಡ್ಲ್ಯಾರ್ ಉದಾರೆಂ ತೊಡ್ಚೆಂ = ಸತ್ರಿ
539. ಆಮ್ಗೆಲಿ ಹಸ್ತ್ ಮೆಟಾಂ ಕಾಡಿನಾಸ್ತಾನಾಂಚ್ ಮುಕಾರ್ ಮುಕಾರ್ ವೆತಾ =  
ದೋಣ್
540. ತಾಕಾ ಆಸಾ ಏಕ್‌ಚ್ ದೊಳೊ ಆನಿ ಏಕ್‌ಚ್ ಪಾಂತಿ = ಸುವಿ ಆನಿ ಸುತ್
541. ಜೊವ್ಚೊ ಭಯ್ಣಿ ಧಲ್ತಾತ್, ಎಕ್ಲಿ ವಯ್ರ್ ವೆತಾನಾ ಆನ್‌ಎಕ್ಲಿ ಸಕಯ್ಲ್  
ಯೆತಾ = ತ್ರಾಸ್ (ತಾಕ್ಲಿ)
542. ದೊಗಾಂಚಿ ಇಶ್ಟಾಗತ್ ಜಾತಾನಾ ತಿಸ್ರೊ ಮೊರ್ತಾ = ಕಾತರ್ ಆನಿ ಲುಗಟ್
543. ಎಕಾ ಕುಟ್ಮಾಂತ್ ಲಾಂಬ್ ಬಾಪುಯ್, ಮಟ್ಟಿ ಆವಯ್ ಆನಿ ಬಾರಾ ಜಣಾಂ  
ಭುರ್ಗಿಂ = ಘಡಿಯಾಳ್ (ಟಾಯ್‌ಪಿಸ್)
544. ಹಾಡ್ ನಾತ್‌ಲ್ಲೊ ರೆಡೊ, ತಣ್ ನಾತ್‌ಲ್ಲಾ ಗಾದ್ಯಾಂತ್ ಚರ್ತಾ = ದೋಣ್
545. ರಂಗ್ ರಂಗಾಳ್ ಆಸ್ಲ್ಯಾರೀ ಸುಖ್ ಮ್ಹಾಕಾ ನಾ, ಜಿಬೊ ದೋನ್ ಆಸ್ಲ್ಯಾರೀ ಲಡಾಯ್  
ಹಾಂವ್ ಕರಿನಾ, ಪೊಟಾಂತ್ ವೀಕ್ ಆಸ್ಲ್ಯಾರೀ ಕೊಣಾಯ್ಕಿ ಹಾಂವ್ ಮಾರಿನಾ,  
ಸಕ್ಡಾಂಕ್ ಹಾಂವ್ ಜಾಯ್ = ಪೆನ್ನಾ
546. ವೊತಾಕ್ ಫುಲ್ತಾ, ಸಾವೈಕ್ ಬಾವ್ತಾ = ಸತ್ರಿ
547. ದೋನ್ ರೊಜಾಂ ಆಸಾತ್, ಎಕ್ಲೊ ಚಾಲಕ್ (ಡ್ರೈವರ್) ಆಸಾ, ತರೀ ದೋಗ್ ಜಣ್  
ತಾಕಾ ವೊಡಿತ್ತ್ ವ್ಹರ್ತಾತ್ = ಬೊಯ್ಲಾಂಚಿ ಗಾಡಿ
548. ಲಾಂಬ್ ಲಾಂಬ್ ನಿರಂತರಿ ವಾಲ್, ಫಾಂಟೆ ಆಸಾತ್ ಪಾನಾಂ ನಾಂತ್, ಮಾತಿಯೆಂತ್  
ನಿಡ್ಲ್ಯಾ ಫಳಾಂ ನಾಂತ್ ಕಾಂದೆ ನಾಂತ್ = ಎಲೆಕ್ಟ್ರಿಕ್ ವಾಯರಾಂ
549. ಅಂತ್ರಳಾರ್ ಉಬ್ತಾ ಸುಕ್ಲೆಂ ನ್ಹಯ್, ಭುಮಿರ್ ಬಸ್ತಾ ಮನಿಸ್ ನ್ಹಯ್,  
ಶೆಂಬೊರಾಂಕ್ ಘೆವ್ನ್ ಧಾಂವ್ತಾ ರಯ್ಲ್ ನ್ಹಯ್, ತರ್ ಕೋಣ್ ? = ವಿಮಾನ್
550. ಆಂಬ್ಯಾಚೆಂ ತೊರ್ ಜಶೆಂ ಕೊಚಾಯ್ತಾ, ಗಾಂವ್ ಸಗ್ಳೊ ಶಿಂಪ್ಡಾಯ್ತಾ, ಸರ್ವಾಂಚ್ಯಾ  
ಜಿಬಾಂಕ್ ರೂಚ್ ದಿತಾ, ಕಾನಾಂಕ್ ಚಿನೆಲಾಂ ಬಾಂದ್ತಾ, ಇಡ್ಯಾಂತ್ ಶಿರ್ಕಾಲ್ಲೊ  
ಲಜೆನ್ ಮೊರ್ತಾ = ಖಬ್ರಾಳೊ (ಖಬ್ರೊ ಕರ್ತಾಲೊ)
551. ಆಪ್ಲೆಂ ಸರ್ವ್ ಕುಂಡ್ಲ್ಯಾಂತ್ ಭರ್ನ್ ಧಾಂಪುನ್ ದವರ್ತಾ, ಪೆಲ್ಯಾಚೆಂ ಬಾವಾಡೆಂ ಉಗ್ತೆಂ



ದವರ್ನ್ ಗಾಂವಾರ್ ಖಾವಯಿತ್ತ್ ವೆತಾ, ಕಿತೆಂ ತೆಂ? = ಆಲ್ಹಾ ಪೆಲ್ಯಾಂಚ್ಯೊ ಖಬ್ರೊ

552. ಕಾಸಾಚ್ಯಾ ಘೊಡ್ಯಾಕ್ ಶಿಮ್ವೆಚೊ ಲಗಾಮ್ = ಸುವಿ ಆನಿ ಸುತ್

553. ಮೆಲ್ಲ್ಯಾ ರುಕಾಕ್ ರಗಡ್ತಾನಾ ರಂಗ್ ರಂಗಾಳ್ ಗಾಯಾನ್ ಯೆತಾ, ಮತಿಕ್ ಸಮಾದಾನ್ ದಿತಾ, ಉಲ್ಲಾಸ್ ದಿತಾ = ಪಿಯಾನೊ ವಾ ಮೃದಂಗ್

554. ಏಕ್ ದೊಳೊ ಕಾವ್ಲೊ ನ್ಹಯ್, ಬಿಳಾಂ ಪೊಕೊರ್ನ್ ರಿಗ್ತಾ ಸರೊಪ್ ನ್ಹಯ್, ಲ್ಹಾನ್ ಜಾತಾ, ವ್ಹಡ್ ಜಾತಾ, ಸಗ್ಳೊ ದಿಸ್ತಾ, ಆರೊ ದಿಸ್ತಾ, ಚಂದ್ರ್ ನ್ಹಯ್, ದರೊ ನ್ಹಯ್, ತರ್ ಕೋಣ್ ಸಾಂಗ್ ಪಳವ್ಯಾಂ = ಶಿಂವ್ಣೆ ಮಿಶಿನಾಚಿ ಸುವಿ

555. ದೋಗ್ ಜಣ್ ಉಡ್ತಾತ್ ಉಡ್ತಾತ್ ವೊಡ್ತಾತ್, ಎಕ್ಲೊಚ್ ಭರ್ತಾ ವೊತ್ತಾ, ದೋಗ್ ಜಣ್ ಪೊಂಡಾಕ್ ಪಡ್ತಾತ್, ಎಕ್ಲೊ ಮಾತ್ರ್ ವಯ್ರಚ್ ಉರ್ತಾ, ಹೆಣೆ ಶೆತಾಚಿ ಭುಕ್ ಥಾಂಬ್ತಾ = ಲಾಟಿಚೆಂ ಉದಕ್ ಉಸ್ಪೊಂಚೆಂ

556. ಲಾನ್ಯಾ ಚೆರ್ಕ್ಯಾಚಿ ಲಾಂಬ್ ಲಾಂಬ್ ಕಾಶ್ಟಿ ಮಾಂಯ್ ವೊಡ್ತಾ, ಬಾಬ್ ವೊಡ್ತಾ, ಬಾಯ್ ವೊಡ್ತಾ, ದಾಟ್ಲು ವೊಡ್ತಾ = ಸುವಿ ಆನಿ ಸುತ್

557. ಲ್ಹಾನ್ಯಾ ಪೊರಾಚಿ ಎದ್ನೀ ಲಾಂಬ್ ಕಾಶ್ಟಿ, ದೊಗಾಂಕ್ ಸಾಂಗಾತಾ ಬಾಂದುಂಕ್ ಭಾರೀ ಘಟ್ತ್ = ಸುವಿ ಆನಿ ಸುತ್

558. ಚಾರ್ ಪಾಂಯ್ ಆಸಾತ್ ಮೊನ್ನಾತ್ ನ್ಹಯ್, ವ್ಹಡ್ಲೆಂ ಪೊಟ್ ಆಸಾ ಮನಿಸ್ ನ್ಹಯ್, ಪೊಟಾಂತ್ ಮನ್ಯಾಕ್ ಭರ್ತಾ ರಾಕ್ಲೊಸ್ ನ್ಹಯ್, ಚಾಲಕ್ ಆಸಾ ವಿಮಾನ್ ನ್ಹಯ್, ತರ್ ಕೋಣ್? = ಬಸ್

559. ಶಿಮ್ವಿ ಆಸಾ ಹನುಮಂತ್ ನ್ಹಯ್, ಆಕಾಸಾರ್ ಉಬ್ತಾ ಘೊಣ್ ನ್ಹಯ್, ದಾಟ್ಲು ದೊರಿ ಧರ್ನ್ ಚರಯ್ತಾ ರೆಡೊ ನ್ಹಯ್, ಮೊಸ್ ನ್ಹಯ್, ತರ್ ಕೋಣ್? = ಸೊಂರೊ (ಗಾಳಿಪಟಾ)

560. ಜಾಣ್ವೆಂ ಆಸಾ ಬ್ರಾಹ್ಮಣ್ ನ್ಹಯ್, ಬಾಂಯ್ಕ್ ದೆಂವ್ತಾ ನ್ಹಾಂವ್ಕ್ ನ್ಹಯ್, ರೆವೊಡ್ ಫಾಲ್ತಾ ದಿವೊಡ್ ನ್ಹಯ್, ತರ್ ಹಾಂವ್ ಕೋಣ್? = ರಾಜು (ಲಾಟ್ಯಾಚಿ ದೊರಿ)

561. ಬೊಲ್ಲಾ ಗಾದೊ ಕೊಸಿತ್ತ್ ವೆತಾ, ಪಾಟ್ಲ್ಯಾನ್ ಕಾಲಾ ಆಪ್ಲಿಂ ಪಾವ್ಲಾಂ ರೊಂಬಯಿತ್ತ್ ವೆತಾ = ಸುವಿ ಆನಿ ಸುತ್

562. ಜಿವಾನ್ ಅಸ್ಕತ್ ನಾರಿ, ಅಂತ್ ತಿಚೆಂ ವೊಡುನ್ ವೊಡುನ್ ವ್ಹರಿ = ಸುವಿ ಆನಿ ಸುತ್



563. ಥಿಂಪಿ ಲಾಗವ್ನ್ ಲಾಗವ್ನ್ ಭಿತರ್ ರಿಗಯ್ಲೆಂ, ಚಿವ್ಕಾವ್ನ್ ಚಿವ್ಕಾವ್ನ್ ಭಿತರ್ ಘಾಲೆಂ = ಸುವಿಯೆಕ್ ಸುತ್ ಘಾಲ್ಚೆಂ
564. ಮಳ್ಬಾರ್ ಉಬ್ತಾ ಸುಕ್ಲೆಂ ನ್ಹಯ್, ಭುಮಿಚೆರ್ ಧಾಂವ್ತಾ ಮನಿಸ್ ನ್ಹಯ್, ಪೊಟ್‌ಭರ್ ಜಿವ್ಯಾಂಕ್ ಭರ್ತಾ ಧಾಂವ್ತಾ ರಯ್ಲ್ ನ್ಹಯ್, ತರ್ ಕೋಣ್? = ವಿಮಾನ್
565. ಆಪುಣ್ ಪಳೆಂವ್ಕ್ ಸಕನಾ ತರೀ ಸಕ್ಡಾಂಕ್ ವಾಟ್ ದಾಕಯ್ತಾ = ಹಾತ್‌ಖಾಂಬೊ
566. ತೆ ಆವಯ್ಕ್ ಪಾಂಚ್ ಜಣ್ ಪೂತ್, ಎಕ್ಲೊ ಮಾತ್ ತೊಪಿ ಘಾಲ್ತಾ, ಕೋಣ್ ತೊ ? = ಶಿಂವ್ಕಾರ್ ದರ್ಜಿ ಆನಿ ತಾಚ್ಯಾ ಹಾತಾಚೆಂ ದಿದಿಲ್ ಘಾಲ್ಚೆಂ ಬೋಟ್
567. ತೊಂಡ್ ನಾತ್‌ಲ್ಲಿ ಜಿವ್ಡಾಳ್ ಜೀವ್ ನಾಸ್ತಾನಾ ಪಡೊನ್ ಆಸ್ತಾ, ಪರ್ತ್ಯಾಂ ಪರ್ತ್ಯಾಂ ಆಪವ್ನ್ ಆಪವ್ನ್ ಉಲಯ್ತಾ = ಟೆಲಿಫೋನ್
568. ಮ್ಹಜೆ ವ್ಹಡ್ಲಿಮಾಂಯ್ಕ್ ಏಕ್‌ಚ್ ದೊಳೊ, ಹಾತ್ ನಾಂತ್, ಪಾಂಯ್ ನಾಂತ್, ಭಾಜಿನಾ ತಿ ಪೊಳೊ = ಶಿಂವ್ಚಿ ಸುವಿ
569. ತೊಚ್ ತಾಕಾ ಸಮಾ ಮಾರ್ನ್ ಧಾಂವ್ಡಾಯ್ತಾ ಆನಿ ತಾಚ್ಯಾ ಪಾಟ್ಲ್ಯಾನ್‌ಚ್ ಧಾಂವ್ತಾ = ಕ್ರಿಕೆಟ್ ಖೆಳ್ಳಾಡಿ ಆನಿ ಬೋಲ್
570. ಮಾಂಯ್ಕ್ ಏಕ್ ಫುಲ್ ಹಾಡ್ಲಾಂ, ಬಾವ್ತಾ ಫುಲ್ತಾ ಬಾವ್ತಾ ಫುಲ್ತಾ, ಉದ್ಯಾಂತ್ ಘಾಲ್ಯಾರ್ ಕುಸನಾ, ಭಾವೊನ್‌ಚ್ ಉರನಾ = ಸತ್ರಿ
571. ದೊಳ್ಯಾಂನಿ ತಾಚ್ಯಾ ಕವಿತಾ ಉಸ್ಪತಾತ್, ಗಿತಾಂನಿ ತೊ ಗಾಯ್ತಾ, ದೊಳೆ ಆಸೊನೀ ಕುರ್ಚೊ, ಗೊವ್ಳ್ಯಾಂಕ್ ಮೊಗಾಚೊ, ಸಂಗೀತ್‌ಗಾರಾಂಚ್ಯಾ ಹಾತಾಂತೀ ಖೆಳ್ತಾ = ಪಿರ್ನುಕ್
572. ದೊಳ್ಯಾಂಕ್ ದಿಸನಾತ್‌ಲ್ಲ್ಯಾ ಗಾಂವ್ಚೊ ಖಬ್ರೊ ಸಾಂಗ್ತಾ. ಘರ್ಚ್ಯಾ ಸಕ್ಡಾಂಕ್ ಆಯ್ಕೊಂಕ್ ಖುಶಿ ಜಾತಾ. ಆಬ್ ವ್ಹಡ್ಲಿಮಾಂಯ್ ಭುರ್ಗಿಂ ಬಾಳಾಂ ಬಸ್ತಾತ್ ತಿಚೆ ಸಾಮ್ಕಾರ್. ತಿಚೆಂ ಮುಳಾಂ ಆಕಾಸಾ ದಿಶಿಂ ರೊಂಬ್ಲ್ಯಾಂತ್. ಆಪುಣ್ ಗ್ರೆಸ್ತಾಂಗೆಲಿ ರಾಣಿ ಮ್ಹಣ್ತಾ ಆನಿ ಊಂಚ್ ಜಾಗ್ಯಾರ್ ಬಸ್ತಾ = ಟಿ. ವಿ. (ಟೆಲಿವಿಶನ್)
573. ತಿಚೆಂ ನಾಕ್ ದಾಂಬ್ಲ್ಯಾರ್ ತಿ ಬೊಬಾಟ್ತಾ, ಗಾಯ್ತಾ, ಕಾಲ್ಕಿತಾ, ಸಕ್ಡಾಂಕ್ ಲಾಗಿಂ ಆಪಯ್ತಾ. ಮ್ಹಜೆ ಮುಕಾರ್ ಯೇನಾತ್‌ಲ್ಲಿಂ, ಮ್ಹಾಕಾ ಪಳೆನಾತ್‌ಲ್ಲಿಂ, ಮ್ಹಾಕಾ ಒಳ್ಳನಾತ್‌ಲ್ಲಿಂ ಕೊಣೇ ನಾಂತ್ ಮ್ಹಣ್ತಾ ತಿ = ಟಿ. ವಿ. (ಟೆಲಿವಿಶನ್)
574. ಥೊಡೆ ಪೊಟಾಕ್ ಮಾರ್ಲ್ಯಾರ್ ರಡ್ತಾತ್, ಥೊಡ್ಯಾಂಕ್ ಪಾಟಿಚೆರ್ ದೊನೀ



ಹಾತಾನಿ ಧಾಡಾಯ್ಸಾರ್ ರಡ್ತಾತ್. ರಡ್ತಾಚೊ ಆವಾಜ್ ಇತ್ಲೊ ಮದುರ್ ಆಸಾ ತುಕಾ ಹಾಸಯ್ತಾ, ರಡಯ್ತಾ, ನಾಚಯ್ತಾ = ಗುಮ್ಬಾಂ ವಾ ಧೊಲ್

575. ಸದಾಂಯ್ ಧಾಂವೊನ್ ಧಾಂವೊನ್ ಯೆತಾ, ಖಬ್ರೊ ಹಾಡ್ತಾ, ಭಡ್ಲೊ ನ್ಹಯ್, ವಾಚ್ಪಾಚಿಂ ಪಾನಾಂ ಪಾನಾಂ ಭರುನ್ ಹಾಡ್ತಾ, ಗಾಂವಾರ್ ವಾಂಟಾ, ಸಾಂಗಾ ಪಳೆಯಾಂ ತೊ ಕೋಣ್? = ಪೋಸ್ಪ್ಯಾಮ್ಯಾನ್
576. ಏಕ್ ದೊಳೊ ಕಾವೊ ನ್ಹಯ್, ಬಿಳಾಂತ್ ಇಡ್ಯಾಂತ್ ರಿಗ್ತಾ ಸರೊಪ್ ನ್ಹಯ್, ಕ್ರೀಣ್ ಜಾತಾ ವ್ಹಡ್ ಜಾತಾ, ರಿಗ್ತಾ ಭಾಯ್ರ್ ಯೆತಾ ಉದಕ್ ನ್ಹಯ್, ವ್ಹಾಳೊ ನ್ಹಯ್, ತರ್ ಕೋಣ್? = ಶಿಂವ್ಣೆ ಮಿಶಿನಾಚಿ ಸುವಿ
577. ವಾರೆಂ ನಾ ವಾದಾಳ್ ನಾ ತರೀ ಹಾಲ್ತಾ, ಥಂಡಾಯ್ ನಾ ಹಿಂವ್ ನಾ ಬರಘ್ ಪಡಾನಾ, ತರೀ ತೊ ಕಾಂಪ್ತಾ ಕಿತ್ಯಾಕ್? = ಭಿರಾಂತೆನ್
578. ಥೊಡೆಪಾವ್ಚಿಂ ರೆಸಾಚ್ಯಾ ಘೊಡ್ಯಾಬರಿ ಧಾಂವೊನ್ ಧಾಂವೊನ್ ಯೆತಾ, ತೆಣೆ ರಿಗ್ತಾ ಹೆಣೆ ರಿಗ್ತಾ, ಮನ್ ಹಾಲಯ್ತಾ, ಕೂಡ್ ಥರ್ತರಾಯ್ತಾ, ಕಾಳಿಜ್ ಚಿರುಟಾಯ್ತಾ, ಮಾಂಡ್ಲೊ ಪಾಡ್ ಕರ್ತಾ = ಭೈಂ ಭಿರಾಂತ್
579. ಲಗಾಮ್ ನಾತ್‌ಲ್ಲೊ ಘೊಡೊ ಆಡ್ ನಿದ್ತಾ = ಆಡಾಂಬೊ (ಆಕಾಡ್ಯಾಕ್ ಆಡ್ ದವರ್ಚೊ ಖಾಂಬೊ)
580. ತುಜ್ಯಾ ತಾಳಾಂಕ್ ತೆಕಿದ್ ಮೇಳ್ ಫಾಲ್ಡ್ ತೆಂ ಘುಂವ್ತಾ, ತೆಂ ಥಕ್ಲ್ಯಾರಿ ರಾವಾನಾ ದುರ್ಸಾನಾ, ತುಜೆ ಪರ್ವಣ್‌ವೀಣ್ ಘುಂವ್ಚೆಂ ರಾವಾನಾ = ಪಾಂಕೊ (ಫ್ಯಾನ್)
581. ತೆಂ ನ್ಹೆಸನಾ, ಸುಂರ್ಗಾರ್ ಕರಿನಾ, ತುವೆಂ ತಾಕಾ ಸುಂರ್ಗಾರಾಯ್ಸಾರ್ ನಾಕಾ ಮ್ಹಣಾನಾ. ತಾಚೆವೀಣ್ ತುಕಾ ಜಿಯೆಂವ್ಕ್‌ಚ್ ಜಾಯ್ನಾ = ಪಾಂಕೊ (ಫ್ಯಾನ್)
582. ಆಮ್ಗೆರ್ ಏಕ್ ಡಬ್ಬೊ. ತೊ ಮ್ಹಳ್ಯಾರ್ ಸಕ್ಡಾಂಕಿ ಖುಶಿ. ತಾಚೆ ಮುಕಾರ್ ಬಸ್ಲ್ಯಾರ್ ಉಟೊಂಕ್‌ಚ್ ಮನ್ ಯೇನಾ. ತೊ ಪರ್ಣೊ ಜಾಲ್ಯಾರಿ ಉಡಂವ್ಕ್ ನಾಕಾ ಆಮ್ಕಾಂ ಸಕ್ಡಾಂಕಿ ತೊ ಮೊಗಾಚೊ = ಟಿ. ವಿ. (ಟೆಲಿವಿಶನ್)
583. ಆಕಾಸಾರ್ ಉಬ್ತಾ ಸುಕ್ಲೆಂ ನ್ಹಯ್, ಪಾಕಾಟೆ ಆಸಾತ್ ಕಾವೊ ನ್ಹಯ್, ತೀನ್ ಪಾಂಯಾಂನಿ ರಾವ್ತಾ ಘೊಡೊ ನ್ಹಯ್, ತರ್ ಕೋಣ್? = ವಿಮಾನ್
584. ಚಾರ್ ಕುಶಿನಿ ಚಾರ್ ಫಾಂಟೆ ಆಸಾತ್, ಖೊಲೆಯ್ ನಾಂತ್ ಫಳಾಂಯ್ ನಾಂತ್, ಖಿಂಚೆ ಜಾತಿಚೊ ರೂಕ್ ತೊ? = ಹಾತ್‌ಖಾಂಬೊ
585. ಆಕಾಸಾರ್ ಉಬ್ತಾ, ಪಾಕಾಟೆ ನಾಂತ್. ಶಿಮ್ಪಿ ಆಸಾ ಪಾಕಾಂ ನಾಂತ್. ಕಾನ್ ಆಸಾತ್ ದೊಳೆ ನಾಂತ್ = ಸೊಂರೊ (ಗಾಳಿಪಟ)

586. ತೇಲ್ ವೊತುಂಕ್ ನಾ, ವಾತ್ ಪೆಟಂವ್ಕ್ ನಾ, ಘರಾಂತ್ ಸಗ್ಳಾ ಉಜ್ವಾಡ್ ದಿತಾ = ಕರೆಂಟಾಚೆರ್ ಜಳ್ಳೆ ದಿವೆ
587. ಸಕ್ಡಾಂಕ್ ಸೊಬಿತ್ ಸೊಬಿತ್ ಕರ್ನ್ ನೆಸಯ್ತಾ, ಆಪುಣ್ ಮಾತ್ರ್ ವಿಣೆಚ್ ರಾವ್ತಾ = ಸುವಿ
588. ಅಂಕು ಡೊಂಕು ಪಿಕುಳ್ ರಡೊನ್ ರಡೊನ್ ನಿಸರ್ತಾ, ದುಡ್ಕು ದುಡ್ಕು ಪುರ್ಪುರಾತ್ತ್ ಬೊಬಾಟುನ್ ಉಸಾಳ್ತಾ, ವಾಟೆರ್ ಆಡ್ ಮೆಳ್ಳೊಯ್ ಜಾಲ್ಯಾರ್ ಚೆಂಚುನ್ ತುಕಾ ನಿಕಾಳ್ತಾ = ರಯ್ಲ್
589. ಉದ್ಯಾಂತ್ಲೊ ಉಪ್ಯೆಲಿ ಹಾಂವ್, ಮ್ಹಾಕಾ ತೆ ತಡಿ ವಯ್ಲೆಯ್ ಮೊಗಾಚೆ, ಹೆ ತಡಿ ವಯ್ಲೆಯ್ ಮೊಗಾಚೆ, ಸಕ್ಡಾಂಕಿ ಘೆತಾಂ ಮ್ಹಜ್ಯಾ ಉಸ್ಕಾರ್ = ಧೋಣ್ (ಹೊಡೆಂ)
590. ಉದ್ಯಾಂತ್ ತೊ ಜಲ್ಮತಾ, ಜೊಗಾಂತ್ ಉಡ್ತಾನಾ ತಂತ್ಯಾಂನಿ ಧಾಂವ್ತಾ, ಉದ್ಯಾಬರಿ ರಬಸಾನ್, ರಾತ್ ಮ್ಹಣ್ ನಾ, ದೀಸ್ ಮ್ಹಣ್ ನಾ. ಉಜ್ವಾಡ್ ತುಕಾ ದಿತಾ ಜಾಲ್ಯಾರಿ ಆಪ್ಣುಂಕ್ ತುಜ್ಯಾನ್ ಜಾಯ್ನಾ, ಲಾಗಿಂ ಗೆಲ್ಯಾರಿ ಉಚಾಂಬಳ್ ತೊ = ಕರೆಂಟ್ (ವೀಚ್ ಸಕತ್)
591. ವಿಮಾನ್ ಭಾರಿ ವೆಗಾನ್ ಧಾಂವ್ತಾ, ತಿತ್ಲ್ಯಾಚ್ ವೆಗಾನ್ ತುಕಾಯ್ ಧಾಂವೊಂಕ್ ಜಾತಾ, ಕಶೆಂ? = ವಿಮಾನಾರ್ ಬಸ್ಕಾರ್
592. ರೆಡೆ ನಾಕಾತ್, ಬೋಯ್ಲ್ ನಾಕಾತ್, ಬುತಾಂವ್ ದಾಂಬ್ಲ್ಯಾರ್ ಘುಂವ್ತಾ ಘಾಣೊ, ರೋಸ್ ದೀನಾ, ತೇಲ್ ದೀನಾ, ನಾಂವ್ ಸಾಂಗ್ತಲೊ ಆಸಾ ಶಾಣೊ = ಪಾಂಕೊ, (ಫ್ಯಾನ್)
593. ಆತಾಂಚ್ಯಾ ಕಾಳಾರ್ ಸಕ್ಡಾಂಲಾಗಿಂ ಎಕೆಕ್ ಬಾಳ್. ತೆಂ ರಡ್ತಾನಾ ತವಳ್ ತವಳ್ ಉಕಲ್ಲ್ಯಾ ಶಿವಾಯ್ ಧಾಂಬಯ್ನಾ ದೂಕ್. ತೆಂ ಜಾವ್ನ್ ಉಟನಾ, ಚಲೊಂಕಿ ಶಿಕನಾ. ನಿದಲ್ಲ್ಯಾ ಥಂಯ್ ತಾಚೆಂ ರಡ್ಲೆಂ. ತಾಕಾ ಉಕಲ್ನ್ ಉಲಯ್ಲ್ಯಾರ್ ಸಕಯ್ಲ್ ದೆಂವೊಂಕ್ಚ್ ಆಯ್ಕಾನಾ = ಮೊಬಾಯ್ಲ್
594. ಆಮ್ಗೆರ್ ಆಸಾ ಸೊಬಿತ್ ಚಲಿ. ತಿ ಜಾವ್ನ್ ಉಟನಾ, ನಿದಲ್ಲ್ಯಾ ಥಂಯ್ಚ್ ತಿಚೆಂ ರಡ್ಲೆಂ. ಮ್ಹಜೆ ಸಾಂಗಾತಾ ಖೆಲೊಂಕ್ ಯೆಯಾ ಆಪಯ್ತಾ ಕಿಂಕ್ರಾಟೊನ್. ಉಕಲ್ನ್ ಹಾತಾಂತ್ ಧರ್ಚಿ ಸಗ್ಳೊ ದೀಸ್ ಹಾಸೊನ್ ಉಲವ್ನ್ ಆಸ್ತೆಲಿ ತುಜೆ ಸಾಂಗಾತಾ = ಟೆಲಿಫೊನ್
595. ಪಾಂಯ್ ಆಸಾ ತರೀ ಹಾಂವ್ ಚಲೊಂಕ್ ಸಕನಾ. ಹಾತ್ ಮ್ಹಾಕಾ ಆಟ್. ಘರಾ



ಭಾಯ್ರ್ ವೆತಾನಾ ಹಾಂವ್‌ಚ್ ಆಸ್ತೊ ತಶೆಂ ವೆಂಗುನ್ ವ್ಹರ್ತಾತ್. ಘರಾ  
ಯೆತಚ್ ಕೊನ್ಯಾಂತ್ ದವರ್ತಾತ್ = ಸತ್ರಿ

596. ಉಪ್ಯೆವ್ನ್ ಉಪ್ಯೆವ್ನ್ ವೆತಾ, ಪೊಟ್ ಭಿಜಯ್ನಾಸ್ತಾನಾ ಸರ್ದಾರ್ ನ್ಹಾತಾ =  
ದೋಣ್

597. ಕುಡಾಂ ಪಾಟ್ಲಾನ್ ಕುಡಾಂ, ಎಕಾಚ್ಯಾ ಪಾಟ್ಲಾನ್ ಮುಕ್ಲಾನ್ ಕುಡಾಂ,  
ಭರ್ಲ್ಯಾಂತ್ ತಾಂತುನ್ ಜಣಾಂ, ಥೊಡಿಂ ನಿದ್ಲ್ಯಾಂತ್, ಥೊಡಿಂ ಬಸ್ಲಾಂತ್,  
ಥೊಡಿಂ ಖಾತಾತ್, ಪಿಯೆತಾತ್ ತರೀ, ಕುಡಾಂ ಕಿತ್ಯಾಕ್ ಧಾಂಪ್ತಾತ್? = ರಯ್ಲ್  
ಗಾಡಿಯೆಚೆ ಡಬ್ಬೆ

598. ಪಿಡೆಸ್ತಾಕಿ ನಿದಾಯ್ತಾತ್, ಪ್ರಾಯೆಸ್ತಾಕಿ ಬಸಯ್ತಾತ್, ಸುಂರ್ಗಾರಾಯಿಲ್ಲೆ ಹೊಕ್ಲೆಕಿ  
ಬಸವ್ನ್ ವ್ಹಾವವ್ನ್ ವ್ಹರ್ತಾತ್, ಕಿತೆಂ ತೆಂ? = ಮಂಚಿಲ್

599. ಮುಸ್ಕಾರ್ ಪಳೆನಾಸ್ತಾನಾ ಸುಖ್ ದೂಕ್ ಸಾಂಗ್ಚೆಂ ಕಶೆಂ? = ಫೊನಾರ್

600. ಎದ್ನೊಸೊ ಚಾರ್ ಇಂಚಾಂ ತೆದೊ ಚೆಡೊ, ಸಗ್ಳ್ಯಾ ಸಂಸಾರಾಂತ್ಲೊ ವಿಬ್ರೊ  
ಸಾಂಗ್ತಾ = ಮೊಬಾಯ್ಲ್

601. ಆದಿಂ ಆವ್ಚಿಂ ಮ್ಹಾಲ್ಗಡಿಂ ಆಪ್ಲ್ಯಾ ಪೆಲ್ಯಾಲಾಗಿಂ ಉಲಂವ್ಕ್ ತಾಂಚ್ಯಾ ಘರಾಂನಿ  
ವೆತಾಲಿಂ, ಆತಾಂ ತೊ ಎಕ್ಲೊಚ್ ಪಾವ್ತಾ ಘರಾಂತ್ ವಿಬ್ರೊ ಹಾಡುಂಕ್ ಆನಿ  
ವ್ಹರುಂಕ್ = ಟೆಲಿಫೊನ್

602. ಆಲ್ತಡಿಚ್ಯಾಕ್ ಸ ದೊಳೆ, ಪಲ್ತಡಿಚ್ಯಾಕ್ ತೀನ್ ದೊಳೆ, ಅಪ್ರಾದ್ಯಾಕ್ ಏಕ್‌ಚ್  
ದೊಳೊ = ಪಿರ್ಲುಕ್, ನಾರ್ಲ್ ಆನಿ ಸುವಿ

## VI ಧರ್ಮ ಆನಿ ಸಾಹಿತ್ಯ

603. ಪಯ್ಲಿ ಪಯ್ಲಿ ಪತ್ನತಿ ಧಗ್, ಮಾಗಿರ್ ಧರ್ಮೊ ಸೊರ್ಮುಣಾ ಉಜೊ, ಉಪ್ರಾಂತ್ ಜಳ್ಳೆ ಇಂಗೈ, ಸೊಸುನ್ ಸೊಸುನ್, ಲಾಸೊನ್ ಭಾಜೊನ್ ಖಿಯ್ ಪಾವ್ಲೊ ಗುಸ್ತಿನ್? = ಲಿಂಬ್, ಪುಲ್ಗತ್ ಆನಿ ಯೆಮೊಂಡ್
604. ತಾಂಗೆರ್ ಯೆತಾ, ಹಾಂಗೆರ್ ವೆತಾ, ಆಮ್ಗೆರ್ ಮಾತ್ರ್ ಯೇನಾ, ಕೋಣ್ ತೊ ? = 'ಂ' ಅಕ್ಕರ್ (ಅನುಸ್ವರ್)
605. ಪಾಂಯ್ ಹಾತ್ ನಾತ್‌ಲ್ಲೊ ಘೊಡೊ, ತಾಂಕಾಂಯ್ ರಿಗ್ತಾ ಆಮ್ಕಾಂಯ್ ಆಸ್ತಾ, ತುಮ್ಕಾಂಯ್ ಮದೆಂ ಮದೆಂ ಗುಸ್ತಾ = 'ಂ' ಅಕ್ಕರ್ (ಅನುಸ್ವರ್)
606. ಹಾತ್‌ಯೀ ನಾಂತ್, ಪಾಂಯ್‌ಯಿ ನಾಂತ್, ಖಿಂಚ್ಯಾ ಖಿಂಚ್ಯಾ ಗಾಂವಾಂಕ್ ದೆಶಾಂಕ್ ವೆತಾ, ಪಂಡಿತ್ ನ್ಹಯ್. ತಾಕಾ ತೊಂಡ್ ಯೇನಾ ಉಲಂವ್ಕ್ ಜಾಯ್ನಾ ತರೀ ತುಕಾ ತೊ ಸ್ಪಶ್ಟ್ ಕಳಯ್ತಾ, ಸಗ್ಳಿ ಖಬರ್ ಸಾಂಗ್ತಾ, ಸದಾಂ ತುಕಾ ಮೆಳ್ತಾ, ಹಾಸಯ್ತಾ, ಮಿಶಾಲ್ ಕರ್ತಾ, ರಡಯ್ತಾ, ಖಿಂತಿಶ್ಟ್ ಕರ್ತಾ, ತರ್ ಕೋಣ್ ತೊ? = ವಾರ್ತಾ ಪತ್ರ್
607. ತಿ ಕಣಾ ಕಣಾ ಆವಾಜಾನ್ ಕಣ್ಕಣ್ತಾ, ಉಲಯ್ತಾನಾ ತಾಂಬ್ಡ್ಯಾ ವೊಂಟಾಂನಿ ಹಾಸೊ ಖೆಳ್ತಾ, ಗೊದ್ದೆ ಭಾಶೆನ್ ಉಲಂವ್ಕ್ ಶಿಕ್ತಾ. ಮನ್ ಧಲಂವ್ಚೊ ನಾದ್ ತಿಕಾ ಆಸಾ. ಆತಾಂತಾಂ ಥೊಡೆ ತಿಕಾ ಖೊಟಾಯ್ತಾತ್, ನೆಗಾರ್ತಾತ್, ತರ್ ಕೋಣ್ ತಿ ಸುಂದರ್ ಮಾತಾ? = ಕೊಂಕಣಿ ಆಮ್ಚಿ ಮಾಂಯ್ ಭಾಸ್
608. ಕಾಂಟೊ ಆಸಾ ಝಡ್ ನ್ಹಯ್, ಜೀಬ್ ಆಸಾ ಮನಿಸ್ ನ್ಹಯ್, ಪಾಂಯ್ ನಾಂತ್ ಜಾಲ್ಯಾರೀ ಧಾಂವ್ತಾ = ಪೆನ್ಡ್
609. ತೆಂ ಸಕ್ಡಾಂಕೀ ಜಾಯ್. ಕಿತ್ಲೆಂ ಜಮವ್ನ್ ತುಪೆಂ ಉಬಾರ್ಲ್ಯಾರ್‌ಯೀ ಚೊರಾಂಕ್ ಚೊರುಂಕ್ ಜಾಯ್ನಾ, ಹೆರಾಂಕ್ ಲುಟುಂಕ್ ಜಾಯ್ನಾ. ತುಕಾ ಮನ್ ಆಸ್ಲ್ಯಾರ್ ತೆಂ ವಾಡತ್ತ್ ವೆತಾ, ಜಗಯಿಲ್ಲೆಂ ಹೆರಾಂಕ್ ದಿಸನಾ. ಸಾದನಾಂ ಕರ್ತೆಲ್ಯಾಂಚೆಂ ಸದಾಂ ಸಾಂಗಾತಿಣ್ ತೆಂ = ಶಿಕಪ್ (ವಿದ್ಯಾ)
610. ಆಪಿನ್ ಗೊಪಿನ್ ವಾಗ್ ಬಸ್ಲಾ ಕೊನ್ಯಾಂತ್, ಕಿತೆಂ ಆಸಾ ತುಜ್ಯಾ ಮನಾಂತ್, ಸಾಂಗ್ ಮ್ಹಜ್ಯಾ ಕಾನಾಂತ್ = ಕುಮ್ಸಾರ್ ಜಾಂವ್ಚೆಂ
611. ಪಾಕ್ಳೊ ಪಾಕ್ಳೊ ಉಸಯ್ತಾನಾ ಮತ್ ಸಂತೊಸ್ತಾ, ಮನ್ ಧಾದೊಸ್ತಾ, ಜಾಣ್ವೆಕ್ ಕರ್ತಾ = ಬೂಕ್
612. ದಿಲ್ಲ್ಯಾ ತಿತ್ಲೆಂ ಖಾತಾ ಭರ್ತಾ ಆಪ್ಲ್ಯಾ ಪೊಟಾಂತ್. ಲ್ಹಾನ್ ಲ್ಹಾನ್ ಭುರ್ಗ್ಯಾಂಚೆ



ಪಾಟಿರ್ ತಾಚಿ ಸವಾರಿ. ಸದಾಂಯ್ ಇಸ್ಕೊಲಾಕ್ ತೆಂ ವೆತಾ ತರೀ ಲಿಸಾಂವ್  
ಕಾಂಯ್ ನೆಣಾ = ಬುಕಾಂಚೆಂ ಪೊತೆಂ

613. ಮನಿಸ್ ಗುಂತ್ತಾ ಬಾಂದ್ತಾ ಪುಲಾಂ ನ್ಹಯ್, ಮನಿಸ್ ವೊಳ್ತಾ ಸರ್ (ರೈಲೆ) ಕರ್ತಾ  
ಮಣಿಯೊ ನ್ಹಯ್, ಮನಿಸ್ ಹೆ ಸರ್ ಘೆವ್ನ್ ಭೊಂವ್ತಾ ವಿಕುಂಕ್ ನ್ಹಯ್,  
ಧರ್ಮಾರ್ತ ತುಕಾ ದಿತಾ ಹಾಸೊನ್ ಹಾಸೊನ್ = ಪೆಲ್ಯಾಚ್ಯೊ ಖಬ್ರೊ
614. ಹಾತ್ ನಾಂತ್, ಪಾಂಯ್ ನಾಂತ್, ನಾಂವಾಯಿ ನಾ. ಘರ್ ಸೊಡ್ನ್ ಧಾಂವ್ತಾನಾ  
ಕೊಣಾಯ್‌ವರ್ದಿಂ ತಾಕಾ ಆಡಾಂವ್ಕ್ ಜಾಯ್ನಾ, ಪಾಟಿಂ ರಾವಂವ್ಕ್ ಜಾಯ್ನಾ = ಅತ್ಮೊ
615. ಸೊಬಿತ್ ಸುಂದರ್ ಚೋರ್ ಚೆಡೊ, ತಾಕಾ ಹಜಾರ್ ಬಾಯ್ಲೊ, ಹಾತಾಂತ್  
ಪಿರ್ಲುಕ್ ಘೆವ್ನ್ ರಾಯಾಳ್ ನ್ಹೆಸಣ್ ನ್ಹೆಸೊನ್ ಪಿಶ್ಯಾರ್ ಘಾಲ್ತಾ, ಮಾಗ್ಣ್ಯಾಚ್ಯಾ  
ಮನ್ಶಾಂಕ್ ದಾನ್ ಕರಿತ್ ವೆತಾ = ಕೃಶ್ಣಾ
616. ಸದಾಂ ಸಕಾಳಿಂ ಧಾಂವೊನ್ ಧಾಂವೊನ್ ಯೆತಾ, ಗಾಂವಾನ್ ಗಾಂವೊಚ್ಯೊ ಖಬ್ರೊ  
ಆರಾವ್ನ್ ಸಾಂಗ್ತಾ, ಪಾನಾಂ ಪಾನಾಂ ಖಬ್ರೊ ಭರುನ್ ಗಾಂವಾರ್ ವಾಂಟ್ತಾ =  
ದಿಸಾಳೆಂ ಪತ್ರ್
617. ಉಜ್ವ್ಯಾಕ್ ಹಾಂವ್ ಆಸ್ಲಾರ್ ಮೊಲಾಂ ಬಳಾದಿಕ್ ಜಾತಾತ್. ಧಾವ್ಯಾಕ್  
ಮ್ಹಾಕಾ ಬಸಯ್ಚಿ ಫಕತ್ ನಾಂವಾಕ್ ಹಾಂವ್. ನಾ ಮ್ಹಾಕಾ ಜಡಾಯ್, ತುಮಿ  
ಚಿಂತ್‌ಲ್ಲೆ ಬರಿ ಹಾಂವ್ ನಾ. ಕಿತ್ಲೆಂ ಮ್ಹಾಕಾ ಚಡಯ್ತಾತ್ ತಿತ್ಲೆಂ ಚಡ್ತಾ  
ವಜನ್ = '0' (ಸೊನ್ನೆ )
618. ಏಕ್ ಆವಯ್ ಬಾರಾ ಜಣಾಂಕ್ ಬಾಳಾಂತ್ ಜಾತಾ. ತಿನ್ಹಿಂ ಸಾಟ್ ಆನಿ ಪಾಂಚ್  
ಜಣಾಂ ನಾತ್ರಾಂ ತಿಕಾ = ವರಸ್, ಮಯ್ಚೆ ಆನಿ ದೀಸ್
619. ಎಕಾ ಕೊಂಬ್ರ್ಯಾಚೊ ರೂಕ್, ಎಕುಣ್ವಾಟ್ ಪಾನಾಂ, ನಾಂತ್ ಫಾಂಟೆ, ನಾಂತ್  
ಕಾಂಟೆ, ಎಕೆಕ್‌ಚ್ ಪಾನ್ ಆಪ್ತುನ್ ಪೊಶೆವ್ನ್ ಕೆಲ್ಯಾರ್ ಧ್ಯಾನ್, ದೇವ್ ದಿತಾ  
ದಾನ್, ಮನಿಸ್ ದಿತಾ ಮಾನ್ = ಕೊಂತ್
620. ಧವ್ಯಾ ವೊಳಿಂನಿ ಕಾಳಿಂ ಭಿಂ ವೊಂಪ್ಲೆಂ, ಲುಂವೊಂಕ್ ನಾಕಾ ಕೊಯ್ತಿ, ಪಾವ್ತಾ  
ಮನ್ಶಾಚಿ ಮತ್ ಆನಿ ದೃಶ್ಟಿ = ಪತ್ರ್ (ಕಾಗ್ದಾರ್ಲೆಂ ಬರಪ್)
621. ಬಾರೀಕ್ ಶಿರ್ಪುಟಿ, ಹಾತಾಂತ್ ಧರ್ಮಾರ್ ಧಾಂವ್ತಾ ವಾಗೊಣೆ ಬರಿ, ಬಳಾದಿಕ್  
ತಲ್ವಾರಿಬರಿ, ಬಾಳ್ಕಾಪ್ರಾಸ್ ಸಳಾದಿಕ್ = ಲಿಕ್ಣಿ (ಪೆನ್ನೊ)
622. ನೀತ್ ಕರ್ತಾ, ಮತ್ ಪುಲಯ್ತಾ, ಜಿವಿತ್ ಪುಮಾರ್ ಕರ್ತಾ, ಸ್ವಸ್ತ್ ಆಸ್ತಾ ಅಸ್ವಸ್ತ್  
ಕರ್ತಾ, ಅನೀತ್ ವೊಂಕ್ತಾ, ಗ್ಯಾನಿ ಕರ್ತಾ = ಲಿಕಿತಾಂ (ಬರಪ್)

## VII ಸುಂರ್ಗಾರ್ ಆನಿ ಸೊಬಾಯ್

623. ಎದೆಶ್ಯಾ ಚೆಡ್ಯಾಕ್ ತೆದೆಶಿ ಬಾಯ್ಲ್, ತರೀ ಪರ್ಜೆಳ್ಳಾ ರಾತ್ ದೀಸ್ = ನಾಕಾರ್ ನೊತಿಂ (ಮೂಗುತಿ)
624. ಲಾಂಬ್ ಲಾಂಬ್ಯಾ ರುಕಾರ್ ಕುರಾಡ್ ಶಿರ್ಕಾಲ್ಯಾ = ನಾಕಾರ್ ನೊತಿಂ
625. ಭೊಂವಾರಿಂ ತುಂ, ತುಜೆ ಭಿತರ್ ಹಾಂವ್ = ಮುದಿ ಆನಿ ಬೊಟ್
626. ತಳ್ಳಾತಾಂತ್ಲ್ಯಾ ರಾವೈರಾಕ್ ಶೆಂಬೊರ್ ದಾರಾಂ = ದಾಂತೊಣಿ
627. ಮ್ಹಾಕಾ ಆಸಾತ್ ದೋನ್ ಹಾತ್ ಹಾಂವ್ ಮನಿಸ್ ನ್ಹಯ್, ತುಮ್ಚೆ ಕಾನ್ ಧರ್ತಾಂ ತರೀ ಹಾಂವ್ ತುಮ್ಚೊ ದುಸ್ಮಾನ್ ನ್ಹಯ್, ನಾಕಾರ್ ಚಡ್ತಾಂ ಮೂಸ್ ನ್ಹಯ್, ತರ್ ಹಾಂವ್ ಕೋಣ್ ಸಾಂಗಾ ಪಳೆವ್ಯಾಂ = ವೊಕ್ಲೆ
628. ದೋಗ್ ಭಾಭಾವ್ ಜೊವೈ, ಹಾಂವ್ ಮುಕಾರ್, ತುಂ ಮುಕಾರ್, ವದ್ದಾಡುನ್ ಧಾಂವ್ತಾತ್, ತರ್ಯಿ ಕೋಣ್ ಎಕ್ಲೊ ಕೆದಿಂಕ್‌ಚ್ ಮುಕಾರ್ ಪಾವನಾಂತ್, ಏಕ್ ಎಕ್ಪುರೊ, ತೆ ಸದಾಂ ಸರ್ವಾದಾಂ ಆಸ್ತಾತ್ ಸಾಂಗಾತಾ = ವ್ಹಾಣೊ
629. ದಿಸಾಕ್ ಗಾಂವ್ ಸಗ್ಳೊ ಭೊಂವ್ತಾತ್, ಸಾಂಗಾತ್ ತಿಂ ಸೊಡಿನಾಂತ್, ರಾತಿಂ ಯೇವ್ನ್ ಸಾಂಗಾತಾಚ್ ನಿದ್ತಾತ್, ಎಕ್ಲಿ ನಾತ್ಲ್ಯಾರ್ ಆನ್‌ಎಕ್ಲೆಕ್, ಭೊಂವೊಂಕೀ ನಾ, ಘುಂವೊಂಕೀ ನಾ, ಮಾನ್ ನಾ, ಮರ್ಯಾದ್ ನಾ = ವ್ಹಾಣೊ
630. ಝಿಗ್ ಝಿಗ್ತಾ, ಝುಗ್ ಝುಗ್ತಾ, ಆಡ್ ಫಾಂಟ್ಯಾರ್ ಬಸ್ಲಾಂ ಉಬೆಂ ಸುಕ್ಲೆಂ, ಪಾಕಾಟೆ ಹಾಲಯ್ನಾ, ಬೊಂಚೆನ್ ಖಾಯ್ನಾ = ನಾಕಾರ್ ನೊತಿಂ
631. ದೋನ್ ಪಾಂಯ್ ಆಸಾತ್ ತಾಕಾ, ತರೀ ಮನಿಸ್ ನಾಸ್ತಾನಾ ಚಲಾನಾ. ತೊ ಸಾಂಗಾತಾ ಆಸ್ಲ್ಯಾ ಶಿವಾಯ್ ಮನಿಸ್ ಖಿಂಯ್ಸರೀ ವಚಾನಾ = ಇಜಾರ್ (ಚಡ್ಡಿ)
632. ಗಾಂವಾನ್ ಗಾಂವ್ ಭೊಂವ್ತಾತ್, ಹಾಂವ್ ಗೆಲ್ಲೆಕಡೆನ್ ಪುರಾ ಯೆತಾತ್, ಘರಾ ಯೇವ್ನ್ ಕೊನ್ಯಾಂತ್ ಬಸ್ತಾತ್ = ವ್ಹಾಣೊ
633. ಆಡ್ ಫಾಂಟ್ಯಾರ್ ಉಬೆಂ ಸುಕ್ಲೆಂ, ಹಾಲ್ತಾ ಶಿವಾಯ್ ಉಬನಾ = ನಾಕಾರ್ ನೊತಿಂ
634. ವ್ಹಡ್ಲ್ಯಾ ಘರಾಕ್ ವ್ಹಡ್ಲೆಂ ಬೀಗ್, ಧಾಕ್ಟ್ಯಾ ಘರಾಕ್ ಧಾಕ್ಟುಲೆಂ ಬೀಗ್ = ನೊತಿಂ ಆನಿ ಕಾನಾಚಿಂ ಕುಡ್ಯಾಂ
635. ಹಾಂವೆಂಚ್ ಲಾಯಿಲ್ಲೆಂ ಝುಡ್ ಮ್ಹಾಕಾಚ್ ದಿಸನಾ = ಕಪಾಲಾ ವಯ್ಲೊ ತಿಳೊ



636. ಕಾಳೊಕಾಚ್ಯಾ ಕುಡಾಚೆಂ ಭಾಂಗ್ರಾಳೆಂ ಬೀಗ್ ಝಗ್ಜಗ್ತಾ = ನಾಕಾರ್ ನೊತಿಂ
637. ಆಮ್ಚೆ ದೋಗ್ ಶಿಪಾಯ್ ಪಾರೊತ್ ಕರ್ತಾತ್, ತಾಂಗೆಲೊ ಹಾಂಗೆರ್ ವಚನಾ, ಹಾಂಗೆಲೊ ತಾಂಗೆರ್ ವಚನಾ = ವ್ಹಾಣೊ
638. ಸುಕಯ್ತಾತ್ ಭಿಜಯ್ತಾತ್, ಸುಕಯ್ತಾತ್ ಭಿಜಯ್ತಾತ್, ದಿಸಾಂದೀಸ್ ಮ್ಹಳ್ಳೆಬರಿ ಭಿಜವ್ನ್ ಭಿಜವ್ನ್ ಸುಕಯ್ತಾತ್, ಖಿಂಚಿ ವಸ್ತ್ ತಿ? = ಆಂಗ್ ಪುಸ್ತೊ ತುವಾಲೊ
639. ಹಾಂವ್ ತುಜೆಬರಿಚ್ ಆಸಾಂ. ಮ್ಹಜೆ ಶಿವಾಯ್ ತುಂ ಖಿಯ್ನುರೀ ವಚನಾಂಯ್. ಮ್ಹಾಕಾ ತುಂ ಅರೆಂ ಕರ್ತಾಯ್ ಸಗ್ಳೆಂ ಕರ್ತಾಯ್, ತರೀ ಹಾಂವ್ ನಾತ್ಲ್ಯಾ ಶಿವಾಯ್ ತುಂ ಕೊಣಾ ಮುಕಾರೀ ಪಡನಾಂಯ್. ತುಜ್ಯಾಚ್ ಜೊಕಾಚೆಂ ಹಾಂವ್ = ನ್ಹೆಸಣ್ (ಆಂಗ್ಲೆಂ)
640. ದೋನ್ ಹಾತ್ ಆಸಾತ್ ಪಾಂಯ್ ನಾಂತ್, ಗಳೊ ಆಸಾ ತಕ್ಲಿ ನಾ, ತೊ ನಾತ್ಲ್ಯಾರ್ ತುಕಾ ಮಾನ್ ನಾ = ಜಿಬ್ಜೊ (ಶರ್ವ್)
641. ಆಡ್ವ್ಯಾ ಘಾಂಟ್ಯಾರ್ ಉಬೆಂ ಸುಕ್ಲೆಂ, ಪರ್ಜಳ್ಕಾರೀ ಹಾಲನಾ, ಧಾಂವ್ಡಾಯ್ಲಾರೀ ಧಾಂವನಾ = ನಾಕಾರ್ ನೊತಿಂ
642. ಎಕಾ ಧನ್ಯಾಕ್ ದೊಗಿ ಬಾಯ್ಲೊ, ಖಿಯ್ ಜಾಯ್ ಥಂಯ್ ತ್ಯೊ ತಾಕಾ ವ್ಹಾವವ್ನ್ ವ್ಹರ್ತಾತ್, ಘರಾ ಭಿತರ್ ರಿಗೊಂಕ್ ಮಾತ್ ಕಬೂಲ್‌ನಾಂತ್. ತರೀ ತಾಂಕಾಂ ಮ್ಹಣ್ತಾತ್ ಪತಿವೃತ್ = ವ್ಹಾಣೊ
643. ನಿರ್ದೀವ್ ನಾರಿ, ಪತಿವೃತ್ ಭಾರೀ = ವ್ಹಾಣೊ
644. ಘಾಟಾರ್‌ಥಾವ್ನ್ ದೋಗ್ ಬೊಯ್ಲ್ ಹಾಡ್ಲ್ಯಾತ್, ತ್ಯಾ ಖಿಂಟಾಚೊ ಹ್ಯಾ ಖಿಂಟಾಕ್ ವಚನಾ, ಹ್ಯಾ ಖಿಂಟಾಚೊ ತ್ಯಾ ಖಿಂಟಾಕ್ ವಚನಾ, ತುಮ್ಕಾಂ ಮಾತ್ ತಾಂಚೆಂ ನಾಂವ್ ಸಾಂಗೊಂಕ್ ಜಾಯ್ನಾ = ವ್ಹಾಣೊ
645. ಮಾಂದ್ರೆರ್ ಬಸ್ತಚ್ ವಾದ್ ವಿವಾದ್ ಚಲ್ತಾ, ವ್ಹಳೊ ವ್ಹಳೊ ಪುಸು ಪುಸು ಹಾಯಿ ಹೂಯಿ ಕರ್ತಾ, ಘಾಲ್ತಚ್ ಸುಖ್ ಸಂತೊಸ್ ಜಾತಾ = ವೊಳಾರ್ಯಾನ್ ಸ್ತ್ರಿಯೆಚ್ಯಾ ಹಾತಾಂಕ್ ಮಾತಿಯೆಚೆಂ ಕಾಂಕ್ಣಾಂ ಘಾಲ್ಚಿಂ.
646. ಗಳೊ ಆಸಾ ಮಾತೆಂ ನಾ, ಹಾತ್ ಆಸಾತ್ ಪಾಂಯ್ ನಾಂತ್, ಹರೆಂ ಆಸಾ ಪಾಟ್ ಆಸಾ ಪೆಂಕಡ್ ನಾ = ಜಿಬ್ಜೊ (ಶರ್ವ್)
647. ತೆ ದೊಗೀ ಜೊವ್ಚೆ ಭಾಭಾವ್, ಎಕ್ಲೊ ಜರ್ತರ್ ನಾ ದುಸ್ರೊ ಕೊಣಾಕಿ ನಾಕಾ ಜಾತಾ = ವ್ಹಾಣೊ

648. ಹಾಲ್ತಾ ಧಲ್ತಾ ಕಾಂಪಿಣ್ ನ್ಹಯ್, ವಯ್ ಸಕಯ್ಲ ವೆತಾ ತ್ರಾಸ್ ನ್ಹಯ್.  
ಧಲ್ತಾ ತರೀ ವ್ಹಾಜಾನಾ, ಲಕ್ತಾ ತರೀ ಪಡನಾ = ಕಾನಾಂತ್ಲೊ ಆಲ್ಕೊ
649. ಹಾತ್ ಧರ್ತಾ, ದಾಂಬ್ತಾ, ಪೊಶೆತಾ, ಸಜಯ್ತಾ ಆನಿ ಪಯಿಲ್ಲಿ ಸೊಬಾಯ್ ದೆಕ್ತಾ  
ತರೀ ತೊ ಮ್ಹಜೊ ಘೊವ್ ನ್ಹಯ್, ತರ್ ಕೋಣ್ ಸಾಂಗ್ ಪಳೆವ್ಯಾಂ =  
ವೊಳಾರಿ (ಕಾಂಸಾರ್, ಕಾಂಕ್ಲಾಂ ವಿಕ್ಚಿ)
650. ದೋನ್ ಪಾಂಯ್ ಆಸಾತ್ ತಕ್ಲಿ ನಾ, ಪಾಂಯಾಂಕ್ ಬೊಟಾಂಯ್ ನಾಂತ್  
ಹಾತ್ಯಿ ನಾಂತ್ = ಇಚಾರ್ (ಚಡ್ಡಿ)
651. ಭಾಂಗಾರ್ ಶಿಂಗಾರ್ ದುಡು ನಾತ್ಲೆ ಪೆಟೆಕ್ ಭಾಂಗಾರಾಚೆಂ ಬೀಗ್  
ಘಾಲ್ತಾತ್ = ನಾಕಾರ್ ನೊತಿಂ
652. ದೋನ್ ದೊಳೆ ಆಸಾತ್ ಕಾನ್ ನಾಂತ್, ಪಾಂಯ್ ಆಸಾತ್ ಹಾತ್ ನಾಂತ್,  
ದೊಳ್ಯಾರ್ ದೊಳೊ ದವರ್ತಾ, ಕಾನಾಚೆರ್ ಪಾಂಯ್ ದವರ್ತಾ, ಗರ್ಜೆಕ್ ಮಾತ್,  
ಘುಡಾಂತ್ಲೊ ಭಾಯ್ ಯೆತಾ = ದೊಳ್ಯಾಂಚೆಂ ಪೊಕ್ಲೆ
653. ಶಿಕ್ಪಿಯ್ ಮ್ಹಾಕಾ ಗುಡ್ಡಾಯ್ತಾತ್, ಅಶಿಕ್ಪಿಯ್ ಗುಡ್ಡಾಯ್ತಾತ್. ರಸ್ತಾ ಲಾಂಬಾಯೆಕ್  
ಗುಡ್ಡಾಯ್ತೆ ವೆತಾತ್. ದೆವಾ ದರ್ಯನಾಕ್ ವೆತಾನಾ ಮಾತ್, ಮ್ಹಾಕಾ ಭಾಯ್,  
ಸೊಡ್ತಾತ್ = ವ್ಹಾಣೊ
654. ಮ್ಹಾತಾರೆ ಬಿಳಾಂತ್ ರಿಗೊನ್ ಬಸ್ತಾತ್, ತಾಂಚೆ ಮಾಂಡ್ಲೆ ಮಾತ್, ಭಾಯ್,  
ತಿಳ್ತಾತ್ = ಕುತಾಂವಾಚೆ ಬುತಾಂವ್



## VIII ಭುಂಯ್‌ಗೋಲ್

655. ದೊಳ್ಳಾಂಕ್ ಲಾಗಿಂ, ಪಾಂಯಾಂಕ್ ಪಯ್ಸ್ = ಮುಕ್ಲೊ ಗುಡೊ ವಾ ದಿಗಂತ್
656. ಹಿತ್ಲಾಂತ್ ಎಕ್ಲಿ ವ್ಹಡ್ಲಿಮಾಂಯ್, ತೊಂಡ್ ತಿಚೆಂ ಮೊಳ್ಳಾಕ್, ಮೂಳ್ ಗೆಲಾಂ ಪಾತಾಳಾಕ್, ತರೀ ಆಮ್ಚಿ ತಾನ್ ತಿ ಭಾಗಯ್ತಾ = ಉದ್ಕಾಚಿ ಬಾಂಯ್
657. ತಳ್ಳಾತಾ ತೆದೆ ಭಾಕ್ರೆಕ್ ಲೇಕ್ ನಾತ್‌ಲ್ಲೊ ಲೊಣ್ಣ್ಯಾ ಪೊಡಿ = ಚಂದ್ರ್ ಆನಿ ನೆಕೆತ್ರಾಂ
658. ಹಾತಾಂತ್ ಧರ್ಚೆಂ ನ್ಹಯ್, ತೊಂಡಾಂತ್ ಚಾಬ್ಜೆಂ ನ್ಹಯ್, ಸರ್ವಾಂಕ್ ಗರ್ಜೆಚೆಂ = ಉದಕ್
659. ದೊಳ್ಳಾಂಕ್ ತೆಂ ದಿಸಾನಾ, ಹಾತಾಂಕ್ ತೆಂ ಮೆಳನಾ, ತರ್ ತೆಂ ಖಿಯ್ಸರ್ ಆಸಾ? ಮ್ಹಾಕಾ ತೆಂ ಕಳನಾ = ವಾರೆಂ
660. ಗಾಂವ್ ಆಸಾ, ದೇಶ್ ಆಸಾ, ಲೋಕ್ ನಾ. ನ್ಹಂಯ್ ಆಸಾ, ದರ್ರೊ ಆಸಾ, ಉದಕ್ ನಾ. ರಸ್ತೆ ಆಸಾತ್, ಪೊಣಿ ಆಸಾತ್, ಮೊಟಾರಾಂ ನಾಂತ್. ತರ್ ಹಾಂವ್ ಕೋಣ್ ಸಾಂಗ್ ಪಳೆವ್ಯಾಂ = ಸಂಸಾರಾಚಿ ನಕ್ಯಾ (ಮ್ಯಾಪ್)
661. ಕಿತ್ಲೆಂಯ್ ತುಂ ಕಾತರ್, ಖಿಣಾಭಿತರ್ ಗೂಣ್ ಜಾತಾ = ಉದಕ್
662. ಎಕ್ಲಿಚ್ ತಿ ವೆತಾ ವೆತಾ, ವಚೊನ್‌ಚ್ ಆಸ್ತಾ, ಮುಕಾರ್ ಮುಕಾರ್ ವೆತಾ, ಕೆದಿಂಕ್‌ಚ್ ಪಾಟಿಂ ಪಳೆನಾ. ಕೋಣ್ ತಿ ಸಾಂಗಾ ಪಳೆವ್ಯಾಂ = ನ್ಹಂಯ್
663. ಉದ್ಕಾಂತ್ ಜಲ್ಮತಾ ಉದ್ಕಾಂತ್‌ಚ್ ವಾಡ್ತಾ, ಉದ್ಕಾಂತ್ ಪರ್ಜೆಲ್ತಾ ಉದ್ಕಾಂತ್‌ಚ್ ಮೊರ್ತಾ, ತಾಕಾ ಧರುಂಕ್ ಕೊಣಾಚ್ಯಾನೀ ಜಾಯ್ನಾ = ಉದ್ಕಾಂತ್ಲೊ ಬುಳ್ಬುಳ್ಳೊ
664. ಧರ್ತರ್ ಕಿರ್ಲನಾ, ತೊಟಾಂತ್ ವಾಡನಾ, ಭುಂಯ್ಸರ್ ಆಸಾ, ಅಂತ್ರಳಿಂ ಆಸಾ, ಘರಾ ಭಿತರ್ ಆಸಾ, ಭಾಯ್ರ್ ಆಸಾ. ಕೋಣ್ ತೆಂ? = ವಾರೆಂ
665. ಸರ್ ಸರ್ ಧಾಂವ್ತಾ ಸರೊಪ್ ನ್ಹಯ್, ಗುಡು ಗುಡು ಪೆಟಾ ಘಡ್ಗಡೊ ನ್ಹಯ್, ಹಾಂಡಿಯೆರ್ ಯೆವ್ನ್ ಬಸ್ತಾ ಭುರ್ಗೊ ನ್ಹಯ್, ತರ್ ಕೋಣ್? = ರಾಜು, ಲಾಟೊ ಆನಿ ಕೊಳ್ಳೊ
666. ವೆತಾನಾ ದೊಗಾಂ, ಪಾಟಿಂ ಯೆತಾನಾ ತೆಗಾಂ, ಕೋಣ್ ತಿಂ? = ರಾಜು, ಕೊಳ್ಳೊ ಆನಿ ಉದಕ್
667. ಆಮ್ಗರ್ ಎಕ್ಲೊ ಆಬ್ ಆಸಾ, ಕಿತ್ಲ್ಯಾಯ್ ಗೂಂಡ್ ಬಾಂಯ್ಕ್ ಜಾಲ್ಯಾರೀ

ದೆಂವ್ತಾ = ಕೊಳ್ಳೊ

668. ರಾತ್ ಜಾಂವ್ ದೀಸ್ ಜಾಂವ್, ಗಾಂವ್‌ಭರ್ ಭೊಂವ್ತಾ, ತರೀ ಸಾವ್ವಿ ದಿಸನಾ = ವಾರೆಂ
669. ವಚನಾತ್‌ಲ್ಲೊ ಗಾಂವ್ ನಾ, ಪಳೆನಾತ್‌ಲ್ಲೊ ಮನಿಸ್ ನಾ = ಕಾಳೊಕ್
670. ಗಾಂವಾನ್ ಗಾಂವ್ ವೆತಾ, ಘರಾನ್ ಘರ್ ಪಾವ್ತಾ, ತರೀ ತೊ ಆಸ್‌ಲ್ಲೆ ಧಂಯ್ಸ್ ಆಸ್ತಾ = ಮಾರೊಗ್ (ರಸ್ತೊ)
671. ಬ್ರಾಹ್ಮಣ್ ಲಾಸ್ಲ್ಯಾರೀ ತಾಚೆಂ ಜಾಣ್ವೆಂ ಲಾಸನಾ = ಝರ್‌ಲ್ಲಿ ವಾಟ್
672. ಪಳೆಂವ್ಕ್ ಸೊಬಿತ್, ದೊಳ್ಕಾಂಕ್ ಲಾಗಿಂ, ಪಾಂಯಾಂಕ್ ಪಯ್ಸ್, ಕೋಣ್ ತೊ? = ದೊಂಗೊರ್‌ವಾ ಗುಡೊ ವಾ ಪರ್ವತ್
673. ಗಾಂವಾರ್ ಸಗ್ಳ್ಯಾ ಏಕ್‌ಚ್ ಕಾಳಿ ಕಾಳಿ ಜಾಳಿ, ಕೆದಾಳಾ ಕೆದಾಳಾ ನಿಳಿ ನಿಳಿ, ರುಪ್ಯಾಳಿ, ಭಾಂಗ್ರಾಳಿ = ಮೊಳಬ್
674. ನದ್ರೆಕ್ ದಿಸನಾ, ಆಪ್ಣಂಕ್ ಮೆಳನಾ, ಕೆದಾಳಾ ಲುಟಾ ಕಳನಾ, ಚೊರಿಯಾಂ ಪುಸುನ್ ವ್ಹರ್ತಾ ವಿಚಾರ್ನಾಸ್ತಾನಾ = ವಾದಾಳ್
675. ಸಗ್ಳ್ಯಾ ಸಂಸಾರಾಕ್ ದೋನ್‌ಚ್ ದಿವೆ, ರಾತಿಚೊ ದಿಸಾಕ್ ಜಳನಾ, ದಿಸಾಚೊ ರಾತಿಕ್ ಜಳನಾ = ಸುರೊ ಆನಿ ಚಂದ್ರ್
676. ರುಪ್ಯಾಳಿ ವಾಟ್ಲೆಂತ್ ಮೊತಿಯಾಂ ಶಿಂಪಡ್ಲ್ಯಾಂತ್ = ಮೊಳ್ಬಾರ್ ನೆಕೆತ್ರಾಂ
677. ಮಾಸಾಳ್ ರಸಾಳ್ ಉಗ್ತಾ ಮಯ್ದಾನಾರ್, ಭಾಕ್ರೆಚೆಂ ಅರ್ಡ್ ಝಗ್ ಝಗ್ತಾ ಪಾಕ್ಕಾರ್ = ಮೊಳ್ಬಾರ್ ಚಂದ್ರ್
678. ತೆಂ ನಾತ್‌ಲ್ಲೊ ಜಾಗೊ ನಾ, ತಾಕಾ ಸೊದುನ್ ಮನಿಸ್ ಖಿಯಾ ಖಿಯಾ ವೆತಾ. ಕೊಣೀ ತಾಕಾ ಧರುಂಕ್ ಸಕನಾ, ತೆಂ ಹಾತಾಕ್ ಮೆಳನಾ, ಸಕ್ಡಾಂಕೀ ತೆಂ ಜಾಯ್, ಸರ್ವಾಂಕೀ ತೆಂ ಮೊಗಾಚೆಂ = ವಾರೆಂ
679. ಭುಮಿಕ್ ಧಾಂಕಣ್, ಏಕ್ ಮಯ್ದಾನ್, ದೋನ್ ಫಳಾಂ, ಏಕ್ ಪಿಕ್ತಾನಾ ದುಸ್ರೆಂ ಝಗ್ಜೆಗ್ತಾ = ಆಕಾಸ್, ಸುರೊ ಆನಿ ಚಂದ್ರ್
680. ಬಾಪಾಯ್ನ್ ದಿಲ್ಲಿಂ ದುಡ್ವಾ ನ್ಹಾಣೆಂ ಮೆಜುಂಕ್ ಜಾಯ್ನಾಂತ್, ಆವಯ್ನ್ ದಿಲ್ಲೆಂ ಕಾಪಡ್ ದೊಡುಂಕ್ ಜಾಯ್ನಾ = ನೆಕೆತ್ರಾಂ ಆನಿ ಮೊಳಬ್
681. ನ್ಹೆಸೊಂಕ್ ಜಾಯ್ನಾ, ಹಾತಾಕ್ ಮೆಳಾನಾ, ಮೊಡ್ಲ್ಯಾರೀ ದೊಡನಾ, ಸೊಬಿತ್ ರಂಗಾಚಿ ಸಾಡಿ = ಮೊಳಬ್ (ಆಕಾಸ್)



682. ಧಾಂವ್ತಾ ರೆಸಾಚ್ಯಾ ಘೊಡ್ಯಾಬರಿ ತೊಡುನ್ ಮೊಡುನ್ ಘಾಲುನ್ ಆಡ್, ತಾಕಾ ಧಾಂವೊಂಕ್ ನಾಕಾ ವಿಮಾನ್, ನಾಕಾ ಘೊಡೊ, ಮೊಡ್ತಾ ಗುಡೊ, ಚಡ್ತಾ ದೊಂಗೊರ್ ಘಾಟ್, ಪೊಂಡಾಕೀ ದೆಂವ್ತಾ, ಖಿಂಯ್ ಜಾಯ್ ಥಂಯ್ ವೆತಾ = ವಾರೆಂ
683. ಆಮ್ಚ್ಯಾ ಆಬಾಚೆ ಮಾಂದ್ರೆರ್ ನಾಣ್ಯಾಂಚಿ ರಾಸ್, ಮೆಜುಂಕ್ ಗೆಲ್ಯಾರ್ ಲೆಕಾಕ್ ಮೆಳನಾಂತ್, ಧರುಂಕ್ ಗೆಲ್ಯಾರ್ ಆರಾಂವ್ಕ್ ಮೆಳನಾಂತ್ = ಮೊಳ್ಬಾರ್ ನೆಕೆತ್ರಾಂ
684. ರಾಯಾಚ್ಯಾನ್ ನ್ಹೆಸೊಂಕ್ ಜಾಯ್ನಾ, ಮಡ್ವಳಾಚ್ಯಾನ್ ಉಂಬ್ಕುಂಕ್ ಜಾಯ್ನಾ, ಮಾಂಯ್ಚ್ಯಾನ್ ಧುಂವ್ಕ್ ಜಾಯ್ನಾ, ಆಬಾಚ್ಯಾನ್ ಧೊಡುಂಕ್ ಜಾಯ್ನಾ, ತುಜ್ಯಾನ್ ಮೊಡುಂಕ್ ಜಾಯ್ನಾ = ಮೊಳಬ್ (ಆಕಾಸ್)
685. ವಚನಾತ್‌ಲ್ಲೊ ಗಾಂವ್ ನಾ, ಪಳೆನಾತ್‌ಲ್ಲೊ ಮನಿಸ್ ನಾ, ತಾಚೆ ಮುಕಾರ್ ತುಂ ಮಾತ್ರ್ ಕಾಂಯ್ಚ್ ದಿಸನಾಂಯ್ = ಕಾಳೊಕ್
686. ರಂಗ್ ನಾ ರೂಪ್ ನಾ ಮೊಳಬ್ ನ್ಹಯ್, ಸುರ್ವಾತ್ ನಾ ಅಂತ್ಕ್ ನಾ ದೇವ್ ನ್ಹಯ್, ಚಾಳ್ವಲ್ಯಾರ್ ತೊ ತುಂಯಿ ಉರಾನಾಂಯ್, ಮೊಳಬ್, ಭುತ್, ದೇವ್ ನ್ಹಯ್, ತರ್ ತೊ ಕೋಣ್? = ವಾರೆಂ
687. ಸಾಂಜ್ ಸಾಂಜ್ ಜಾತಾಸ್ತಾನಾ ಆಯಿಲ್ಲೊ ಸಯ್ರೊ ತೊ, ಸಗ್ಳಿ ರಾತ್ ಆಸ್‌ಲ್ಲೊ, ಸಕಾಳಿಂ ಉಟಾಸ್ತಾನಾ ಸೊದ್ಲ್ಯಾರೀ ಮೆಳನಾ = ಕಾಳೊಕ್
688. ವಿಶಾಲ್ ಘರ್ ತಾಚೆಂ ಉಗ್ತೆಂ ಆಂಗಣ್, ರಾಸ್ ರಾಸ್ ಭುರ್ಗಿಂ ತಿಂ ಆಪಾಲಿಪಾ ಖೆಳೊನ್‌ಚ್ ಆಸ್ತಾತ್. ದೋಗ್ ಜಣ್ ಬಾಪುಯ್ ತಾಂಕಾಂ. ಧಾಕ್ಟೊ ಬಾಪುಯ್ ಯೆತಾಸ್ತಾನಾ ಖೆಳೊನ್‌ಚ್ ಆಸ್ತಾತ್ ವ್ಹಡ್ಲೊ ಬಾಪುಯ್ ಯೆತಾಸ್ತಾನಾ ಲಿಪ್ತಾತ್ = ನೆಕೆತ್ರಾಂ, ಸುರೊ ಆನಿ ಚಂದ್ರ್
689. ಹಾಂವ್ ವ್ಹಾಳೊನ್ ಆಸ್ತಾಂ, ಭರೊನ್ ಆಸ್ತಾಂ, ನಿದೊನ್ ಆಸ್ತಾಂ, ವಯ್ರ್‌ಧಾವ್ನ್ ವೊತ್ತಾಂ, ಧರ್ತೆಧಾವ್ನ್ ಯೆತಾಂ, ತುಕಾ ಮಾತ್ರ್ ಜಿವಿತ್ ನಾ ಹಾಂವ್ ನಾಸ್ತಾನಾ = ಉದಕ್
690. ಆಲ್ತಡಿಚೊ ಕೆಂಳ್ಳೊ ಪಲ್ತಡಿ ಘಡಾಯ್ ಘಾಲ್ತಾ = ಸುರೊ ಉದೆವ್ನ್ ಬುಡ್ತಾ
691. ತೊ ಯೆತಾ, ಸರ್ವಾಂಕ್ ಆಪಡ್ತಾ, ಲಾಗ್ತಾ, ಪೊಶೆತಾ, ನಾಚ್ತಾ, ಉಡ್ತಾ, ದೊಳ್ಕಾಂಕ್ ದಿಸನಾ = ವಾರೆಂ
692. ಪಾಕಾಟೆ ನಾಂತ್, ಪಾಕಾಂ ನಾಂತ್, ಸಗ್ಳ್ಯಾಂನಿತ್ಲ್ಯಾನ್ ಉಬ್ತಾ = ವಾರೆಂ
693. ದೆವಾನ್ ರಚ್‌ಲ್ಲಿ ಭುಂಯ್ ತಿ. ಏಕ್ ಥೆಂಬೊ ಉದಕ್ ನಾ ಪಾವ್ಸ್ ನಾ ಬರಘ್ ನಾ = ಮರುಭುಂಯ್

694. ರಾಯಾಚ್ಯಾನ್ ದೊಡುಂಕ್ ಜಾಯ್ನಾ, ಶಿಂವ್ಕಾರಾಚ್ಯಾನ್ ಕಾತ್ರಂಕ್ ಜಾಯ್ನಾ, ಮಾಂಯ್ಚ್ಯಾನ್ ಉಂಬ್ಕುಂಕ್ ಜಾಯ್ನಾ = ಮೊಳಬ್ (ಆಕಾಸ್)
695. ರಂಗ್ ನಾ, ರೂಪ್ ನಾ, ಮೊಳಬ್ ನ್ಹಯ್. ಆರಂಬ್ ನಾ, ಅಂತ್ಯ್ ನಾ, ದೇವ್ ನ್ಹಯ್. ರಾಗ್ ಆಯ್ಲ್ಯಾರ್ ಸರ್ವ್ ನಾಸ್ ಕರ್ತಾ, ದೆಂವ್ಚಾರ್ ನ್ಹಯ್, ಭುತ್ ನ್ಹಯ್. ಮೊಳಬ್, ದೇವ್, ದೆಂವ್ಚಾರ್ ನ್ಹಯ್ ಜಾಲ್ಯಾರ್ ತೊ ಕೋಣ್? = ವಾರೆಂ
696. ಸೊಮಾರ್, ಮಂಗ್ಳಾರ್, ಬುದ್ವಾರ್, ಬ್ರೆಸ್ತಾರ್, ಸುಕ್ರಾರ್, ಸನ್ವಾರ್, ಆಯ್ತಾರ್ ಹ್ಯಾ ದಿಸಾಂಚಿಂ ನಾಂವಾಂ ಕಾಡಿನಾಸ್ತಾನಾಂಚ್ ಆಪಯ್ತಾತ್ ಕಶೆಂ? = ಕಾಲ್, ಪೋರ್, ಕಾಲ್, ಆಜ್, ಫಾಲ್ಗಾಂ, ಪೂರ್ವಾಂ ಆನಿ ತಾಚ್ಯಾ ಪೂರ್ವಾಂ
697. ಆವಯ್ ದಿವೊ ಪೆಟಯ್ತಾ, ಬಾಪುಯ್ ಬಡ್ವಡ್ತಾ, ಗುಡ್ಗುಡ್ತಾ, ಬಾಯ್ ವಾರೆಂ ಫಾಲ್ತಾ, ಪೊಕ್ರಿ ಚೆಡೊ ರಡೊಂಕ್ಚ್ ಧರ್ತಾ, ದೊಳ್ಯಾಂ ದುಕಾಂ ಗಳವ್ನ್ = ಜಗ್ಲಾಣೆ, ಘಡ್ಗಡೊ, ವಾರೆಂ ಆನಿ ಪಾವ್ನ್
698. ಉಚಾಂಬಳ್ ಘರ್ದತಾ ರಾನಾಂತೊ ವಾಗ್ ನ್ಹಯ್, ಚಡ್ತಾ ದೆಂವ್ತಾ ಉಚಾಂಬಳ್ ಜಾತಾ ದೆಂವ್ಚಾರ್ ನ್ಹಯ್, ರೂಕ್ ನಾಂತ್ ಮೊನ್ನಾತಿ ನಾಂತ್, ತಾಳ್ವೆಥಾವ್ನ್ ಧಳಾ ಪರ್ಯಾಂತ್ ತಾಕಾ ದೆಕ್‌ಲ್ಲೆ ಕೋಣೀ ನಾಂತ್ = ದರೊ
699. ಗುಂಡು ಗುಳ್ಯಾಬರಿ ಆಸಾ, ಬೊಲ್ ನ್ಹಯ್, ಕುಡ್ಕೆ ಕುಡ್ಕೆ ಜಾತಾ, ಪೊಳಿ ನ್ಹಯ್, ಪರ್ದೆಲ್ತಾಂ ಕಾಳೊಕಾಂತ್, ಮ್ಹಜಿ ಒಳೊಕ್ ನಾತ್‌ಲ್ಲೊ ಕೋಣೀ ನಾ = ಚಂದ್ರ್
700. ರಸ್ತ್ಯಾ ಸಾರ್ಕಿ ಲಾಂಬ್ ಲಾಂಬ್, ಯೆವಾಳ್ಯಾಬರಿ ವಾಂಕ್ಡಿ ತಿಂಕ್ಡಿ, ದುಕ್ರಾಬರಿ ಉಬ್ರಾಳಿ = ವ್ಹಾಳ್ಚಿ ನ್ಹಂಯ್
701. ಸದಾಂಯ್ ತಾಚಿ ಬೊಬಾಟ್, ಆವಾಜಾ ಪಾವ್ವಾಂತ್ ತಿ ವಿಪ್ರೀತ್ ಘರ್ದೊಣ್, ಮಾಗ್ತಲೊ ತಾಚ್ಯಾ ಆಂಗಾರ್ ವೆತಾ, ಬಾಪಾಯ್ಚಿ ಆಪ್ಲ್ಯಾ ಆಸ್ತ್ ಮ್ಹಣ್ ಚಿಂತಾ, ಆಪ್ಣಾಕ್ ಜಾಯ್ ತೆಂ ಪೊಕೊರ್ನ್ ಭರ್ನ್ ಹಾಡ್ತಾ = ದರೊ, ಮೊಗೊರ್ ಆನಿ ಮಾಸ್ಕಿ
702. ಮ್ಹಜ್ಯಾ ಮಾತ್ಯಾರ್ ವೊತ್ತಾನಾಂಚ್ ತುಜ್ಯಾ ಮಾತ್ಯಾರಾಯಿ ವೊತ್ತಾ = ಪಾವ್ನ್
703. ಗಾಂವಾನ್ ಗಾಂವ್ ಭೊಂವ್ತಾ, ಬಸ್‌ಲ್ಲೆ ಕಡೆನ್‌ಚ್ ಬಸ್ತಾ, ಹಾಲಯ್ಲ್ಯಾರಿ ಉಟನಾ, ಮತ್ ನಾತ್‌ಲ್ಲೊ ಪೆದ್ನಾ ಚೆಡೊ, ತೊ ನಾಸ್ತಾನಾ ತುಕಾ ತುಜ್ಯಾ ಘರಾ ವಚೊಂಕ್ ಕಳನಾ = ಜರ್‌ಲ್ಲಿ ವಾಟ್ (ಪಾಂಯ್ ವಾಟ್)



# IX ಪುಲಾಂ, ಫಳಾಂ ಆನಿ ಧಾನಿ

704. ವಯ್ರ್ ಮೊಳಬ್, ಸಕಯ್ಲ್ ಮೊಳಬ್, ಮದೆಂ ಉದಕ್ = ನಾರ್ಲ್
705. ಮುರೊ ಖೊಂಡ್ಲೊ ಮಾತಿ ಮೆಳ್ಳಿ, ಪಾಜ್ ಖೊಂಡ್ಲಿ ಶೆಡ್ ಮೆಳ್ಳಿ, ಉಪ್ರಾಂತ್ ಮೆಳ್ಳೆಂ ನಿತಳ್ ನಿತಳ್ ಝರಿ ಉದಕ್ = ನಾರ್ಲ್ ಆನಿ ನಾರ್ಲ್ ಉದಕ್
706. ಕುಂಬಾರಾನ್ ಕರುಂಕ್ ನಾತ್‌ಲ್ಲಿ ಮೊಡ್ಕಿ, ಮೊಡ್ವೊಳಾನ್ ಕರುಂಕ್ ನಾತ್‌ಲ್ಲಿ ನಿತಳಾಯ್, ಸುರ್ಯಾನ್ ದೆಕನಾತ್‌ಲ್ಲಿ ನ್ಹಂಯ್ = ನಾರ್ಲ್
707. ಗೇಣ್‌ಭರ್ ಮನ್ಯಾಕ್ ಹಾತಿಂಭರ್ ಖಾಡ್ = ನಾರ್ಲ್
708. ಧಾಕ್ಲೊ ಭಾವ್ ಬುಡ್ತಾ, ವ್ಹಡ್ಲೊ ಭಾವ್ ಉಪೈತಾ = ಬೊಂಡೊ ಆನಿ ಸುಕೊ ನಾರ್ಲ್
709. ಕಾಟ್ ಖುಬೊ ವಾಟರ್ ಉಬೊ, ತೀನ್ ದೊಳ್ಕಾಂಚೊ ಬಾಪುಯ್ ತುಜೊ = ನಾರ್ಲ್
710. ಕಟ್ಟೆಂ ಆಸಾ ಕಾಸವ್ ನ್ಹಯ್, ಶೆಂಡಿ ಆಸಾ ಪುಜಾರಿ ನ್ಹಯ್, ತೀನ್ ದೊಳೆ ಆಸಾತ್ ಬ್ರಹ್ಮ ನ್ಹಯ್, ತರ್ ಹಾಂವ್ ಕೋಣ್? = ನಾರ್ಲ್
711. ಕಾಲಾ ಬುಡ್ತಾ, ಬೊಲ್ಲಾ ಉಪೈತಾ = ಬೊಂಡೊ ಆನಿ ನಾರ್ಲ್
712. ಗುಡ್ಗುಡ್ತಾ ಘಡ್ಗಡೊ ನ್ಹಯ್, ಮುಕುಟ್ ಆಸಾ ರಾಯ್ ನ್ಹಯ್ = ಸುಕೊ ನಾರ್ಲ್
713. ಲಾಂಬ್ ಲಾಂಬ್ ರುಕಾರ್, ತಾಂಬ್ಲೆ ತಾಂಬ್ಲೆ ಶಿಪಾಯಿ ಉಮ್ಕಾಳ್ತಾತ್ = ಪೊಪ್ಪಾಂ
714. ವೆತಾಸ್ತಾನಾ ಚವ್ಗ್ ವೆತಾತ್, ಪಾಟಿಂ ಯೆತಾನಾ ಏಕ್‌ಚ್ ಜಾವ್ನ್ ಯೆತಾತ್ = ಕಸರ್, ಪೊಪ್ಪಾಚಿ ಪೊಡ್, ಚುನೊ ಆನಿ ಧುಮ್ಪಿ (ಪಾನ್ಪೊಡ್ ಖಾವ್ನ್ ಪೀಕ್ ಉಡಂವ್ಚಿ)
715. ಘಾಟಾರ್‌ಧಾವ್ನ್ ತೀನ್ ಕಲ್ವಂತ್ ಆಯ್ಲೆ. ಏಕ್ ತಳ್ಕಾಕ್ ಗೆಲೊ, ಏಕ್ ರುಕಾರ್ ಗೆಲೊ, ಏಕ್ ಹಿಂಡಾಕ್ ಗೆಲೊ = ಸಾಳಕ್, ಸಾಂಪೆಂ ಆನಿ ಕೇದಗ್
716. ಎಕೆ ಆವಯ್ಚ್ಯಾ ಸಕ್ಕಡೀ ಭುರ್ಗ್ಯಾಂಕ್ ತೊಪಿಯೊಚ್ ತೊಪಿಯೊ = ಪೊಪ್ಪಾಂ
717. ಬಾಪುಯ್ ಗೆಲಾ ದೊಂಗ್ರಾಕ್, ಧುವ್ ಗೆಲ್ಯಾ ಕಾಜ್ರಾಕ್, ಆವಯ್ ಗೆಲ್ಯಾ ಆಂಗ್ಲಿಕ್ = ಮಾಡಿ, ಪೊಪಳ್ ಆನಿ ಭಿಂಗಾರಿ

718. ತೀನ್ ಜಾತಿಚಿಂ ಸುಕ್ಕಿಂ ಸಾಂಗಾತಾ ಘುಡಾಕ್ ವೆತಾತ್, ಪಾಟಿಂ ಯೆತಾನಾ ರಗ್ತಾನ್ ಬುಡೊನ್ ಯೆತಾತ್ = ಪಾನೊಡ್ ಆನಿ ಪೀಕ್
719. ಸಯ್ರೊ ಚಡ್ತಾ, ಘರ್ದೆ ಮಾನಾಯ್ ದೆಂವ್ತಾತ್ = ಮಾಡಿಯೆ ವಯ್ಲಿಂ ಪೊಪ್ಪಾಂ ದೆಂವಂವ್ಚಿಂ.
720. ಮೊಳ್ಳಾರ್ ಏಕ್ ತೆಲಾ ಕೊಳ್ಳಲೊ, ಕಾಳೊ ಕಾಳೊ ಕಾಳೊ = ಇರ್ವೊಳ್
721. ಮ್ಹಜಿ ಏಕ್ ಆಜಿ ಆಸಾ, ವೊತಾಕ್ ವೆತಾನಾ ಪುರ್ಪುರ್ತಾ = ಸುರ್
722. ಶಿಂಗ್ ಬಡಂವ್ಚೆಂ, ಉದಕ್ ಪಿಯೆಂವ್ಚೆಂ = ಸುರ್ ಮುರ್ಚಿ
723. ರಾಯ್ ಖೆಳ್ತಾ, ಮುರ್ಚೆಂ ಹಾಸ್ತಾ = ಸುರ್
724. ಮಾಡಾ ವಯ್ಲೊ ಕೀರ್ ಶಿಮ್ಪಿ ಹಾಲಯ್ತಾ = ಮಾಡಾಚಿ ಶಿಮ್ಪಿ
725. ಆವಯ್ ಪರಾಪರಾ, ಬಾಪುಯ್ ಲಾಂಬ್ ಲಾಂಬೆತೊ, ಪೂತ್ ಮಟ್ಕೊ ಗುಂಡು ಗುಂಡು = ಮೊಡಾಲ್, ತಳ್ಳೊ ಆನಿ ಇರ್ವೊಳ್
726. ಎಕಾ ಪಾಂಯಾಂಚ್ಯಾ ಡೊಂಕಾಕ್ ಹಜಾರ್ ಪಾಕಾಟೆ = ತಳ್ಳೊ ಆನಿ ಮೊಡಾಲ್
727. ಲಾಸ್ಲೆಲಿ ಕುರ್ಚಿ, ರುಕಾರ್ ಚಡ್ಲಿ = ಸುರೆಚಿ ಮುಟ್ಟಿ (ಕೊಳ್ಳಲೊ)
728. ಭಟ್ ಬುಡ್ಲ್ಯಾರೀ ಭಟಾಚೊ ಮುಂಡಾಸ್ ಬುಡಾನಾ = ಸುರೆಚೊ ಕೊಳ್ಳೊ ಆನಿ ಪೆಂಡ್
729. ಹಜಾರ್ ಆಂಬ್ಯಾಂಕ್ ಏಕ್‌ಚ್ ದೇಂಟ್ = ಇರ್ವೊಳಾ ಶಿಮ್ಪೆಂ
730. ಎಕ್ಸುರ್ಯಾ ಡೊಂಕಾಕ್ ಆಟ್ಯಿಂ ತಾಂತಿಯಾಂ = ಇರ್ವೊಳಾ ಶಿಮ್ಪೆಂ
731. ಕಾಳ್ಕಾ ಚೆಡ್ಯಾಕ್ ಧವೊ ಮುಂಡಾಸ್ = ಸುರೆಚೊ ಕೊಳ್ಳೊ
732. ಲಾಂಬ್ ಲಾಂಬ್ ಬಾಯ್ಲೆಕ್ ಆಂಗ್‌ಭರ್ ಘಾಯ್ = ತಳ್ಳೊ ಮಾಡ್
733. ಆಬಾಚೆಂ ಖಾಡ್ ಪಿಕೆಂ, ವ್ಹಡ್ಲಿಮಾಂಯ್ ಕೇಸ್ ಪಿಕೆ = ಪಿಕೊ ಇರ್ವೊಳ್
734. ಮುಕ್ಲ್ಯಾನ್ ವೆತಾ ಮುಕೆಲಿ, ಪಾಟ್ಲ್ಯಾನ್ ವೆತಾ ಪಾಂಯ್ಕಿಂ ಲೋಕ್ = ಕೆಳ್ಕಾಂಚೊ ಘಡಾಯ್
735. ಆಮ್ಕೆಲಿ ಬಾಳಾಂತ್ ಜಾಲಿ, ಕಾಳಿಜ್ ಪಯ್ಲೆಂ ಬಾಯ್ ಪಡ್ಲೆಂ = ಕೆಂಳ್ಕಾಚಿ ಬೊಂಡಿ ಆನಿ ಕೆಳ್ಕಾ ಘಾಣೆಂ
736. ಆಮ್ಚೆ ಕೊಂಬಿಯೆಕ್ ಹಜಾರ್ ಬೊಂಚಿ ಬೊಂಚಿ ಬೊಂಚಿ = ಕೆಳ್ಕಾಂ ಘಡಾಯ್



737. ಹಜಾರ್ ಕಿರಾಂಕ್ ಏಕ್‌ಚ್ ಬೊಂಚ್ = ಘಡಾಯೆಚಿ ಬೊಂಡಿ
738. ಆಂಕ್ವಾರ್ ಆಸ್‌ಲ್ಲಿ ಬಾಳಾಂತ್ ಜಾಲಿ, ಗಾಗ್ರೆ ಕಿತ್ಲೆಯ್ ಖಾಲಿ = ಬೊಂಡಿಯೆಚಿಂ ಬೊಂಡಾಂ (ಸರ್ಲಾಂ)
739. ಹಾಡ್ ನಾತ್‌ಲ್ಲ್ಯಾ ಗಾಯ್ನ್ ವಾಸ್ತುಂ ಘಾಲಾಂ = ಕೆಂಳ್ಬಾನ್ ಘಡಾಯ್ ಘಾಲೊ
740. ಮ್ಹಜೊ ಏಕ್ ಆಚೊ ವರ್ಸಾಕ್ ಏಕ್ ಪಾವ್ಚಿಂ ಹಾಸ್ತಾ = ಕಾಜುಚೊ ರೂಕ್
741. ಬುಯಾಂವಾಚೆರ್ ಮಾಂಕೊಡ್ ಬಸ್ತಾ = ಕಾಜ್ ಆನಿ ಬಿ
742. ಆಬಾಚೆ ಗಾಂಡಿರ್ ನಾತು ಉಮ್ಕಾಳ್ಬಾ = ಕಾಜ್ ಆನಿ ಬಿ
743. ರುಕಾರ್ ಬಸ್ತಾತ್ ಚಲೆ, ತಾಂಬ್ಡೆ ತಾಂಬ್ಡೆ ಪೊಲೆ = ಬಿಂರ್ಡಾಂ
744. ವಯ್ರ್ ಝಡ್, ಸಕಯ್ಲ್ ಝಡ್, ಮದೆಂ ಫಳ್ = ಆಣಾಸ್
745. ಉರುಟ್ ಲಾಂಬ್ಯೆಂ ಫಳ್ ಹಾಂವ್, ಆಂಗಾರ್ ಮ್ಹಜ್ಯಾ ಕಾಂಟೆ ಕಾಂಟೆ ಕಾಂಟೆ = ಆಣಾಸ್
746. ಆಡ್ವ್ಯಾ ಫಾಂಟ್ಯಾರ್ (ರುಕಾರ್) ಬೊಡ್ಡಾ ನಿದ್ಲಾ = ಪಣಾಸ್
747. ಪಳೆಂವ್ಕ್ ಕಾಳೆಂ ಮೊತಿಂ, ಖಾಂವ್ಕ್ ರೊಸಾಳ್ ನೊತಿಂ = ಜಾಂಬಾಳ್
748. ಲಾಂಬ್ ಲಾಂಬ್ ದಿಂಡಿ ಮ್ಹಾತಾರಿ, ತಿಚಿ ತಕ್ಲಿ ಭರ್ನ್ ಬಿಸುಳ್ಳೆಲೆ ಕೇಸ್ = ಇಂದಾಚೊ ರೂಕ್
749. ಕಾಳೊ ದೊಳೊ ಗೆಲೊ, ಧವೊ ದೊಳೊ ಆಯ್ಲೊ = ಉಡಿದ್ ದೊಳುನ್ ದಾಳ್ ಜಾತಚ್
750. ಆಮ್ಗಲ್ಯಾ ಲಾಂಬೆಟ್ಯಾ ಆಬಾಕ್ ಏಕ್‌ಚ್ ದಾಂತ್ = ತೆಂಕ್ಡೆಕ್ ತೆಲೈಂ
751. ತೋಲ್ ಬಲಾಮ್ ಸಕಲಮ್ ದಿನಮ್, ಕರ್ಕರ್ಯಾಂಚೆಂ ಕುರ್ಕುರಮ್ = ಆಡಾಂಬೊ (ಆಕಾಡ್ಯಾಕ್ ಆಡ್ ದವರ್ಚೊ ಕೋಲ್)
752. ಗುಡ್ಯಾರ್ ಎಕ್ಲೊ ಸತ್ರಿ ಧರ್ನ್ ಉಬೊ ರಾವ್ಲಾ. ಚಲನಾ, ಹಾಲನಾ, ಧರುಂಕ್ ಗೆಲ್ಯಾರ್ ಪೊಳನಾ = ಆಳ್ತೆಂ
753. ಲ್ಹಾನ್ ಲ್ಹಾನ್ ಭುರ್ಗ್ಯಾಂಕ್ ಪೆಂಕ್ಡಾರ್ ತರ್ಕಾತಿ (ಕೊಯ್ತಲ್), ಹಾಲ್ತಾ ಶಿವಾಯ್ ಕಾತರ್ನಾ = ಕುಳ್ಳಾ ಸಾಂಗೊ

754. ಅಂತ್ರಳಾರ್ ಥೊರುಂ ನಾತ್ಲೊ ಕೊಯ್ತೊ, ಸಾಣೆಕ್ ಧರ್ವಿ ಗರ್ಜ್ ನಾ = ಚೀಂಚ್
755. ಆಂಗ್ಲಿ ವ್ಹೆಲ್ಯಾರ್ ವಿಕನಾ, ತ್ರಾಸಿರ್ ಫಾಲ್ಯಾರ್ ತುಕನಾ, ಪುಲ್ ವಚನಾ ಫಳ್ ಜಾಯ್ನಾ = ಶೆಣ್
756. ಪಯ್ಲೆಂ ಧಡಾಪ್, ಧಡಾಪಾ ಪೊಂದಾ ಖಡಾಪ್, ಖಡ್ಪಾ ಪಂದಾ ಪಾಣಿ = ನಾರ್ಲ್
757. ಆಣ್ಯೆ ರುಕಾಕ್ ನೊವ್ಚಿಂ ಫಳಾಂ, ಫೊಸ್ ಫೊಸ್ ಆಡ್ಕಳಿಂ, ಪೊಡ್ಕೊಳಿಂ = ನಾತ್ನೊ
758. ಆದಾಳ್ಕಾ ತಳೆಂ, ಪೆದಾಳ್ಕಾ ಖಾಂಬೊ, ತಾಚೆರ್ ಸೊಬ್ತಾ ಮೊತಿಯಾಂ ರ್ಪೊಲೊ = ಭಾತಾಚಿ ಕಣ್ಯೆ
759. ವ್ಹಡ್ಲಿಮಾಂಯ್ಚಿ ಆಮ್ಚ್ಯಾ ಕಾತ್ ಧವಿ ಧವಿ, ಭುರ್ಗಿಂ ಕಾಳಿಂ ಕಾಳಿಂ = ಎಳ್ಳಾಚಿ ಸಾಂಗ್ ಆನಿ ಬಿಯೊ
760. ಆಮ್ಚೆ ವ್ಹಡ್ಲಿಮಾಂಯ್ಚೆಂ ಕಾಪಡ್ ಪಾವ್ನ್ ಆಯ್ಲ್ಯಾರ್ ಭಿಜಾನಾ, ಉದಕ್ ತಾಚೆರ್ ರಾವನಾ = ಆಳ್ವಾಚೊ ಖೊಲೊ
761. ಎಕಾಚ್ ಪಾಂಯಾಂಚ್ಯಾ ಡೊಂಕಾಕ್ ಆಟ್ಯಿಂ ನೊವ್ಚಿಂ ತಾಂತಿಯಾಂ = ಮಾಡಿಯೆರ್ ಪೊಪ್ಪಾಂ
762. ಜಲ್ಮತಾನಾ ಪಾಚ್ಚೆಂ ಪಾಚ್ಚೆಂ ತಣ್ ನ್ಹಯ್, ವಾಡೊನ್ ಯೆತಾನಾ ತಾಂಬ್ಡೆಂ ತಾಂಬ್ಡೆಂ ಕೇಂಪ್ ನ್ಹಯ್, ಉಪ್ರಾಂತ್ ಕಾಳೆಂ ಕಾಳೆಂ ಕಾಜಾಳ್ ನ್ಹಯ್. ಹಾಸ್ತೆಲ್ಯಾಚೆಂ ತೊಂಡ್ ಕರೀತ್ ಕಾಳೆಂ, ತರ್ ಕೋಣ್ ತೆಂ ? = ಜಾಂಬಾಳ್
763. ಉತ್ರಾ ಉತ್ರಾಕ್ ವೊಂಕ್ತಾ ಕೊಡ್ಪಾಳೆಂ, ಆಂಗ್ ಆಂಗಾರ್ ಖೊರ್ಜಾಳೆಂ, ವಯ್ಜಾಕ್ ಫಾಲಿನಾ ಖಾಲ್ತಿಮಾನ್, ಜಿಬೆ ರುಚಿಕ್ ಭಾಗಯ್ತಾ ಮಾನ್, ಅರ್ಪುನ್ ಆಪ್ಲೆಂಚ್ ಮಾಸ್ ದಾನ್ = ಕಾರೆತೆಂ
764. ಪಾಚ್ಚೆಂ ಪಾಚ್ಚೆಂ ಝಡ್, ಝಡಾ ಬೊಲ್ಯಾ ಪಾನಾಂ ಮದೆಂ ಶಿಂಪ್ಲಾ ಧಂಯಾಂ ಚುರೊ. ಪರ್ಮಳಾನ್ ಭರ್ಲಾ ಗಾಂವ್. ದೆಕೊನ್ ಚಲಿ ಸಪ್ಣಾಂತ್ ಹೊಕಲ್ ಜಾಂವ್ = ಝಡಾರ್ ಕಳೆ
765. ಮುಕಾರ್ ವೆತಾ ಪೆಟಿಕೋಟ್, ಪಾಟ್ಲ್ಯಾನ್ ವೆತಾ ಪಾಂಯ್ಚಿ ಲೋಕ್ = ಕೆಳ್ಳಾಂಚೊ ಘಡಾಯ್
766. ಅಂತ್ರಳ್ ಆಸಾ ನೆಕೆತ್ರ್ ನಾ, ಉದಕ್ ಆಸಾ ಮಾಸ್ಕಿ ನಾ, ಮಾಟೆಂ ಆಸಾ ವಾಗ್ ನಾ. ಕಿತೆಂ ತೆಂ ಸಾಂಗಾ ಪಳೆವ್ಯಾಂ = ನಾರ್ಲ್



767. ಬಾಪುಯ್ ಪಾತಾಳಾಕ್ ಗೆಲಾ ಬಾಂಯ್ ಖೊಂಡುಂಕ್ ನ್ಹಯ್, ಬೋರ್ ಮಾರುಂಕ್ ನ್ಹಯ್. ಆವಯ್ ಆಕಾಸಾಕ್ ಗೆಲ್ಯಾ ನೆಕೆತ್ರಾಂ ಮಿಂಟುಂಕ್ ನ್ಹಯ್, ತಿ ಪಾಯ್ಲೆಟ್‌ಯಿ ನ್ಹಯ್. ಪೂತ್ ಮಾರ್ಕೆಟಿಕ್ ಗೆಲಾ ಮಾಸ್ ಹಾಡುಂಕ್ ನ್ಹಯ್, ಮಾಸ್ತಿ ಹಾಡುಂಕ್ ನ್ಹಯ್. ಧುವ್ ಕಾಜಾರಾಕ್ ಗೆಲ್ಯಾ ಚೆವ್ಣಾಚೆ ಆಶೆನ್ ಖಂಡಿತ್ ನ್ಹಯ್. ತರ್ ಕೋಣ್ ತಿ ಸಾಂಗಾ ಪಳೆವ್ಯಾಂ = ಮಾಡಿಯೆಚೆಂ ಮೂಳ್, ಪಾಳಾಂ, ತುದಿ, ಪೊಪ್ಪಾಂ ಆನಿ ಭಿಂಗಾರಿ
768. ಪಂದಾಕ್ ಝಡ್, ವಯ್ರ್ ಝಡ್, ತಕ್ಲೆರ್ ಝಡ್, ಮುಳಾರ್ ಝಡ್, ಮದೆಂ ಫಳ್ = ಆಣಾಸ್
769. ಖೊಲ್ಯಾಕ್ ಏಕ್ ಫಳ್, ತಕ್ಲೆಕ್ ಏಕ್ ಫಳ್, ಜಾಣಾರ್ಯಾಕ್ ಏಕ್ ಫಳ್, ದೆವಾಕ್ ಏಕ್ ಫಳ್, ಖಿಂಚಿಂ ತಿಂ ಫಳಾಂ ಸಾಂಗಾ ಪಳೆವ್ಯಾಂ = ಲಿಂಬೊ, ರಿಂಗೊ, ಮಂಜೊಟ್ಟಿ (ಪಗಡೆ) ಆನಿ ನಾರ್ಲ್
770. ಹಜಾರ್ ಸುಕ್ಲೆಂ ಉದ್ಯಾಂತ್ ನ್ಹಾಲಿಂ, ನಿತಳ್ ಜಾಲಿಂ, ಸಾಂಗಾತಾಚ್ ವಚೊನ್ ದರ್ಯಾಕ್ ಉಡ್ಲಿಂ = ತಾಂದುಳ್ ತಾಳ್ಲೆಂ ಕಾಡ್ನ್, ನೆರಾವ್ನ್, ಆದ್ಯಾಕ್ ವೊತ್ಲೊ
771. ಆಕಾಸಾಚೊ ಚೆಂಡು, ಭುಂಯ್ಚೊ ಮೆಂದು, ಜೆಲ್ಲಿಚೆಂ ಅಂತ್ ವೊರ್ವಿ ಜಾತಾ, ಖಾಣ್ ಜಾತಾ, ಆಮಾಲ್ ಜಾತಾ = ಪಾನ್ನೊಡ್
772. ನೆಣಾರಿ ಗುಮಾನ್ ನಾಸ್ತಾನಾ ವಯ್ಲ್ಯಾನ್ ಚಲ್ತಾ. ಜಾಣಾರಿ ಖೊಂಡುನ್, ಖೊಂಡುನ್ ಖಾತಾ = ಕಣ್ಣಿ
773. ಹಾತ್ ಭಾಲಿ ವಾ ತಲ್ವಾರ್, ಆಂಗ್ ಮೊಂವಾಂಚೊ ಬುಯಾಂವ್, ವಯ್ರ್ ಝಡ್, ಧರ್ದೆರ್ ಝಡ್, ಮದೆಂ ಬಸ್ಲಾಂ ಗುರುಲೆತ್ = ಆಣಾಸ್
774. ರಡ್ತೆಲೆಂ ಸುಕ್ಲೆಂ ಧರ್ದಾಸ್ತಾನಾ ಬೊಂಚ್ ಮಾರ್ತಾ = ಲಾಟ್ (ಶೆತಾಕ್ ಉದಕ್ ಸೊಡ್ಚಿ)
775. ಆಂಗ್ಲೆಂ ಕಾಡ್ತಾ, ಬಾಂಯ್ ಉಡ್ತಾ = ಕೆಳೆಂ
776. ಧವ್ಯಾ ಧವ್ಯಾ ಘೊಡ್ಯಾಕ್, ಪಾಚ್ಚಿ ಪಾಚ್ಚಿ ಶಿಮ್ಮಿ = ಮುಳೊ
777. ಅಂತ್ರಳಾಚೊ ದರೊ = ನಾರ್ಲ್
778. ಉದಕ್ ಆಸಾ ಪಂಪು ನ್ಹಯ್, ಪಗ್ಗಿ ಆಸಾ ಪೊಲಿಸ್ ನ್ಹಯ್, ತರ್ ಕೋಣ್? = ನಾರ್ಲ್
779. ಥಂಯ್ ಹಾಂಗಾ ಉದಕ್ ನಾ, ಖಿಡ್ವಾ ಖಾಂಚೆರ್ ಉದಕ್ ಆಸಾ = ನಾರ್ಲ್

780. ಆಮ್ನಿಲ್ಯಾ ಭೂಟಾಮಾಕ್ ಆಂಗ್‌ಭರ್ ಮೊರೊಜ್ = ಕಾರೆತಂ
781. ಎದ್ನೊ ಮೊಟೊ ಮೊಟೊ ಲಾಂಬ್ ಲಾಂಬ್ ರೂಕ್, ಬಾರೀಕ್ ಬಾರೀಕ್ ಪಾನಾಂ = ಚಾಬ್ಬಾ ರೂಕ್ ಆನಿ ಪಾನಾಂ
782. ಲಾಂಬ್ ಲಾಂಬ್ ಝಡ್, ಕಾತ್ರೆ ಕಾತ್ರೆ ಪಾನ್, ಆಯ್ಲೊ ಮುಸಲ್ಮಾನ್, ದಿಲೆ ಪೊಕ್ತೆ ದಾನ್ = ಮಾಡ್, ಮೊಡ್ಲಾಂ, ಕೋಂಬ್ ಆನಿ ನಾರ್ಲೆ
783. ಸರ್ ಸರ್‌ವಾಲಿ ಸರ್ಗಾಕ್ ಗೆಲಿ, ಆವಯ್ ಮೆಲಿ ಧುವ್ ಜಲ್ಮಾಲಿ = ವಾಲ್ ಆನಿ ಸಾಂಗ್
784. ಲ್ಹಾನ್ಸೊ ಆಸ್ತಾನಾ ಕಾಶ್ಚಿ ನ್ಹೆಸ್ತಾ, ವ್ಹಡ್ ಜಾತಾಸ್ತಾನಾ ಕಾಡ್ ಉಡಯ್ತಾ = ಕೀರ್ಲ್ ಆನಿ ವಾಸೊ
785. ಮುಕಾರ್ ಬಸ್ಲಾ ಟೊಪ್ಪಿ ಭಟ್, ಪಾಟ್ಲ್ಯಾನ್ ಯೆತಾ ಪಾಂಯ್ಕಿಂ ಲೋಕ್ =ಮೊಂಡಿ ಆನಿ ಕೆಳ್ಕಾಂ ಘಡಾಯ್,
786. ಮ್ಹಜೊ ಎಕ್ಲೊ ಆಜೊ ಮೊರ್ಚಿನ್ ಬುಡ್ಲಾ = ಪಣಸ್
787. ಭಾಯ್ಲ್ಯಾನ್ ಕಾಂಟ್ಯಾಂಚಿ ರಾಸ್, ಭಿತರ್ಲ್ಯಾನ್ ಚಾಂಪ್ಯಾಂಚಿ ರಾಸ್ = ಪಣಸ್
788. ರೆಡೊ ನಿಡ್ಲಾ ಆಕಾಣಾಕ್ ಪಳೆವ್ನ್, ದೊರಿ ಚರ್ತಾ = ಕುವಾಳೊ ಆನಿ ವಾಲ್
789. ಧಾ ಜಣಾಂನಿ ಹಾಡ್ಲೆಂ, ಪಾಂಚಾಂನಿ ಪಾತ್ಕಾಯ್ಲೆಂ, ಸುರ್ಯಾನ್ ಸುಕಯ್ಲೆಂ, ಉಜ್ಯಾನ್ ಗ್ರಾಸಿಲೆಂ = ಶೆಣ್ ಆನಿ ಶೆಣಿಯೊ
790. ಮ್ಹಜೊ ಆಬ್ ಗೊಬ್ರಾಂತ್ ಲೊಳ್ಕಾ, ನ್ಹಾಂವ್ಕ್ ಆಯ್ಕಾನಾ = ಕುವಾಳೊ
791. ಹಳ್ಳವೊ ಪಾಗೊರ್ ಉತರ್ಲ್ಯಾರ್ ತಾಂಚ್ಯೊ ಪಾಗೊರ್, ತಾಂಚ್ಯೊ ಪಾಗೊರ್ ಉತರ್ಲ್ಯಾರ್ ಕಾಳೆ ಶಿಪಾಯ್ = ಪೊಪಾಯ್
792. ಪಾಚ್ವ್ಯಾ ಕಾತಿಚ್ಯಾ ತಾಂಬ್ಲೆ ಚೊರ್ವೆಂತ್, ಕಾಳೆಂ ಕಾಳೆಂ ಮೊತಿಯಾಂ = ಕಾಳೆಂಗ್
793. ಕಾಂಟ್ಯಾಚ್ಯಾ ಝಡಾರ್ ಭಾಂಗಾರಾಚೆಂ ತಾಂತಿಂ = ಲಿಂಬೊ
794. ಪಾಚ್ವ್ಯಾ ಪಾಚ್ವ್ಯಾ ಝಡಾರ್ ಧಂಯ್ ಶಿಂಪ್ಲಾಂ = ಮೊಗ್ರೆ ಕಳೆ, (ಕಸ್ತೂರ್)
795. ತಾಕಾ ಧರ್ನ್ ಉಸಯ್ಲ್ಯಾರ್ ಪುರೊ, ಶೆಂಬೊರಾಂನಿ ಮೊತಿಯಾಂ ಝಡ್ತಾತ್ = ದಾಳಿಂಬ್
796. ಕೊಸ್‌ಲ್ಲೆ ಧರ್ತೆಚೆರ್ ಭೊಂವ್ತಣಿ ಸತ್ರಿ ಧರ್ನ್ ರಾವ್ಲ್ಯಾತ್ ಉಬೆ ಶಿಪಾಯ್ = ಆಳ್ಕೆಂ



797. ಎಕಾಚ್ ಹಾತಾಕ್ ಶೆಂಬೊರಾಂನಿ ಬೊಟಾಂ = ಕೆಳ್ಳಾಂಚೊ ಘಡಾಯ್
798. ಪಾಚ್ಚಿ ಪಾಚ್ಚಿ ಚಲಿ ಹಾಸೊನ್, ನಾಚೊನ್, ಖೆಲೊನ್, ವೆಂಗೊನ್ ಮ್ಹಾಕಾ ಆಸ್‌ಲ್ಲಿ. ವಾರ್ಯಾಚ್ಯಾ ಮೊಗಾರ್ ಪಡೊನ್, ವಾರ್ಯಾ ಸಾಂಗಾತಾ ಧಲೊನ್, ಪಿಕೊನ್ ಝಡೊನ್ ಪಡ್ಲಿ = ಪಿಕಿ ಖೊಲಿ
799. ಪುಡ್ಪುಡಿತ್ ತರ್ಗೆ ಚಲಿಯೆಕ್ ಆಂಗ್ಲ್ಯಾ ವಯ್ರ್ ಆಂಗ್ಲಿಂ = ಕೆಂಳ್ಳಾಚಿ ಬೊಂಡಿ
800. ಆಗಡ್ ಬಗಡ್ ತಿಕಡ್ ತಾ, ತೀನ್ ತಕ್ಲೊ ಪಾಂಯ್ ಧಾ, = ಜೋತ್, ಜೊತ್ಕಾರ್ (ಗಾದೆ ಕೊಸ್ತಲೊ) ಆನಿ ರೆಡೆ
801. ಅಂತ್ರಳಾಥಾವ್ನ್ ಪಡ್ಲಿ ಘೊಣ್, ಧಾಂವೊನ್ ವಚೊನ್ ಹಾಡ್ಲಿ, ರಗಾತ್ ತಿಚೆಂ ಘೊಟ್ಲೆಂ, ಮಾಸ್ ತಿಚೆಂ ಖೆಲೆಂ = ಬೊಂಡೊ
802. ಅಂತ್ರಳಾರ್ ಗುಂಡೆ ಗುಂಡೆ ಕಾಳೆ ಕಾಳೆ ಫಾತೊರ್, ಪಂದ್ಲ್ಯಾನ್ ಚಲ್ತೆಲ್ಯಾಕ್ ಲಾಗ್ಲ್ಯಾತ್ ಗ್ರಹಾಚಾರ್ = ಮಾಡಾ ವಯ್ಲೆ ಇರ್ಪೊಳ್
803. ಅಂತ್ರಳಾಥಾವ್ನ್ ಪಡ್ಲ್ಯಾ ಕೊಗುಳ್, ಪರತ್ ಪಾಟಿಂ ಉಬನಾ ಮ್ಹಣ್ ರಡ್ಲಿ = ಮಾಡಾರ್‌ಥಾವ್ನ್ ನಾರ್ಲೆ
804. ಆಕಾಡ್ಯಾರ್ ಬುಕಾಂಡೊ, ಕಾಂಟಿಯೆರ್ ಲೊದೊ, ಪಾಚ್ಚೊ ಧವೊ ಮುದೊ = ವಾಂಯ್ಕೆಂ
805. ಆಂಬೊರ್ ಪಿಕೊ ಶೆತ್ಕಾರ್ ದೆಕ್ತಾಲೊ, ಚಾಕ್ತಾಲೊ, ಶೆತಾಚಿ ಸೊಬಾಯ್, ಮೆರೆ ಕುಶಿನ್ ರಗ್ತಾಳಿ ರಾಸ್, ಚಾಕ್ತಾಂ ಚಾಕ್ತಾಂ ಗೊಡ್ ಗೊಡ್, ಪೊಸೊ ಭರುನ್ ಚಿಂವೊಂಕ್ = ಪೊಡ್ಲೊಳಾಂ
806. ಎಕಾ ರುಕಾರ್ ಮಣಿಯಾಳಿಂ ಪಾನಾಂ, ಬಡಿಯೊ ಬಡಿಯೊ ಫಳಾಂ, ಕಾತಿ ವ್ಹಡ್ಲ್ಯಾ ಶಿವಾಯ್ ರಾಂದ್ಚೆಂ ನ್ಹಯ್, ಕಾತೊ ಧುಕ್ಲ್ಯಾ ಶಿವಾಯ್ ಗಿಳ್ಚೆಂ ನ್ಹಯ್ = ಮುಸ್ಕಾ ಸಾಂಗ್
807. ಮ್ಹಜೆ ವ್ಹಡ್ಲಿಮಾಂಯ್ಕ್ ಆಂಗ್‌ಭರ್ ಕಾಂಟೆ = ಕಾರೆತೆಂ
808. ಮಟ್ಲೊ ಮಟ್ಲೊ ಧಾಕ್ಪಾಲೊ ಮನಿಸ್, ತಾಂಬ್ಡೆಂ ತಾಂಬ್ಡೆಂ ಆಂಗ್, ಕಾಳಿ ಕಾಳಿ ತೊಪಿ = ಗುರುಂಜಿ
809. ಭಿಂ ವೊಂಪಿನಾಂತ್ ಉದಕ್ ಶಿಂಪಿನಾಂತ್, ವೊಂಯ್ಚಿ ರಾಕ್ವಣ್ ನಾ ಇಟಾಚಿ ಆಸರ್ ನಾ, ಪಾವ್ಲಾಕ್ ಕಿರ್ಲತಾಂ ವೊತಾಕ್ ಫುಲ್ತಾಂ, ಹಾಲ್ತಾಂ, ಧಲ್ತಾಂ, ವಾಡ್ತಾಂ, ಪುಲಾಂ ದಿತಾಂ, ಸಾಂಗೊ ದಿತಾಂ, ಹಾಂವ್ ಕೋಣ್ ಸಾಂಗ್ ಪಳೆವ್ಯಾಂ = ತಾಯ್ಕುಳೊ

810. ಪೊರೆಂ ಜಶೆಂ ಕಿರ್ಲತಾ, ಪಾವ್ನಾ ಶೆಣಾಂಕ್ ಪುಲ್ತಾ, ಹಾಲೊನ್ ಧಲೊನ್ ವಾಡ್ತಾಸ್ತಾನಾ, ತೊಡ್ತಾತ್, ಮೊಡ್ತಾತ್, ಗೊಮ್ಮಿ ಮ್ಹಜಿ ಚಿಡ್ಡಿತಾತ್, ಆಂಕ್ರೆಚ್ ಕಿಮ್ಮುನ್ ಕಿಮ್ಮುನ್ ಖೊಚಾವ್ನ್ ಮ್ಹಾಕಾ ಭೊಕಾಯ್ತಾತ್, ತರ್ ಹಾಂವ್ ಕೋಣ್? = ತಾಯ್ಕುಳೊ
811. ಕಾಟ್ ಖುಬೊ ವಾಟೆರ್ ಉಬೊ, ತೀನ್ ದೊಳ್ಯಾಂಚೊ ರಾಯ್, ಪಾಟಾಸಾಚೊ ಆಡ್ಕುಳೊ ಪೆಟೊ ತಾನ್ ಭಾಗಯ್ತಾ, ರೂಚ್ ಚಡಯ್ತಾ, ತೊ ನಾತ್ಲ್ಯಾರ್ ಚಲಾನಾ ಕಾರ್ಯೆಂ ಸೊಬಾಣ್ = ನಾರ್ಲೆ
812. ಶೆಂಬೊರ್ ರೆಡ್ಯಾಂಕ್ ಏಕ್‌ಚ್ ಶಿಮ್ಮಿ = ಕೆಳ್ಯಾಂಚೊ ಘಡಾಯ್
813. ಎಕಾ ಕೊಲ್ಯಾಕ್ ಏಕ್‌ ಶಿಮ್ಮಿ, ಬಾರಾ ಕೊಲ್ಯಾಂಕೀ ಏಕ್‌ಚ್ ಶಿಮ್ಮಿ = ನಾರ್ಲಾಚೆಂ ಶಿಮ್ಮೆಂ
814. ಹಜಾರಾಂಗಟ್ಲ್ಯಾನ್ ಲೊಕಾಕ್ ಎಕ್ಲೊಚ್ ಸುಬೆದಾರ್ = ಕೆಳ್ಯಾಂಚೊ ಘಡಾಯ್ ಆನಿ ಬೊಂಡಿ
815. ಎಕಾ ರುಕಾರ್ ಇಂಗ್ಳಾಂಚಿ ರಾಸ್, ಘೊಸ್ ಘೊಸ್ ಇಂಗ್ಳೆ = ಭೆಣ್ಣಾಂ
816. ಉಬ್ಯಾ ಲಾಂಬ್ ರುಕಾರ್ ಕಾಳ್ಯೊ ಕಾಳ್ಯೊ ಮೊಡ್ಲ್ಯೊ ಉಮ್ಕಾಳಾಯ್ಲ್ಯಾತ್ = ತಳ್ಯೊ ಆನಿ ಇರೊಳ್,
817. ಆಪ್ಲೆ ವ್ಹಡ್ಲಿಮಾಂಯ್ಕ್ ಆಂಗ್‌ಭರ್ ದೊಳೆ, ಪರ್ಮಳಿಕ್ ಕಳೆ = ಆಣಾಸ್
818. ಆಪ್ಲೆ ವ್ಹಡ್ಲಿಮಾಂಯ್ಕ್ ಆಂಗ್‌ಭರ್ ಖೊರೊಜ್ ಪಡ್ಲ್ಯಾ = ಕಾರೆತೆಂ
819. ಭಾಂಗಾರಾಚೆ ಪೆಟೆಂತ್ ಭಾಂಗ್ರಾಳೆ ಖಿಳ್, ಪೊಟಾಂತ್ ಜಾತಾತ್ ಆಶೆಚೆ ಲಾಳ್ = ಪಣ್ಣಾಚೆ ಗರೆ ಆನಿ ಭಿಕ್ಣಾಂ
820. ಎಕೆಚ್ ಆವಯ್ಚಿಂ ಭುರ್ಗಿಂ ಯೆತಾನಾ, ತೊಪಿ ಫಾಲ್ಡಾಂಚ್ ಯೆತಾತ್ = ಪೊಪ್ಪಾಂ
821. ಭಾಂಗ್ರಾಳ್ಯಾ ಘರಾಕ್ ರುಪ್ಯಾಳೊ ಬಿಗಾತ್ (ಚಾವಿ) = ಕಾಜ್ ಆನಿ ಬಿ
822. ದೆಕ್ತಾನಾ ಕಾಳೆಂ ಕಾಳೆಂ, ಚಾಕ್ತಾನಾ ಗೊಡ್ ಗೊಡ್, ಖೆಲ್ಯಾರ್ ಮಾತ್ರ್ ತುಜೆಂ ಸಗ್ಳೆಂ ತೊಂಡ್ ಜಾತಾ ನಿಳೆಂ ನಿಳೆಂ = ಜಾಂಬಾಳ್
823. ವೊಂಪುಂಕ್ ನಾ, ಲುಂವೊಂಕ್ ನಾ, ಮುಳಾಕ್ ಫಾಲ್ಡ್ ಪೊಸುಂಕ್ ನಾ, ಪಾವ್ನಾ ಶೆಣಾಂಕ್ ಪುಲ್ತಾಂ ತರೀ ಲುಂವ್ತಾತ್ ಮ್ಹಜಿ ಗೊಮ್ಮಿ = ತಾಯ್ಕುಳೊ
824. ಪಾವ್ನಾ ಶೆಣಾಂಕ್ ಜಲ್ಮತಾಂ, ಶೆತಾಂ ಭಾಟಾಂನಿ ವಾಡ್ತಾಂ, ಭುಮಿಂಚ್ ಮ್ಹಜೊ ವಯ್ಜ್, ಪಾವ್ನಾ ರಾಯ್ ಮ್ಹಜೆಂ ಒಕತ್, ತಾಚೆ ವೆಂಗಿಂತ್ ಪರ್ತ್ಯಾನ್ ಪರ್ತ್ಯಾನ್



ಜಲ್ಮಾತಾಂ = ತಾಯ್ತುಳೊ

825. ಹಜಾರ್ ಹಾತ್ ಹಜಾರ್ ಬೊಟಾಂ, ಥೊಡಿಂ ನಾಜೂಕ್ ಥೊಡಿಂ ದಾರ್ಪಿಂ, ಪೊಶೆವ್ನ್ ಪೊಶೆವ್ನ್ ಕಿಮ್ಮಿತಾತ್ ಮ್ಹಜಿ ಆಂಕ್ರಿ = ತಾಯ್ತುಳೊ
826. ತಾಂಬ್ಲೆ ತಾಂಬ್ಲೆ ಪೊಲೆ ಕರುನ್ ರಾಕೊನ್ ಬಸ್ಲಾಂತ್ ರುಕಾರೀ, ಖಿಂಚೊ ರಾಯ್ ಕುಂವರ್ ಯೆತಲೊ ತಾಂಕಾಂ ಫಾಲುಂಕ್ ಗರಿ, ರುಕಾರ್ ಥಾವ್ನ್ ದೆಂವವ್ನ್, ಆಪ್ಲಾಂಗಿರ್ ವ್ಹರೊಂಕ್? ಪುಣ್ ಯೆತಾತ್ ರಾಕ್ಲೊಸ್ ಆನಿ ಮಿಟಿಯೊ ಮಾರ್ನ್ ಗಿಲ್ತಾತ್ = ಬಿಂರ್ಡಾಂ
827. ಆಮ್ಮಿ ಮಾಂಯ್ ಬಾಳಾಂತ್ ಜಾತಾ, ಪಯ್ಲೆಂ ಬಾಳಾಚೆಂ ಹರ್ದೆಂ ಭಾಯ್ರ್ ಯೆತಾ, ಮಾಗಿರ್ ಯೆತಾತ್ ಬಾಳಾಂ, ತುಜ್ಯಾ ಮ್ಹಜ್ಯಾ ಮೊಗಾಚೆಂ ಫಳಾಂ = ಬೊಂಡಿ ಆನಿ ಕೆಳ್ಯಾಂ ಘಡಾಯ್
828. ಮ್ಹಜ್ಯಾ ಆಬಾನ್ ಏಕ್ ರೆಡೊ ಹಾಡ್ಲಾ, ಆಂಗ್ ಭರ್ನ್ ಕಾಂಟೆ ಕಾಂಟೆ, ತರೀ ಭುರ್ಗಿಂ ಬಾಳಾಂ ಘುರ್ಚಿಂ ಸರ್ವಾಂ ತಾಚ್ಯಾ ಮೊಗಾರ್ ಪಡ್ತಾತ್, ತಾಕಾ ಭುಲ್ತಾತ್, ಘಡಿಯೆನ್ ತಾಕಾ ಭೊಕಾವ್ನ್ ಕಾಬಾರ್ ಕರ್ತಾತ್ = ಪಣಿಸ್
829. ಭಾಂಗಾರ್ ಉಡಯ್ತಾತ್, ರುಪೆಂ ಖಾತಾತ್ = ಕೆಳೆಂ
830. ರುಪೆಂ ರಾಂದ್ತಾತ್, ಭಾಂಗಾರ್ ಗಿಲ್ತಾತ್ = ಪಣ್ಣಾಚೆ ಗರೆ ಆನಿ ಭಿಕ್ಷಾಂ
831. ಭಜಾ ಭಜಾ ಭಟ್ಕಾ, ಝಡಾ ಮುಳಾ ಉಮ್ಮಾಳ್ತಾ, ಬಾರೀಕ್ ಕುಂಟಾ ಆವಾಜ್ ಕರ್ನ್ ಕುಂಟಾತಾ = ಸುಕ್ಕೊ ಕುಳ್ಳಾ ಸಾಂಗೊ
832. ಎಕಾ ಜಯ್ಲಾಂತ್ ಎಕ್ಲೊಚ್ ಕಯ್ಲಿ, (ಬಂದಿವಾನ್) ಹಾಂವ್‌ಚ್ ಜಾಯ್ ತಾಕಾ ಜಯ್ಲಾಂತ್ಲೊ ಭಾಯ್ರ್ ನಿಕ್ಲೊಂಕ್, ತರೀ ತೊ ಮ್ಹಾಕಾ ಒಳ್ಳೆನಾ = ಗುಡ್ಗುಡೊ ನಾರ್ಲೆ
833. ಉಬೆಂ ಕಾಪ್ಲ್ಯಾರ್ ಜಾತಾಯ್ ತುಂ ದೋಣ್, ಆಡ್ ಕಾಪ್ಲ್ಯಾರ್ ಜಾತಾಯ್ ನೆಕೆತ್, ರಂಗಾನ್ ತುಂ ಹಳ್ಳಿ ಆಬೊಲೆಂ, ಆಸಾಯ್ ತುಂ ಮೆಟಾಂ ಮೆಟಾಂ ಕರ್ಪಣಾಂಚೆಂ = ಕಂರ್ಬಾಲ್
834. ರುಚಿಕ್ ತೆಂ ಆಂಬ್ಯೆಂ ಗೊಡ್ಯೆಂ ಸೊಬಿತ್ ಕಮ್ರಾಳ್ಕಾ ಆಕಾರಾಚೆಂ. ಕರ್ತಾತ್ ತಾಕಾ ಲೊಣ್ಣೆಂ, ಶರ್ಟ್, ಜಾಮೂನ್ ಜೆಲ್ಲಿ, ಭುರ್ಗ್ಯಾಂಕ್ ವ್ಹಡಾಂಕ್ ಮೊಗಾಚೆಂ, ಮಿಟಾ ಉದ್ಯಾಕ್ ಫಾಲ್ಯಾರ್ ಪೆಜೆ ತೊಂಡಾಕ್ ರುಚಿಚೆಂ = ಕಂರ್ಬಾಲ್
835. ಕಾಳೊ ಕಾಳೊ ಸಾಯ್ನ್ ವಾಟೆರ್ ಉಬೊ ದಿಸ್ತಾ, ರಾವ್ಲಾ ಜಸೊ ಅಂತ್ರಳಾಕ್ ದಿಗೊ, ಗಳ್ಯಾಕ್ ಉಮ್ಮಾಳಾವ್ನ್ ಕೊಳ್ಳಲೆ, ರಾವ್ಲಾ ವೊಗೊ = ತಳ್ಳೊ ಮಾಡ್
836. ನಾಗ್ಡ್ಯಾ ಆಂಗಾರ್ ಭರ್ಲ್ಯಾತ್ ಫಾಯ್, ಖಾಲಿ ನಾ ಕುಸ್ಕುಟ್ ಜಾಗೊ ಕಾಂಯ್,

ಖಾಂದಿಂ ಕೊಳ್ಳುಲೆ ಘೆವ್ನ್ ರಾವ್ಲಾ ರಾಯ್ = ತಳ್ಳೊ ಮಾಡ್

837. ಶಿಮ್ಮಿಂ ಶಿಮ್ಮಿಂ ದೆಂವಯ್ತಾತ್, ದೊಳೆ ತಾಂಚೆ ಭೊಕಾಯ್ತಾತ್ = ಇರೊಳ್
838. ವಿಳ್ಯಾಂನಿ ಕಾಂತವ್ನ್ ಬರಯ್ಲ್ಯಾಂತ್ ತತ್ವಾಂ, ಶತಮಾನಾಂ ಉತರ್ಲ್ಯಾರಿ ಮೆಳ್ತಾತ್ ವಾಚುಂಕ್ ತಿಚೆರ್ = ತಳ್ಳೆ ಚುಡೆತೆಚೆರ್.
839. ಧಗಿಂತ್ಯಾಯಿ ದುದಾಬರಿ ಧವಿಂ ಧವಿಂ ಪುಲಾಂ ದಿತಾ, ದೊಂಗ್ರಾ ತಕ್ಲೆರ್ ವಿಡ್ಪಾ ಬಗ್ಲೆರ್ ವಾಡ್ತಾ, ಈಟ್ ಉದಕ್ ದೀವ್ನ್ ಕೊಣೀ ತಾಕಾ ಪೊಸಿನಾ = ತುಂಬ್ಯಾ ರುಡ್ ಆನಿ ಪುಲಾಂ
840. ಮುಟಿ ಯೆದಿ ಲಾಂಬ್ಚಿ ಚಲಿ, ಶೆಂಡಿಯೆಕ್ ಧರ್ನ್ ಬುಡ್ಡಿತಾ ಮಾಲಿ, ಪೊಡಿ ಪೊಡಿ ಕರ್ನ್ ಖಾತಾತ್ ಆಬ್ಲೆಶಿ = ಪೊಪಳ್
841. ಲ್ಹಾನ್ ಲ್ಹಾನ್ ಭುರ್ಲ್ಯಾಂಕ್ ಪೆಂಕ್ಪಾಕ್ ತರ್ಕಾತಿ = ಕುಳ್ಳಾಚೊ ಸಾಂಗೊ
842. ಆವಯ್ ವಾಡ್ತಾ ನಾಜೂಕ್, ಪ್ರಸೂತ್ ಜಾತಾ ಬಾಳಾಂಕ್, ಆವಯ್ ಮೊರ್ತಾ ಆನಿ ಬಾಳಾಂ ಜಾತಾತ್ ರುಚಿಕ್ ಖಾಣ್ = ಕೆಂಳ್ಳೊ ಆನಿ ಕೆಳಿಂ
843. ಆಬಾನ್ ಹಾಡ್ಲ್ಯಾಂತ್ ಕಾಪ್ಡಾಂ, ಪಾವ್ಸಾಕೀ ಭಿಜನಾಂತ್ = ಆಳ್ವಾಚೆ ಖೊಲೆ
844. ರುಡಾರೀ ಕಾಂಟೆ, ಫಳಾರೀ ಕಾಂಟೆ, ರುಡಾರ್ ಜಾತಾ ರುಡ್, ತೊಂಡಾಕ್ ಮಾತ್ ಗೊಡ್ ಗೊಡ್ = ಆಣಾಸ್
845. ವ್ಹಡ್ಲೊ ಜಯ್ತ್ ರೆಡೊ, ತಾಕಾ ಕಾತರ್ತಾತ್, ತಾಚ್ಯಾ ಭುರ್ಲ್ಯಾಂಕ್ ಖಾತಾತ್, ಭಾಜುನ್ ಖಾತಾತ್, ಉಕೊಡ್ನ್ ಖಾತಾತ್, ಕೇಸ್-ಖಾಡ್ ಮಾಂಡ್ಲೊ ಪಾಕಾಂ ಸೊಡಿನಾಸ್ತಾನಾ ಸಕ್ಕಡೀ ಖಾತಾತ್ = ಪಣಸ್, ಭಿಕ್ಲಾಂ, ಗರೆ, ಚಾರ್ಕಂಡ್ ಆನಿ ಪೊಂಪಿಯಾಂ
846. ತಾಂಬ್ಡ್ಯಾ ಹೆಟಾಚೊ ಕೆಪ್ಪನ್ ಮುಕಾರ್ ವೆತಾ, ಪಾಂಯ್ಕಿಂ ಶಿಪಾಯ್ ಪಾಟ್ಲ್ಯಾನ್ = ಕೆಳ್ಯಾಂಚೊ ಘಡಾಯ್
847. ಬಾಪ್ಪು ಉದ್ಯಾಂತ್ ಬುಡ್ತಾ, ಆಬ್ ಉಬ್ರಾಂತ್ ಲೊಳ್ತಾ, ಆವಯ್ ಉಪೈತಾ, ಪೂತ್ ಮುಂಡಾಸ್ ಪೆಟವ್ನ್ ಪುಲೊನ್ ವಾರ್ಯಾಂತ್ ಧಲ್ತಾ, ವಾಟ್ಸುರ್ಯಾಂಕ್ ಆಕರ್ಚಿತ್ ಕರ್ತಾ = ತಳ್ಳಾಂತ್ಲೆಂ ಸಾಳಕ್
848. ಭಿತರ್ ಪರ್ಮಳ್, ಭಾಯ್ರ್ ಕಾಂಟೆ ಕಾಂಟೆ, ಭಾಂಗಾರಾಚ್ಯಾ ದಿವ್ಲಾಂತ್ ರುಪ್ಯಾಳೆ ಮಿಂಟೆ = ಪಣಸ್
849. ಉರುಟ್ ಉರುಟ್ ಫಳಾಕ್ ಭಾಯ್ಲ್ಯಾನ್ ಭಿ, ತಿ ಕಾಡ್ನ್ ಉಡವ್ನ್ ರೋಸ್ ಪಿಯೆ



= ಕಾಜ್ ಆನಿ ಬಿ

850. ಆಕಾಸಾಕ್ ತೆಂಕ್‌ಲ್ಲ್ಯಾ ರುಕಾರ್ ಕೊಯ್ತಲ್, ಕೊಯ್ತಲ್, ಕೊಯ್ತಲಾಂ = ಚಿಂಚೊ
851. ಫಳಾಂಚೊ ರಾಯ್ ಆಂಬೊ, ಪುಲಾಂಚಿ ಕಾಣಿ, ಕಾಂಟ್ಯಾಂಚಿ ರಾಣಿ, ಪರ್ಮಳಾಚಿ ಕಾಣಿ, ಸಾಂಗಾ ಪಳೆವ್ಯಾಂ ಕೋಣ್ ತಿ ಶಾಣಿ? = ಗುಲೊಬ್
852. ಖಾಂದಾನ್ ಖಾಂದ್ ಉಮ್ಯಾಳ್ತಾತ್, ನಾಗ್ಗೆ ರೆಡೆ ನ್ಹಯ್ ತೆ ಚೆಡೆ, ಆವಯ್ಕ್ ನ್ಹೆಸೊಂಕ್ ಕಾಪಡ್ ನಾ ತರೀ ಆಮ್ಸಾಣೆನ್ ಭರ್ಲ್ಯಾತ್ ಹೆ ಚೆಡೆ = ಆಂಬಾಡೆ
853. ಭಾಯ್ಲ್ಯಾನ್ ದಿಸ್ತಾ ಖಿಡಾಪ್, ಮುರೊ ಖೊಂಡ್ಲೊ ಮಾತಿ ಮೆಳ್ಳಿ, ಪಾಜ್ ಖೊಂಡ್ತಚ್ ಶೆಡ್ ಮೆಳ್ಳಿ, ಉಪ್ರಾಂತ್ ಯೆತಾತ್ ಉದ್ಕಾರ್ಪುರಿ = ನಾರ್ಲ್, ಸೊಣ್ಣಾಂ, ಕಾತೊ, ಕಟ್ಟಿ, ಕಾಂತ್ರಿ ಆನಿ ಉದಕ್
854. ಏಕ್ ಆವಯ್ ಜಲ್ಮ್ ದಿತಾ ಶೆಂಬೊರ್ ಹಜಾರ್ ಚಲಿಯಾಂಕ್, ಚಲಿಯೊ ವಾಡ್ತಾತ್ ತುಜ್ಯಾ ಮ್ಹಜ್ಯಾ ಹಿತಾಕ್, ದೆವಾಕೀ ತ್ಯೊ ಜಾಯ್ ಮನ್ಯಾಕೀ ಜಾಯ್, ಮೊನ್ನಾತಿಂಕೀ ಜಾಯ್ = ಭಾತಾ ಕಣ್ಯೆ (ತಾಂದುಳ್)
855. ಅಂತ್ರಳಾಚೊ ಕೊಳ್ಳೊ ಭುಮಿಕ್ ಪಡ್ತಾ, ದೋಗ್ ಧಾಂವ್ತಾತ್ ದೋಗ್ ಉಕಲ್ತಾತ್, ಧಾ ಜಣ್ ಮೆಳೊನ್ ತಾಚೆಂ ರಗತ್ ಪಿಳ್ತಾತ್, ಎಕ್ಲೊಚ್ ತೆಂ ಘೊಟ್ಟಾ = ಬೊಂಡೊ (ನಾರ್ಲ್)
856. ಅಂತ್ರಳಾಧಾವ್ನ್ ಪಡ್ತಾ ಕೊಗುಳ್, ಪಾರ್ವೊ, ಘೊಣ್, ಪಾಟಿಂ ಅಂತ್ರಳಾಕ್ ವಚನಾ ತರ್ ಕೋಣ್? = ನಾರ್ಲ್
857. ಆದಾಂವ್ಚಿಂ ಮೆಟಾಂ, ಖಾತ್ರಾಂಚಿಂ ಖಿತಾಂ, ಪುಸುನ್ ವೆಚಿಂ ನ್ಹಯ್ = ಮಾಡಾಚಿಂ ಕರ್ಪಣಾಂ
858. ಆವಯ್ ಪಾಸೆಧಾವ್ನ್, ಬಾಪಾಯ್ ವೆಂಗೆಧಾವ್ನ್ ಪಡ್ತಾಸ್ತಾನಾಂಚ್ ವಾಸ್ತುಂ ಖಾತಾ = ಖೊಲೊ (ಖೊಲಿ)
859. ಗುಡ್ಯಾ ವಯ್ಲೊ ಗುಳ್ಳಾ, ಸತ್ರಿ ಉಗ್ತಿ ಧರ್ನ್ ಉಬೊ ರಾವ್ಲಾ, ವಾರ್ಯಾಕ್ ಹಾಲನಾ, ಪಾವ್ಲಾಕ್ ಧಲನಾ = ಆಳ್ವೆಂ
860. ಮಟ್ಟೆ ಮಟ್ಟೆ ಮನಿಸ್ ಪೆಂಕ್ಡಾಕ್ ತರ್ಕಾತಿ ಕೊವವ್ನ್, ಉಮ್ಕೊಳ್ ಘೆತಾತ್ = ಕುಳ್ಳಾ ಝಡಾರ್ ಸಾಂಗೊ.
861. ಏಕ್ ಆವಯ್ ಜಲ್ಮ್ ದಿತಾ ಶೆಂಬೊರೊಂ ಭುರ್ಲ್ಯಾಂಕ್. ಮನ್ಯಾಕ್ ತಿಂ ಜಾಯ್,

ದೇವಾಕ್ ತಿಂ ಜಾಯ್, ಗೊರ್ವಾಂಕ್ ತಿಂ ಜಾಯ್, ತಿಂ ನಾಸ್ತಾನಾ ಆಮ್ಚ್ಯಾನ್  
ಜಿಯೆಂವ್ಕೀ ಜಾಂವ್ಚೆಂ ನಾ = ತಾಂದುಳ್

862. ಆಂಗ್‌ಭರ್ ಕಾಂಬೊಳ್ ಆಸಾ ಆಸ್ವೆಲ್ (ಕರಡಿ) ನ್ಹಯ್, ಶೆಂಡಿ ಆಸಾ ಭಟ್  
ನ್ಹಯ್, ಉದಕ್ ಆಸಾ ತಳೆಂ ನ್ಹಯ್ = ನಾರ್ಲ್
863. ಆಂಗಾರ್ ಪಡೊನ್ ಫಾಪ್ಪುಂಚೊ, ವಿಂಚುನ್ ವಿಂಚುನ್ ಭೊಕಾಂವ್ಚೊ, ಬಿಯೊ  
ಮಾತ್ರ್ ಭಾಯ್ರ್ ಥುಕ್ಚೊ = ಪಣಸ್ ಆನಿ ಭಿಕ್ಶಾಂ
864. ಘಾಟಾರ್‌ಥಾವ್ನ್ ಆಯ್ಲಾ ಯೋಗಿ ಪಾಂಗ್ರುನ್ ಸಾತ್ ಪಾಸೊಡ್ಯೊ. ಪಾಸೊಡ್ಯೊ  
ನಿಕ್ಶಾಂವ್ಕ್ ಬಸ್ಲಾ ಮಾಂಯ್, ದೊಳ್ಕಾಂನಿ ಝರಿ ದೆಂವವ್ನ್ ದುಕಾಂಚ್ಯೊ =  
ಪಿಯಾವ್
865. ಎಕಾ ಅಕ್ಕರಾಚಿ ನಾರಿ, ಅಗ್ನಿಕ್ ಪ್ರವೇಶ್ ಕರಿ, ಕಾಳ್ಕಾ ಕವಚಾರ್ ಭಾರೀ ಸುಂದರಿ,  
ರುಚಿಕ್ ಲಾಗ್ತಾ ತೊಂಡಾಕ್ ಫಾಲ್ಕಾರೀ = ಕಾಜುಚಿ ಬಿ (ಮೊಯ್)
866. ಆಮ್ಚ್ಯಾ ಘರೈ ಗಾಯ್ಕ್ ವೊಂಟಿಯೊಚ್ ವೊಂಟಿಯೊ, ಪಾನೊಂಚ್ ಪಾನೊ.  
ಚಿಂವೊಂ ತಿಚ್ಯೊ ಮೆಜುಂಕ್ ನಜೊ, ವೊಂಟ್ ಭೀಬ್ ಪುಟ್ಲೊ ತರೀ ಚಿಂವ್ಚೆಂ  
ಸೊಡಿನಾಂತ್ = ಬಿಂಬ್ಲಿಂ ಆನಿ ಬಿಂಬ್ಲ್ಯಾ ರೂಕ್
867. ಆಗಡ್ ಬಗಡ್ ತಿಕಡ್ ತಾ, ತೀನ್ ತಕ್ಲೊ ಪಾಂಯ್ ಧಾ, ಮಾತಿಯೆಂತ್  
ಬುಡೊನ್ ಘರಾ ಯೆತಾ = ಜೋತ್, ಜೊತ್ಕಾರ್ ಆನಿ ಗಾದೆ ಕೊಸ್ತೆ
868. ಬಾಯ್ಲ್ಯಾನ್ ಸುಕೊ ಸುಕೊ, ಭಿತರ್ಲ್ಯಾನ್ ವೊಲೊ, ಭಿತರ್ ಬಸ್ಲಾ ಏಕ್ ಚಲೊ,  
ಖಾಡ್ ಆಸಾ ಮಿಶಿ ಆಸಾ, ಕೋಣ್ ತೊ ಸಾಂಗ್ ಮ್ಹಾಕಾ = ಆಂಬೊ
869. ಕಾಂಟ್ಯಾ ಮುಂಟ್ಯಾಂಚ್ಯಾ ಘರಾಂತ್ ಭರ್ಲ್ಯಾತ್ ಚೋರ್, ಧರುಂಕ್ ಗೆಲ್ಯಾರ್  
ಆಮ್ಕಾಂಚ್ ಭುಲಯ್ತಾತ್ ಪೋರ್ = ಪಣ್ಣಾಚೆ ಗರೆ
870. ಫಾತ್ರಾಂಚೆ ವಣದಿ ಭಿತರ್ ರುಪ್ಯಾಳಿ ವೊಪ್, ಫಡುನ್ ಜರ್ ಪಳೆಶಿ ಉದ್ಕಾಚಿಂ  
ಕೊಪ್ = ನಾರ್ಲ್
871. ಗುಡು ಗುಡು ಜಾತಾ ಘಡ್ಗಡೊ ನ್ಹಯ್, ಶೆಂಡಿ ಆಸಾ ಬ್ರಾಹ್ಮಣ್ ನ್ಹಯ್,  
ತೇಲ್ ಆಸಾ ತೆಲಾ ಬುಡ್ಕಲೊ ನ್ಹಯ್, ತರ್ ತೊ ಕೋಣ್ ಸಾಂಗಾ ಮ್ಹಾಕಾ  
= ಗುಡ್ಗಡೊ ನಾರ್ಲ್
872. ಲಾಂಬ್ ಲಾಂಬ್ ಬಾಪುಯ್, ಪೊಕೊಳ್ ಪೊಕೊಳ್ ಆವಯ್, ಬುಡ್ಕಲೊ  
ಬುಡ್ಕಲೊ ಪೂತ್ = ತಳ್ಳೊ, ಮೊಡಾಲ್ ಆನಿ ಇರೊಳ್



873. ಭಾಯ್ಲ್ಯಾನ್ ಕಾಳೊ ಕಾಳೊ ಬುಡ್ಕುಲೊ, ಭಿತರ್ಲ್ಯಾನ್ ತೀನ್ ದೊಳೆ, ದೊಳ್ಳಾಂನಿ ಪರ್ದೆಳ್ತಾ ವಜ್ರಾಳೆಂ ಮಾಸ್ಕುಟ್ = ಇರ್ವೊಳಾಚೆ ದೊಳೆ
874. ತಾಂಬ್ಡ್ಯಾ ಕೊವೆಂತಾಂತ್ ಕಾಳ್ಯಾ ಲೊಬಾಚೆ ಫ್ರಾದ್ = ಕಾಂಳ್ಕಾಚ್ಯೊ ಬಿಯೊ
875. ತಾಂಬ್ಡ್ಯಾ ತಾಂಬ್ಡ್ಯಾ ಕಾಳ್ಜಾಚೆಂ, ರಗ್ತಾಳೆಂ ಚೆಡುಂ, ನ್ಹೆಸ್ಲಾಂ ಪಾಚ್ಚಿ ಸಾಡಿ = ಕಾಳಿಂಗ್
876. ರುಕಾರ್ ಉಮ್ಕಾಳ್ತಾತ್ ಪುಡ್ಕೆ ಪುಡ್ಕೆ ಚಲೆ, ತಾಂಬ್ಡೆ ತಾಂಬ್ಡೆ ತಾಂಚೆ ಪೊಲೆ = ಬಿಂರ್ದಾಂ
877. ಆಮ್ಚೆ ಕೊಂಬಿಯೆಕ್ ಶೆಂಬೊರ್ ಬೊಂಚಿ, ಶೆಂಬೊರ್ ದಗ್ಲೆ = ಕೆಳ್ಯಾಂ ಘಡಾಯ್
878. ಆಂಕ್ವಾರ್ ಆಸ್ಲಿ ಮಾಸೂಮ್ ಚಲಿ ಬಾಳಾಂತ್ ಜಾಲಿ, ಗಾಗ್ರೆ ಶಿಂವೊನ್ ಶಿಂವೊನ್ ಭುರ್ಗಾಂನಿ ತಿಚ್ಯಾ ನ್ಹೆಸೊನ್ ನಾಚೊನ್ ಹಾಸೊಂಕ್ ಲಾಗ್ತಾನಾ ಆವಯ್ ಮೆಲಿ = ಕೆಂಳ್ಳೊ, ಕೆಳ್ಯಾಂ ಘಡಾಯ್, ಕೆಳಿಂ ಆನಿ ಸಾಲಿ
879. ಹಜಾರ್ ಕಿರಾಂಕ್ ಏಕ್‌ಚ್ ಬೊಂಚ್ = ಕೆಳ್ಯಾಂ ಘಡಾಯ್
880. ಪಾಳ್ಣೆಂ ಉಡಂವ್ಚೆಂ ಬಾಳ್ಕಾಕ್ ಗಿಳ್ಚೆಂ = ಕೆಳೆಂ ಖಾಂವ್ಚೆಂ
881. ಮಾಡಾ ವಯ್ಲೊ ಕೀರ್ ಶಿಮ್ಪಿ ಹಾಲಯ್ತಾ, ವಾರ್ಯಾಕ್ ಧಲ್ತಾ, ಪಾವ್ಸಾಕ್ ಭಿಜ್ತಾ = ಮಾಡಾಚಿ ಶಿಮ್ಪಿ
882. ಬುಯಾಂವಾಚೆ ಗಾಂಡಿರ್ ಮಾಂಕೊಡ್ ಬಸ್ಲಾ = ಕಾಜುಚಿ ಬಿ
883. ಎಕಾ ಪಾಂಯಾಂಚ್ಯಾ ಲಾಂಬ್ ಲಾಂಬ್ ಡೊಂಕಾಕ್ ಶೆಂಬೊರ್ ಪಿಲಾಂ = ಶಿಮ್ಪ್ಯಾರ್ ಪೊಪ್ಪಾಂ
884. ಕಾಂಟ್ಯಾಂಗಾರ್ ಆವಯ್ಚ್ಯಾ ಪೊಟಾಂತ್ ತಿನ್ಸಿಂ ಭುರ್ಗಿಂ = ಪಣ್ಣಾ ಗರೆ
885. ಲಾಂಬೆಟ್ಯಾಚ್ಯಾ ಮಾತ್ಯಾರ್ ಶೆಂಬೊರ್ ಕೊಳ್ಳುಲೆ ಉದಕ್ = ಮಾಡಾರ್ ನಾರ್ಲಾ
886. ಪಾಟ್ಲ್ಯಾನ್‌ಧಾವ್ನ್ ಪಿಳ್ಚೆಂ, ಮುಕ್ಲ್ಯಾನ್ ಲೆಂವ್ಚೆಂ ಚಿಂವ್ಚೆಂ, ಕಿತೆಂ ತೆಂ? = ಆಂಬೊ
887. ತಾಂಬ್ಡೆ ತಾಂಬ್ಡೆ ಹೊಕ್ಲೆಕ್ ಕಾಳೊ ತಿಳೊ = ಗುರುಂಜಿ
888. ಜಗ್ ಜಗ್ ಪುತ್ತುಳೆ ರವೆ ರವೆ ದಾಂತ್, ಹೆಂ ಹುಮಾನೆಂ ಸಾಂಗ್ಲ್ಯಾರ್ ಕಾಡಯ್ನ್ ತುಜೆ ದಾಂತ್ = ದಾಳಿಂಬ್
889. ಎಕೆಚ್ ಆವಯ್ಕ್ ಜಲ್ಮಾಲ್ಲಿಂ ಬಾಳಾ ಗೊಬೊರ್ ಪುಸುನ್ ತಪಸಾಕ್ ಬಸ್ತಾತ್ = ವಾಲಿರ್ ಕುವಾಳೆ

890. ಆಗರ್ ಪಾಗರ್, ಪಾಗರಾಂತ್ ಶಂಕು, ಶಂಕುಂತ್ ತೀರ್ತ್, ನಿರ್ಮಳ್ ತೀರ್ತ್ = ನಾರ್
891. ವಿಸ್ತಾರ್ ರುಕಾರ್ ಪಾಚ್ಚಾ ಪಾಚ್ಚಾ ಪಾನಾಂ ಮದೆಂ ಇಂಗ್ಳಾಂಚಿ ರಾಸ್, ತರೀ ಕೊಣಾಕಿ ನಾ ಧೊಸ್ = ಜಾಂಬಾಂಚಿ ಘೊಸ್
892. ಎಕಾ ಪಾಂಯಾಂರ್ ಉಬೆಂ ಡೊಂಕ್, ಆಂಗ್ ಭರ್ನ್ ಕಿಣ್ಕುಲೆ ಬಾಂದ್ಲ್ಯಾತ್ = ಚಣ್ಣಾಂಚೆಂ ಝಡ್
893. ಮನಿಸ್ ಆಂಗ್ ಖಾತಾ, ಗೊರುಂ ಆಂಗ್ಲೆಂ ಖಾತಾ = ಕೆಳೆಂ ಆನಿ ಸಾಲ್
894. ರೂಕ್ ಕಾಳೊ ಕಾಳೊ, ಬಾರೀಕ್ ಬಾರೀಕ್ ಪಾಲೊ, ಆಂಗ್ ಮಾತ್ರ್ ಕಾಂಟೆ ಕಾಂಟೆ, ಫಳ್ ತಾಚೆಂ ಘೆಟೆ ಘೆಟೆ, ಭಿಂ ತಾಚೆಂ ಕಾಳೆಂ ಕಾಳೆಂ, ಶಿಂಪ್ಲ್ಯಾರ್ ತುಕಾ ವಿಂಚುಂಕ್ ಜಾಯ್ನಾ = ನಾತ್ಕಾಚೆಂ ಝಡ್ ಆನಿ ನಾತ್ನೊ
895. ಆಮ್ಚೆ ಮ್ಹಾತಾರೆಕ್ ಆಂಗ್ ಭರ್ ಖೊರೊಜ್, ಕೊಡು ಕೊಡು ಕಾದ್ರೊ ತಿ = ಕಾರೆತೆಂ
896. ಭಾಂಗಾರ್ ಶಿಂಗಾರ್ ನಾತ್ಕಾರ್ ಗರ್ವಾನ್ ತಕ್ಲಿ ಉಬಿ, ಭಾಂಗಾರ್ ಶಿಂಗಾರ್ ಭರ್ತಾನಾ ಹಳೂ ಹಳೂ ಮಾನ್ ಬಾಗಾಯ್ = ಭಾತಾಚಿ ಕಣೈ
897. ಎಕಾ ಪಾಂಯಾಚ್ಯಾ ಡೊಂಕಾಕ್ ಮಾತ್ಕಾರ್ ನೊವ್ಚಿಂ ತಾಂತಿಯಾಂ = ಜೊಂದ್ಕಾಚಿ ಬೊಂಡಿ
898. ತಳ್ಕಾ ಬಾಂದಾ ವಯ್ಲಿ ಚಲಿ, ನ್ಹೆಸ್ಲಾ ಹಳ್ಳುವಿ ಸಾಡಿ, ಪೆಂಟೆಕ್ ತಿ ಧಾಂವ್ತಾ, ಲೋಕ್ ತಿಕಾ ಮಾತ್ಕಾರ್ ದವರ್ನ್ ಭೊಂವ್ತಾ = ಕೆಗ್ಡಿಚೆಂ ಪುಲ್
899. ಲಾಂಬ್ ಲಾಂಬ್ ರುಕಾರ್, ಬುಡ್ಕುಲೆ, ಬುಡ್ಕುಲೆ, ಬುಡ್ಕುಲೆ = ಇರ್ವೊಳ್
900. ಚಂದ್ರಾ ಸಾರ್ಕೆಂ ಫಳ್, ವಜ್ರಾ ಸಾರ್ಕೊ ಭಿಯೊ, ಪರ್ಜಲ್ತಾತ್ ಪರ್ಜಲ್ತಾತ್, ಖಾಂವ್ಕ್ ಜಾತಾತ್? ಗಿಳುಂಕ್ ಜಾತಾತ್? ಪಿಳುಂಕ್ ಜಾತಾತ್? ತುಮಿಚ್ ಸೊದುನ್ ಕಾಡ್ಚೆಂ ಆನಿ ಸಾಂಗ್ಚೆಂ = ದಾಳಿಂಬಾಚ್ಯೊ ಬಿಯೊ
901. ಹಜಾರ್ ಆಂಬ್ಯಾಂಕ್ ಏಕ್ ಚ್ ದೇಂಟ್ = ಇರ್ವೊಳಾಚೆಂ ಶಿಮ್ಪೆಂ
902. ಪಾಚ್ಚಾ ಪಾಚ್ಚಾ ಚಿಲಾಂತ್ ರುಪ್ಯಾಚ್ಯೊ ಗುಟಿಯೊ = ಬೆಂಡಾಚ್ಯೊ ಬಿಯೊ
903. ಭಾಯ್ಲ್ಯಾನ್ ದೆಕ್ತಾನಾ ನ್ಹೆಸ್ಲಾಂ, ಹಳ್ಳುವೆಂ ಭಾಂಗ್ರಾಳೆಂ ಆಂಗ್ಲೆಂ, ಭಿತರ್ಲ್ಯಾನ್ ರುಪ್ಯಾಳಿ ಇಮಾಜ್, ಹಳ್ಳುವೆಂ ಆಂಗ್ಲೆಂ ಕಾಡ್ಲ್ಯಾರ್ ನಾಗ್ಡಿ ಚಲಿ = ಕೆಳೆಂ



904. ಎಕಾಚ್ ತಾಳ್ವಾ ಹಾತಾಕ್ ಸಬಾರ್ ಬೊಟಾಂ, ದೊಡುಂಕ್ ವಚನಾಕಾತ್, ಮೊಡೊನ್ ಪಡ್ತಿತ್ = ಕೆಳ್ಯಾಂಚೆಂ ಫಾಣೆಂ
905. ಆಪಡ್ಲ್ಯಾರ್ ಉಚಾಂಬಳ್ ಜಾತಾ, ಗುಡ್ಡಾಯ್ಲ್ಯಾರ್ ಚಾಬ್ತಾ, ರಸ್ತಾ ದೆಗಾಂನಿ, ಬೊಲ್ಯಾಂನಿ ಜಲ್ಮಾತಾ, ಸ್ವರ್ಯಾಕ್ ಲಜೆಲ್ಲೆಂ ನಟನ್ ಕರ್ತಾ, ಇಲ್ಲ್ಯಾನ್ ಪರ್ತ್ಯಾನ್ ನ್ಹೆಸೊನ್ ರಾವ್ತಾ = ಲಜೆಚಿ ಕಾಂಟಿ
906. ಆಮ್ಚೆ ಚಡೆ ಕಿರ್ಮಿಂ ದೆಂವಯಿತ್ತ್ ಆಸ್ತಾತ್, ತರೀ ರಾಂದ್ಪಾ ಕುಡಾಂತ್ ಘುಸ್ತಾತ್ = ಬೆಂಡಾಂ
907. ಸೊಬಿತ್ ಸುಂದರ್ ಚಲಿ ತಿ, ಪರ್ಮಳಿಕ್ ಸುಂರ್ಗಾರಾನ್ ಆಪಯ್ತಾ ಲಾಗಿಂ, ಸಸಾರ್ಗಾಯ್ ಘೆವುನ್ ಆಪಡ್ತಿ ತಿಕಾ ಬೆಜವಾಬ್ದಾರಿಯೆನ್ ಬೊಕೊರ್ತೆಲಿ, ಚಾಬ್ತೆಲಿ ತುಕಾ = ಗುಲೊಬ್
908. ಹಾಂವ್ ಕಾಜಾರಾಕ್ ವೆತಾಂ, ಮರ್ಣಾಕ್ ವೆತಾಂ, ಕುಟ್ಮಾ ಸಂಬ್ರಮಾಂತ್ ದಿತಾತ್ ಮ್ಹಾಕಾ ಪಯ್ಲಿ ಮಣಯ್. ಸಕ್ಡಾಂಚೆಂ ಮನ್ ಗುಮಾನ್ ಹಾಂವ್ ವೊಡ್ತಾಂ. ತಾಂಕಾಂ ಮ್ಹಜೆಶಿಂ ತಾಂಡ್ತಾಂ. ಆಡೊಸಾಕ್ ರಾವ್ಲ್ಯಾರಿ ಲಾಗಿಂ ಆಪಯ್ತಾಂ = ಫುಲ್‌ಲ್ಲೆ ಪರ್ಮಳಿಕ್ ಕಳೆ.
909. ರಾನ್ ದುಕ್ರಾಕ್ ಆಂಗ್‌ಭರ್ ಕಿಳೆ = ಪಣಸ್
910. ಆಮ್ಚ್ಯಾ ಮ್ಹಾತಾರ್ಯಾಚೆಂ ಆಂಗ್ ಸಗ್ಳೆಂ ಕಾಂಟೆ ಕಾಂಟೆ = ಪಾಲ್‌ಪಣಸ್
911. ಆಸಾತ್ ಲ್ಹಾನ್ ಗುಂಡಾ ಗುಳೆ, ದೆಕೊಂಕ್ ಜಾಯ್ ತರ್ ಆಕಾಸಾಕ್ ಪಳೆ, ಜಡವ್ನ್ ಫಾಲ್ಕಿ ಭಾಲಿಯೊ ತೊಪ್ತಾತ್, ಪಾಸ್ಕಾಂವ್ಕ್ ವೆಶಿ ವಜ್ರಾಂ ಮೊತಿಯಾಂ = ಪಾಲ್‌ಪಣಸ್
912. ಗಾದ್ಯಾಂತ್ ನಿದ್ಲಾ, ಬೋರ್ ಉಗ್ತೊ, ಆಂಗಾಕ್ ಪುಸುನ್ ಗೊಬೊರ್, ಖಾಂದಾರ್ ನಿದಾವ್ನ್ ವ್ಹಾವವ್ನ್ ಹಾಡ್ಲೊ, ಶಿಮ್ಪಿ ಮುಕ್ಲ್ಯಾನ್ ಆಸ್ಚ್ಯಾ ಘೊಡ್ಯಾಚೆ ಪಾಟಿರ್ ಫಾಲ್ನ್ ಪಾಪ್ಸಿಲೊ = ಕುವಾಳೊ ಆದಾಳ್ಕಾರ್ ಫಾಲ್ನ್ ಶಿಂದ್ಲೊ
913. ರಾನಾಂತ್ ಏಕ್ ಖೊಲೆ ಜಡನಾತ್‌ಲ್ಲೊ ರೂಕ್, ತೊರ್ಣಾಂಕ್ ಮನಿಸ್ ಕಾತರ್ತಾ ಖೊಲೆ, ಸುಂರ್ಗಾರಾಯ್ತಾ ಆಂಗಣ್ = ಇಂದಾ ತಾಳೆ
914. ಉದಕ್ ಕಾಡುಂಕ್ ಕಳೆಂ, ಉದಕ್ ಶಿಂಪುಂಕ್ ಕರ್ಲೆಂ, ಅರ್ಡ್ಯಾ ಕಾಟಾ ಕೆಳ್ಯಾಂ ಭಿತರ್ ಹೊಕ್ಲೆಚೆಂ ಮಾತೆಂ ಭರ್ಲೆಂ, ಇತ್ಲ್ಯಾರ್‌ಚ್ ಮ್ಹಜೆಂ ಜಿವಿತ್ ಸಂಪ್ಲೆಂ = ಇಂದಾಚೊ ರೂಕ್

915. ರುಗ್ ರುಗಾಳ್ ಸುರ್ಯಾ ಸಾರ್ಕೆಂ, ಚಲಿಯೆ ಮಾತ್ಯಾರ್ ಸೊಬಾಯೆಚೆಂ, ಪಿಸುಡ್ಲ್ಯಾರ್ ಮಾತ್ ತಿನ್ನಿಂ ಶೆಲೆ = 'ಶಿಂವ್ತೆಂ
916. ಕಾಳ್ಕಾ ಗುಡ್ಯಾರ್ ತಾಂಬ್ಡೆಂ ಬೆಳೆಂ, ಲುಂವೊಂಕ್ ನಾಕಾ ಕೊಯ್ತುಲಾ ಧಾರೆಂ = ಮಾತ್ಯಾರ್ ಮ್ಹಾಳ್‌ಲ್ಲೆ ಆಬೊಲ್ಯಾಂ ರ್ಹುಲೆ
917. ವೊತಾಂತ್ ಚಲೊನ್ ಥಕ್‌ಲ್ಲ್ಯಾಕ್ ಈಶ್ಟ್ ಭೆಟ್ಲೊ, ಇಶ್ಟಾಚೊ ಮಾಂಡ್ಲೊ ಭೆತುನ್ ರಗತ್ ಚಿಂವೊನ್ ವಾಟ್ಸುರಿ ಚಲ್ತೇ ರಾವ್ಲೊ = ಬೊಂಡೊ ಪಿಯೆಲೊ
918. ಭಾಂಗಾರಾಚೆ ಬುಲಿಂತ್ ರುಪ್ಯಾಳಿ ಪೂಡ್ = ಮಿರ್ಸಾಂಗೆ ಬಿಯೊ
919. ಮ್ಹಜೊ ಎಕ್ಲೊ ಆಜೊ ಖೊರ್ಜಿನ್ ಬುಡ್ಲಾ = ಪಣಸ್
920. ಬ್ರಾಹ್ಮಣ್ ಬುಡ್ಲಾ, ತಾಚೊ ಮುಂಡಾಸ್ ಉಪೈತಾ = ಸಾಳಕ್
921. ವ್ಹಡ್ ವ್ಹಡ್ ರುಡ್, ತಾಕಾ ಮೊಟೆಂ ಮೊಟೆಂ ಖಾಡ್ = ವೊಡಾಚೊ ರೂಕ್
922. ಸ ಜಣ್ ಕಾಮ್ ಕರ್ತಾತ್, ತೇಗ್ ಜಣ್ ಲೊಟುನ್ ಘಾಲ್ತಾತ್, ಸ ಜಣ್ ಪಳೆತಾತ್, ತೇಗ್ ಜಣ್ ನಾಚ್ತಾತ್ = ತೆಗಾಂನಿ ಭಾತ್ ಖಾಂಡ್ಲೆಂ
923. ರೆಡೊ ಲಿಪ್ಲಾ ಮಾತಿಯೆಂತ್, ದೊರಿ ಭೊಂವ್ತಾ ಶೆತಾಂತ್ = ಕಣ್ಣೆಚೊ ಬೇಲ್
924. ರೆಡೆ ನಿದ್ಲ್ಯಾತ್, ತಾಂಚ್ಯೊ ದೊರಿಯೊ ಧರ್ತೆರ್ ಚರ್ತಾತ್ = ಕುವಾಳೆ ಆನಿ ವಾಲ್
925. ಉಮ್ಮಾಳ್ಚ್ಯಾ ಜಿವ್ಯಾ ಜಿವ್ಯಾ ದಿವ್ಡಾಕ್ ಕಾತ್ರನ್ ಖಾತಾತ್ = ಪಡ್ವಳೆಂ



# X ಸುಕ್ಕಿಂ ಆನಿ ಮೊನ್ನಾ ತಿ

926. ತಾಂಬೊ ಮುಂಡಾಸ್‌ಗಾರ್ ಹರ್ದೆಂ ಪುಲವ್ನ್ ಚಲ್ತಾ = ಕೊಂಬೊ
927. ದೇಂಟ್ ನಾತ್‌ಲ್ಲೆಂ ಫಳ್ = ತಾಂತಿಂ
928. ಎಕೆಚ್ ಬಾಂಯ್ತ್ ದೋನ್ ಉದ್ಯಾಂ = ತಾಂತಿಂ
929. ರುಪ್ಯಾಳ್ಕಾ ಬಾಂಯ್ತ್ ಭಾಂಗ್ರಾಳೆಂ ಉದಕ್ = ತಾಂತಿಂ
930. ತಾಚೆಂ ಸಾರ್ಕೆಂ ಸಗ್ಳೆಂ ಗಾಯ್ಚೆಂ, ಮಾಂಡ್ಚೆಂ ಮಾತ್ ಶಿಂಗಾಂ ನಾತ್‌ಲ್ಲೆಂ = ವಾಸ್ತುಂ
931. ದೋನ್ ತಕ್ಲೊ ಸ ಪಾಂಯ್, ಚಲ್ತಾ ಮಾತ್ ಚಾರ್‌ಚ್ ಪಾಂಯಾಂನಿ = ಘೊಡೊ ಆನಿ ಸವಾರ್
932. ಆಮ್ಚ್ಯಾ ಬಾಬುಕ್ ಜಲ್ಮತಾನಾಂಚ್ ಮಿಶಿಯೊ = ಮಾಜ್ರಾ ಪೀಲ್
933. ಸಾಯ್ಬಾಚೆಂ ಪೆಟುಲ್ ಏಕ್‌ಪಾವ್ಪಿಂ ಉಗಡ್ಲೆಂ ಜಾಲ್ಯಾರ್, ಕಿತೆಂ ಕಿತೆಂ ಸರ್ಕ್‌ಸ್ ಕೆಲ್ಯಾರೀ ಧಾಂಪುಂಕ್ ಜಾಯ್ನಾ = ತಾಂತಿಂ
934. ಮೂಂಜ್ ನಾ, ಕಾಶ್ಚಿ ನಾ, ಗಾಂವ್ ಭೊಂವ್ಚೆಂ ಸೊಡಿನಾ = ಪೆಟೊ (ಸುಣೆ)
935. ಕೊಡ್ಯಾಳ್ಚ್ಯಾ ಚಲಿಯಾಂಕ್ ಧೊಂಪ್ರಾ ವಯ್ರ್ ಆಂಗ್ಲಿಂ, ಕೊಡ್ಯಾಳ್ಚ್ಯಾ ಚಲ್ಯಾಂಕ್ ಧೊಂಪ್ರಾ ವಯ್ರ್ ಇಜಾರಾಂ. ಸಾಂಗಾ ಪಳೆವ್ಯಾಂ ಕೋಣ್ ತಿಂ? = ಕೊಂಬೊ ಆನಿ ಕೊಂಬಿ
936. ಸೊಬಿತ್ ಸುಂದರ್ ಸುಕ್ಕಿಂ ನ್ಹಯ್, ಶಿಂಗಾಂ ಆಸಾತ್ ಗಾಯ್ ನ್ಹಯ್, ವೆಗಾನ್ ಉಡ್ಯಾಣಾಂ ಮಾರುನ್ ಮಾರುನ್ ಧಾಂವ್ತಾ ಘೊಡೊ ನ್ಹಯ್ = ಚಿತಳ್
937. ಧವೆಂ ಧವೆಂ ಚುನ್ಯಾನ್ ರಂಗಯ್ಲಾಂ ಕೊಟೆಂ, ಖಿಂಯ್ಸರೀ ನಾ ಮಾಟೆಂ, ಬಾಗಿಲ್ ನಾ ತಾಕಾ, ಮ್ಹಜೆಂ ನಶೀಬ್ ಖೊಟೆಂ = ತಾಂತಿಂ
938. ತಕ್ಲೆರ್ ಕಿರೀಟ್ ಆಸಾ ದೇವ್ ನ್ಹಯ್, ಗೊಮ್ಮಾರ್ ಕಾಳಿ ಪಟ್ಟಿ ಆಸಾ ನಂಜುಂಡಾ ನ್ಹಯ್, ಆಂಗ್‌ಭರ್ ದೊಳೆ ಆಸಾತ್ ದೇವೇಂದ್ರ ನ್ಹಯ್, ಆಂಗ್ ಮೊಡುನ್ ನಾಚ್ ಕರ್ತಾ ನಾಚ್ಪಿಣ್ ನ್ಹಯ್, ಪಾಕಾಟೆ ಆಸಾತ್ ದೆಕುನ್ ವಿಮಾನ್ ಮ್ಹಣೈ, ಛೇ ಛೇ ತೆಂಯಿ ನ್ಹಯ್, ತರ್ ಹಾಂವ್ ಕೋಣ್? = ಮ್ಹೊರ್ (ನವಿಲು)
939. ಚುನೊ ಕಾಡ್‌ಲ್ಲೆಂ ಘರ್, ಭಿತರ್ ಜೀವ್ ಆಸಾ, ವಚೊಂಕ್ ವಾಟ್ ನಾ = ತಾಂತಿಂ

940. ಬಾರಾ ಪಡ್ವೊಳಿಂ, ಆಟ್ ಆಡ್ವೊಳಿಂ, ಚಾರ್ ಚಾಕೊಳಿಂ, ದೋನ್ ಮಾಣ್ವೊಳಿಂ =  
ದುಕೊರ್, ಪೆಟೊ, ಗೊರ್ವಾಂ, ಬೊಕ್ಡೆ ಚೆ ಬೋಂಬ್ ಆನಿ ಚಿಂವೊ
941. ಕೊಡ್ಯಾಳ್ಚ್ಯಾ ಚಲಿಯೆಕ್ ಧೊಂಪ್ರಾ ವಯ್ರ್ ಆಂಗ್ಲೆಂ = ಕೊಂಬಿ
942. ರಾಯ್ ತೊ ಪರ್ದೆಚೊ ತರೀ ತಾಕಾ ರಾವ್ವೆರ್ ನಾ = ಶಿಂವ್
943. ಮುಕುಟ್ ಆಸಾ ರಾಯ್ ನ್ಹಯ್, ವೊರಾಂ ದಾಕಯ್ತಾ ಘಡಿಯಾಳ್ ನ್ಹಯ್ =  
ಕೊಂಬೊ
944. ಹಳ್ಳೆಚೆಂ ಘಡಿಯಾಳ್ ವ್ಹಾಜ್ತಾನಾ ನೀದ್ ಭಾಂವ್ತಾ, ಗಾಂವ್ಚ್ಯಾಂಕ್ ಮಾತ್ ಬರೊ  
ರುಚಿ, ಪಕ್ವಾನ್ ಜಾತಾ = ಕೊಂಬೊ
945. ಮೋಗ್ ಕೆಲ್ಯಾರ್ ಉಸ್ಕಾರ್ ಚಡ್ತಾತ್, ಸಳ್ಳಿ ದಿಲ್ಯಾರ್ ಕುಂಡ್ಲೆಂ ಲೆಂವ್ತಾತ್, ಕೋಣ್  
ತಿಂ? = ಪೆಟೊ ವಾ ಮಾಜರ್
946. ಫಾಂತ್ಯಾ ಫಾಂತ್ಯಾರ್ ಕರ್ತಾತ್ ರಜಾರ್, ಆಪಯ್ಲ್ಯಾರೀ ಘರಾ ಭಿತರ್ ಯೆನಾಂತ್ =  
ಕಾವ್ಲೆ
947. ಕೊಂಬ್ಲ್ಯಾ ಪಿಲಾಂಚಿ ಚೊಟ್ಟಿ ಮ್ಹಾತಾರಿ, ಎಕೆಕಾಚ್ ಪಿಲಾಕ್ ಘೆವ್ನ್ ಧಾಂವ್ತಾ =  
ಘೊಣ್
948. ಕಾಳೊ ಕಾಳೊ ದೆಂವ್ಚಾರ್ ದಾರಾರ್ ಯೆತಾ, ಬೊಬೊ ಮಾರ್ತಾ, ಮೆಳ್‌ಲ್ಲೆಂ ಘೆವ್ನ್  
ಧಾಂವ್ತಾ = ಕಾವ್ಲೊ
949. ಕಾಳೊ ಕಾಳೊ ಪೂರ್ ಸಯ್ರೊ ಯೆತಾ ಮ್ಹಣ್ ಭವಿಶ್ಯ್ ಸಾಂಗ್ತಾ, ಆಪವ್ನ್ ಆಪವ್ನ್  
ಗಾಜಯ್ತಾ, ಕೋಣ್ ಪಾತ್ಯೆನಾ ಆನಿ ಕೋಣ್ ಫಸ್ವತಾ, ರಾಕೊನ್ ರಾಕೊನ್ ಸುಕ್ತಾ,  
ಕೋಣ್ ತಾಕಾ ಸಾರೊಣ್ ಫಾತೊರ್ ಘೆವ್ನ್ ಧಾಂವ್ತಾಯ್ತಾ = ಕಾವ್ಲೊ
950. ತೊ ಚೆಡೊ, ತಾಕಾ ಚಾರ್ ಪಾಂಯ್ ಆಸಾತ್. ಬಾಳ್ವಣಾರ್ ಕೊಣಾಕ್ ನಾಕಾ ಜಾಲ್ಲ್ಯೊ,  
ಘೊಳೊಂಕ್ ಜಾತಾನಾ ತಾಕಾ ಸೊದುನ್ ಚಾರ್ ಗಾಂವಾಧಾವ್ನ್ ಸಯ್ರಿಕೊ ಯೆತಾತ್,  
ಮೊಲಾಕ್ ನ್ಹಯ್ ಜಾಲ್ಯಾರ್ ಭಾಡ್ಯಾಕ್ ಮಾಗೊನ್ ವ್ಹರ್ತಾತ್ = ರೆಡೊ (ಗಾದೆ  
ಕೊಸುಂಕ್)
951. ಕಾಳೊ ಕಾಳೊ ಇಂಗ್ಲೊ, ಕರ್ಕರ್ಯಾಂಚೊ ದಾಳೊ, ತುಜ್ಯಾ ಬಾಳಾಂಚ್ಯಾ ಹಾತಾಂತ್ಲೊ  
ಪೊಳೊ ವೊಡುನ್ ವ್ಹರುನ್ ಧಾಂವ್ತಾ, ಆಪ್ಲ್ಯಾ ಬಾಳಾಂಲಾಗಿಂ ವೆಶಿ ಮಾಂಡ್ಲ್ಯಾಕ್  
ಖೊಚಾಯ್ತಾ = ಕಾವ್ಲೊ
952. ಶಿಸ್ತೆಚೊ ಶಿಪಾಯ್, ಮಾತ್ಯಾಕ್ ತಾಂಬ್ಲೆಂ ಚೆಪೆಂ, ಆಪ್ಲ್ಯಾ ಬಾಳಾಂಕ್ ಘೆವ್ನ್



ಭೊಂವ್ತಾ = ಕೊಂಬೊ

953. ಸುರ್ಯಾಚ್ಯಾ ಉಜ್ವಾಡಾಕ್ ಪರ್ಜೆಳ್ತಾ, ನಾ ತರ್ ಕಾಳೊಕಾಂತ್ ಬುಡ್ತಾ, ತೆಂಚ್ ತಾಂಚೆಂ ರಾವ್ಣೆರ್ = ಸುಕ್ಲಾಂಚೊ ಘುಡ್
954. ಮುಕುಟ್ ಆಸಾ ರಾಯ್ ನ್ಹಯ್, ಪಾಕಾಟೆ ಆಸಾತ್ ವಿಮಾನ್ ನ್ಹಯ್, ದೋನ್ ಪಾಂಯ್ ಆಸಾತ್ ರಾಣಿ ನ್ಹಯ್ = ಕೊಂಬಿ
955. ಆಂಗ್‌ಭರ್ ಪಾಚ್ಚೊ ಪಾಚ್ಚೊ ಪಾಕ್ಳೊ, ಲಾಂಬ್ ಲಾಂಬ್ ಶಿಮ್ಪಿ, ತಾಂಬ್ಡ್ಯಾ ಮುಸ್ಕಾರಾಚೊ ಚೋರ್ ಖಾತಾ ಪೇರ್ = ಕೀರ್
956. ದೋನ್ ಪಾಂಯಾಂಚೊ ಪೊರ್, ತಾಂಬ್ಡ್ಯಾ ಗಾಲಾಂಚೊ ನಾರ್, ನಾಚ್ತಾ ಜಸೊ ಮ್ಹೊರ್, ಸಾಂಗಾ ಪಳೆವ್ಯಾಂ ಕೋಣ್ ತೊ, ಲಾಂಬ್ ಶಿಮ್ಪೆಚೊ ಚೋರ್ = ಕೀರ್
957. ಚಾರ್ ಪಾಂಯ್, ಬಾರಾ ಬೋಂಬ್ ತರೀ ಖಾಲ್ತೆಂ ಗೊರುಂ, ತಕ್ಲೆರ್ ನಾಂತ್ ಕೋಂಬ್ = ಕೊಲ್ಗೊಂ
958. ದೆಕ್ತೆಲ್ಯಾಂಕ್ ಪಿಶ್ಯಾರ್ ಫಾಲ್ತಾ ಪಳೆಂವ್ಕ್ ಭಾರಿ ಸಾದೆಂ, ಕೂಡ್ ತಿಚಿ ಗೊರಿ ಗೊರಿ ಮನ್ ಮಾತ್ರ್ ಕಾಳೆಂ, ಎಕಾಚ್ ಪಾಂಯಾರ್ ತೆಂ ಉಬೆಂ ಮನಾಂತ್ ಕಪಟಿ = ಡೊಂಕ್
959. ಆಂಗ್ ಸಗ್ಳೆಂ ಗೊರೆಂ ಗೊರೆಂ ಮನ್ ಮಾತ್ರ್ ಕಾಳೆಂ, ಎಕಾಚ್ ಪಾಂಯಾರ್ ಧ್ಯಾನ್ ಸಗ್ಳೆಂ, ವ್ಹಡ್ಲೊ ಕಪಟಿ ತರೀ ವೇಸ್ ಸಾದುಚೊ, ಸಕ್ಡಾಂಕೀ ಕಳಿತ್ ಆಸಾ ಬೇದ್ ತಾಚೊ = ಡೊಂಕ್
960. ವಾಟೆನ್ ವೆತಾ ಹೊರೆತ್ ತಾಂಬ್ಡ್ಯಾ ಕುರೊವಾಚೊ, ರಂಗಾಳ್ ಖೊಬಾಯೆಚೊ, ರಾಣಿಯೆಕ್ ದೆಕ್ತಾನಾ ದೊರೊ ಪಾಗೊರ್ ಉಡ್ತಾ, ಸೊಬಾಯ್ ತಾಚಿ ಫಾಪ್ತುನ್ ಫಾಪ್ತುನ್ ಆಂಗಾರ್‌ಚ್ ತಿಚ್ಯಾ ಪಡ್ತಾ = ಕೊಂಬೊ
961. ಲಿಪೊನ್ ಲಿಪೊನ್ ಮದುರ್ ತಾಳ್ಯಾನ್ ಗಾಯ್ತಾ, ಪಾಲ್ಯಾ ಮದ್ಲೆಂ ಫಳ್ ಜಾವ್ನ್ ಉರ್ತಾ, ಕಾಳಿ ಚಲಿ ಹಿ ಕೋಣ್ ಮ್ಹಣ್ ಸಾಂಗ್ತಿ ಖರೊಚ್ ತುಂ ಜಾಣ್ವೆಕ್ = ಕೊಗುಳ್
962. ಹಜಾರ್ ದೊಳೆ ರಾಕ್ಟೊಸ್ ನ್ಹಯ್, ಮಾತ್ಯಾರ್ ಮುಕುಟ್ ರಾಯ್ ನ್ಹಯ್, ನಾಚೊಂಕ್ ಹುಶಾರ್ ಕಲ್ಪಂತ್ ನ್ಹಯ್, ತರ್ ಹಾಂವ್ ಕೋಣ್? = ಮ್ಹೊರ್
963. ಆಂಗ್ ತಾಚೆಂ ರಂಗ್ ರಂಗಾಳ್, ತಾಂಬ್ಲೆಂ ತಾಂಬ್ಲೆಂ ತೊಂಡ್, ಮಾತ್ರಿ ವಾಂಕ್ಡ್ ಸೊಂಡಿ, ಭೊಂವ್ತಾ ಗಾಂವಾನ್ ಗಾಂವ್, ಜೀವ್ ಸದಾಂ ಫಳಾಂಚ್ ಖಾಂವ್ಚೊ = ಕೀರ್

964. ರಂಗ್‌ರಂಗಾಳ್ ಸಾಡಿ ನ್ಹೆಸೊನ್ ಭೊಂವ್ಡೆಕ್ ವೆತಾ ನಾರಿ ಪುಲಾಂಚ್ಯಾ ಮೊಗಾಚಿ. ಪುಲಾಂಕ್ ಆಪಡ್ಲ್ಯಾ ಬಗಾರ್, ತಾಂಚೊ ಉಮೊ ಘೆತ್ಲ್ಯಾ ಬಗಾರ್, ಪುಲಾಂಕ್ ವೆಂಗ್ಲ್ಯಾ ಬಗಾರ್ ಮುಕಾರ್ ವಚಾನಾ. ತರೀ ಪುಲ್ ಆಪ್ಲ್ಯಾ ಕೆಸಾಂಕ್ ಮ್ಹಾಳಿನಾ = ಪಿಸೊಳಿಂ
965. ಆಪಯ್ತಾನಾ ಯೆತಾ, ಪಿಳ್ಕಾರ್ ಅಮೃತ್ ದಿತಾ, ತಾನೆಕ್, ಭುಕೆಕ್ ತುಕಾ ತಿ ದಿತಾ, ತುಕಾ ಭಲಾಯ್ಕೆಭರಿತ್ ಉರಯ್ತಾ = ಗಾಯ್ (ಗಾಯ್ಚೆಂ ದೂದ್)
966. ಫಾಂತ್ಯಾ ಫಾಂತ್ಯಾರ್ ಉಟ್ತಾ, ವೊಂಟಾಂಕ್ ತಾಂಬ್ಡೆಂ ಸಾರವ್ನ್, ಪಾಚ್ಚಿ ಪಾಚ್ಚಿ ಸಾಡಿ ನ್ಹೆಸೊನ್, ಚೊರೆ ಚೊರೆ ಉಲಯಿತ್, ಉಡ್ಯಾಣಾಂ ಮಾರುನ್ ಯೆತಾ = ಕೀರ್
967. ಶೆಂಡಿವಾಲೊ ಭಟ್ ಫಾಂತ್ಯಾ ಫಾಂತ್ಯಾರ್ ರಡೊನ್ ಆಪಯ್ತಾ, ನಿದ್‌ಲ್ಲ್ಯಾಂಕ್ ಉಟಯ್ತಾ = ಕೊಂಬೊ
968. ಘರಾನ್ ಘರೊ ಪಾರ್ಯಾಗಾರ್ ಪೊಲಿಸ್ ನ್ಹಯ್, ಖಾವಯಿಲ್ಲ್ಯಾ ಹಾತಾಕ್ ಚಾಬನಾ, ವಾಯ್ಪ್ ಕರಿನಾ, ಅನುಪ್ಕಾರಿ ಜಾಯ್ನಾ, ಆಪ್ಲ್ಯಾ ಧನ್ಯಾಕ್ ಕೆದಿಂಕ್‌ಚ್ ವಿಸ್ರನಾ = ಪೆಟೊ
969. ರುಪ್ಯಾಚೆ ಬುಲಿಂತ್ ಭಾಂಗಾರಾಚಿ ಪೂಡ್ = ತಾಂತಿಂ
970. ಚಾರ್ ತೊಡಾಂಚೆಂ ಉದಕ್ ಏಕ್‌ಚ್ ಬಾಂಯ್ಕ್ ವೆತಾ = ಗಾಯ್ಚೆ ಬೋಂಬ್ ಆನಿ ದುದಾಚೊ ಚೆಂಬು
971. ಬಾರಾ ಭುರ್ಗ್ಯಾಂಚಿ ಆವಯ್ ತಿ, ದೂದ್ ಚಿಂವಂವ್ಕ್ ಸ್ಥನಾಂ (ಮೊಮೊ) ನಾಂತ್ = ಕೊಂಬಿ
972. ಎಕಾ ತಳ್ಕಾಕ್ ಚಾರ್ ತೂಂಬ್, ಪಿಳ್ಕಾರ್ ಮಾತ್ ಭರ್ತಾ ಚೆಂಬು = ಗಾಯ್ಚಿ ವೊಂಟಿ (ಬೋಂಬ್)
973. ದಾಂತ್ ನಾತ್‌ಲ್ಲೆ ಆವಯ್ಕ್ ಘರ್‌ಭರ್ ಭುರ್ಗಿಂ (ಪಿಲ್ಕಾಟಾಂ) = ಕೊಂಬಿ ಆನಿ ಪಿಲಾಂ
974. ವಿಚಾರ್ತಲೊ ನಾ ಸಾಂಗ್ತಲೊ ನಾ, ಕಾಮ್ ನಾ ನೇಮ್ ನಾ, ಸಗ್ಳೊ ದೀಸ್ ಗಾಂವ್ ಭೊಂವೊನ್ ಖಾಂವ್ಚೆಂ, ಮೆಳ್‌ಲ್ಲೆ ಕಡೆನ್ ನಿದ್ಚೆಂ = ರಸ್ತ್ಯಾ ವಯ್ಲೆಂ ಸುಣೆಂ
975. ತೆಣೆ ಹೆಣೆ ಭೊಂವ್ಚೆಂ, ಪುಲಾಂ ಮ್ಹಾಳುಂಕ್ ಗೆಲೆಂ, ಜಳೊನ್ ಲ್ಹಾಸೊನ್



ಮೆಲೆಂ = ದಿವ್ಯಾ ಭೂಂವ್ತಿಂ ಘುಂವ್ತಿಂ ಪಿಸೂಳೆಂ

976. ಎಕ್ಲೊಚ್ ಆಯ್ಲಾ ಮ್ಹಣ್ ಏಕ್ ಕೊಪೊ ಖಾಂವ್ಕ್ ಫಾಲ್ಕಾರೀ ಆಪ್ಲ್ಯಾ ಭಾವಾ ಭಯ್ಣಿಂಕ್ ವಾಂಟುನ್ ಖಾಂವ್ಚ್ಯಾಕ್ ಆಪಯ್ತಾ = ಕಾಳೊ ಕಾಳೊ ಕಾವೊ
977. ಸಕಾಳಿಂ ಉಟೊನ್ ತೊಂಡ್ ಧುಯ್ಲಾ, ಹಾಗೊನ್ ಗಾಂಡ್ ಧುಯ್ಲಾ, ವಾಡ್ಲೆಂ ಪುರಾ ಚೆವ್ತಾ, ಜೆವಣ್ ದಿಲ್ಲ್ಯಾಕ್ ಕೆದಿಂಚ್ ವಿಸ್ತನಾ = ಪೆಟೊ (ಸುಣೆಂ)
978. ವಾಟೆನ್ ವೆತಾ ನೊವ್ರೊ ರಂಗಾಳ್ ಕೊಬಾಯೆಚೊ, ತಾಂಬ್ಡ್ಯಾ ಕುರೊವಾಚೊ, ಸಾತ್ ಶಿಂಗಾಂ ಮಾತ್ಯಾರ್, ಘರ್ದೊಣಿ ಫಾಂತ್ಯಾ ಫಾರಾರ್ = ಕೊಂಬ್ಯಾಚೊ ಸಾದ್
979. ಮಾಂಡ್ಲ್ಯಾರ್ ಶೆಂಡಿಯೆಚೊ ಭಟ್, ಫಾಂತ್ಯಾರ್ ಉಜ್ವಾಡ್ತಾಂ ರಡ್ತಾ, ಮನಿಸ್ ಉಟೊನ್ ಕಾಮಾಕ್ ಲಾಗ್ತಾ = ಕೊಂಬ್ಯಾಚೊ ಸಾದ್
980. ಲಾಂಬ್ ಲಾಂಬ್ ಮಿಶಿಯೊ ಹಾಲಯಿತ್ ಯೆತಾ ವೀರಪ್ಪನ್ ನ್ಹಯ್, ಮುಲ್ಯಾ ಮುಲ್ಯಾಂನಿ ಘುಸ್ತಾ, ಕೆದ್ನಾ ಕೆದ್ನಾ ವಾರ್ಯಾರೀ ಉಬ್ತಾ = ಜರ್ದೊ
981. ದೀಸ್ ಭರ್ ನೀದ್ ಕಾಡ್ತಾ, ರಾತಿಕ್ ಉಟಾ, ಕಾಣಿ ಸಾಂಗಿನಾ ಜಾಲ್ಯಾರಿ ಹುಂ ಕುಟ್ಟಿತಾ, ತುಜಿ ನೀದ್ ಪಾಡ್ ಕರ್ತಾ = ಘುಗ್
982. ತಾಳ್ವೆರ್ ಕಾನ್, ಖಾತಾ ತರ್ದೆಂ ತರ್ದೆಂ ಪಾನ್, ಅಂಡರ್ ಗ್ರಾಂವ್ಡ್ ರಾವ್ಪೆರ್, ತಾಂಬ್ಡೆ ತಾಂಬ್ಡೆ ದೊಳೆ, ಉಡ್ಕಾಣಾಂ ಫಾಲ್ತಾ ಸ್ಪೊಟ್ಸ್‌ಮ್ಯಾನ್ = ಸೊಂಸೊ
983. ರಾಕ್ವಲಿ ಹೊ ಬರೊ ಖರೊ, ಪೊಲಿಸ್ ಯೋದ್ ನ್ಹಯ್. ಆಪ್ಲಾಕ್ ಪಾಲನ್ ಪೋಶಣ್ ದಿಂವ್ಚ್ಯಾ ಮನ್ಶಾಂಕ್ ಕೆದಿಂಕ್‌ಚ್ ದ್ರೋಹ್ ಕರಿನಾ. ಭಕ್ತಿವಂತ್ ತರೀ ಆಂಜ್ ಭಡ್ಲೊ ನ್ಹಯ್. ಆಮ್ಕಾಂ ರಾಕ್ತಾ, ಸಾಂಬಾಳ್ತಾ ದೇವ್ ನ್ಹಯ್, ತರ್ ಕೋಣ್? = ಆಮ್ಚೊ ಪೆಟೊ
984. ಫಾತ್ರಾಚೆ ವಣದಿಕ್ ರುಪ್ಯಾಳೊ ಪೇಂಯ್ತ್, ಫುಟಯ್ ಜಾಲ್ಯಾರ್ ಘಡ್ಲೊಂವ್ಚಿ ನಾ ಪರತ್ = ತಾಂತಿಂ
985. ರಾನಾಚೊ ರಾಯ್ ತೊ ದಿಸಾಕ್ ದಿಶ್ಟಿಕ್ ಪಡನಾ, ರಾತಿಚ್ಯಾ ಸಪ್ಣಾಂತ್ ಆಯ್ಲಾರಿ ಹಾತಾಕ್ ಮೆಳನಾ. ತಾಚಿ ಭೊಂವ್ಡಿ ಘುಂವ್ಡಿ ರಾತಿಚಿಚ್. ಮಾಸಾ ಜೆವಣ್ ಮೆಳನಾ ಜಾಲ್ಯಾರ್ ತಾಚಿ ಘರ್ದೆವ್ಣಿ ರಾವನಾ = ರಾನಾಂತ್ಲೆಂ ಶಿಂವ್
986. ಹಾಂವ್ ಸಂಸಾರಾಂತ್ ಸಕ್ಡಾಂ ಪ್ರಾಸ್ ಜಡ್, ಖಾಂವ್ಕ್ ಜಾಯ್ ಮ್ಹಾಕಾ ರಾಶಿನ್ ವ್ಹಡ್. ಆಸಾತ್ ಮ್ಹಾಕಾ ಶಿಮ್ಚೊ ದೋನ್, ದೆಕುನ್ ಮ್ಹಾಕಾ ಸಗ್ಳ್ಯಾಂನಿ ಮಾನ್ = ಹಸ್ತ್

987. ದೆಕೊಂಕ್ ತಾಕಾ ದೋನ್ ದೊಳೆ, ನಾಚೊಂಕ್ ಮಾತ್ ಹಜಾರ್ ದೊಳೆ, ಆಕಾಸಾಕ್ ದೆಕೊನ್ ನಾಚ್ಪಾಕ್ ಲಾಗ್ಲಾರ್ ಘಾಲ್ತಾ ತುಕಾ ಪಿಶ್ಯಾರ್, ನ್ಹಯ್ ತಿ ಕಲ್ವಂತ್, ನಾಚ್ಪಿಣ್, ತರ್ ಕೋಣ್? = ಮ್ಹೊರ್
988. ಕಾಳೊಕಾಂತ್ಲ್ಯಾನ್ ಯೆತಾ, ರುಕಾತಾವ್ನ್ ರುಕಾಕ್ ಉಡೊನ್ ಫಳಾಂ ಖಾತಾ. ಘರ್‌ದಾರ್ ನಾ ತಾಕಾ, ದೊಳ್ಯಾಂಕ್ ದೀಶ್ಪ್ ನಾ, ಮ್ಹಾತಾರೊ ನ್ಹಯ್. ರಾತ್ಲೆಂ ಬೊಂವ್ತಾ, ದಿಸಾಕ್ ತಕ್ಲಿ ಸಕಯ್ಲ್ ಪಾಂಯ್ ವಯ್ ಕರ್ನ್ ನಿದ್ತಾ = ಪಾಕೊ
989. ಹಾಂವ್ ಕಾಳೊ ಕಾಳೊ ಖಿಡ್ಲಿ ಫಾತೊರ್, ಕಳ್ಳೆಂ ನಾ ಮ್ಹಾಕಾ ತುಮಿ ಬಸ್ಲಾರ್ ಮ್ಹಜೆ ಪಾಟಿರ್. ತರ್ ಹಾಂವ್ ಕೋಣ್? = ಕಾಳಿ ಹಸ್ತ್
990. ಚಂದ್ರಾ ಮುಕಾರ್ ಉಬ್ತಾ, ಸುರ್ಯಾ ಮುಕಾರ್ ಲಿಪ್ತಾ = ಪಾಕೊ
991. ರಾನ್ ರಾಕ್ತಿಲ್ಯಾ ತ್ಯಾ ಬೊಡ್ಡಾಕ್ ಮನಿಸ್ ಭಿಯಾನ್ ಕಾಂಪ್ತಾ, ಪಿಂಜ್ರ್ಯಾಂತ್ ಪಳೆಂವ್ಕ್ ಆಶೆತಾ = ವಾಗಾಕ್
992. ರಾನಾಂತ್ಲೊ ರಾಯ್‌ಕುಂವರ್, ತಾಂಬ್ಲೆ ದೊಳೆ, ಕಾನ್ ನೀಟ್, ಕಾಪ್ಪಾಚೊ ಕಾಟ್ = ಸೊಂಸೊ
993. ಎಕಾ ತಳ್ಳಾಕ್ ಚಾರ್ ತೂಂಬ್, ಎಕಾ ತಳ್ಳಾಕ್ ದೋನ್ ತೂಂಬ್ = ಗಾಯ್ಚೆ ಆನಿ ಬೊಕ್ಡೆಚೆ ಬೋಂಬ್
994. ಚುನೊ ಕಾಡ್‌ಲ್ಲ್ಯಾ ಘರಾಕ್ ವಚೊಂಕ್ ವಾಟ್ ನಾ = ತಾಂತಿಂ



# XI ಕಿಡಿ-ಮುಯೊ (ಕ್ರಿಮಿ ಕಿಟಾಂ)

995. ಕಣ್ಣಿಚ್ಚಾ ಬೊಲ್ಯಾಂತ್ ಸೊಂಸ್ಕಾಚೆಂ ಪಿಲಾಂ, ಉಡ್ಕಾಣಾಂ ಘಾಲ್ತಾತ್, ಭೆಂ ಭಿರಾಂತ್ ನಾಸ್ತಾನಾ ಖೆಳ್ತಾತ್, ತೇಲ್ ಉದಕ್ ವೊತ್ಲ್ಯಾರ್ ನಿದ್ತಾತ್ = ಉವೊ
996. ಘರೊ ಮನಿಸ್ ದೆವಾಳಾಕ್ ಗೆಲೊನಾ, ಜಾಲ್ಯಾರೀ ಘರಾಂತ್‌ಚ್ ದೆವಾಳ್ ಕೆಲೆಂ = ಮೊಂವಾಚಿ ಪೊಳಿ
997. ಆಮ್ಗೆಲೆಚಿ ದಾಂತೊಣಿ ವಣದಿಚೆ ಸಾಂದಿಂತ್, ಆಮ್ಕಾಂ ಹಾತಿಂ ಮೆಳನಾ = ವಾಗೊಣಿ
998. ಆಮ್ಚಿ ಕೊಂಬಿ ಆನಿ ಪಿಲಾಂ ಧರ್ದೆ ಪಂದಾ ಲಿಪ್ಲ್ಯಾಂತ್, ವಯ್ರ್ ಜರ್ ಆಯ್ಲಿಂ ತುಕಾಯ್ ಸೊಡಿನಾಂತ್, ಮ್ಹಾಕಾಯ್ ಸೊಡಿನಾಂತ್ = ಮುಯೊ
999. ಆಮ್ಚೊ ಗಾವ್ಣಿ ಕುಡಿನ್ ಲ್ಹಾನ್, ರಂಗೀತ್ ತಾಚೆಂ ಗಾಯಾನ್, ಗಾಯ್ತಾಂ ಗಾಯ್ತಾಂ ಮಾಗ್ತಾ ಮರಣ್ = ಜಳಾರ್
1000. ಉಲಯ್ತಾ, ಹಾಸನಾ, ಖೊರೆಂ ಕುದೊಳ್ ಘೆನಾ, ಕೊಳ್ಳೊ ನಾ, ರಾಜು ನಾ, ತೀಸ್ ಬಾಗ್ಲಾಂಚೆಂ ಘರ್ ಬಾಂದ್ತಾ = ವಾಳಯ್ ರೋಳ್ಣ್ ಬಾಂದ್ತಾ
1001. ಆಮ್ಗೆರ್ ಎಕ್ಲೊ ಗರಿಯೆಗಾರ್ ಮಾಸ್ಕಿ ಪಾಗ್ತಲೊ, ಧರ್‌ಲ್ಲಿ ಮಾಸ್ಕಿ ಮಾರ್ನ್ ಉಡಯ್ತಾ, ಧರುಂಕ್ ಜಾಯ್ನಾಸ್ತಾಂ ಉರ್‌ಲ್ಲಿ ಮಾಸ್ಕಿ ಪಾವಯ್ತಾ = ಮಾತ್ಯಾರ್ ಉವೊ
1002. ವಯ್ರ್ ಕಟ್ಟಿ, ಸಕಯ್ಲ್ ಕಟ್ಟಿ, ಮದೆಂ ಬಸ್ಲಾ ಕಾಂತಪ್ಪ ಶೆಟ್ಟಿ = ಕಾಸೊವ್
1003. ಹಜಾರ್ ದೊಳ್ಕಾಂಚೊ ವಾಗ್, ನ್ಹಂಯ್ ಶಿಕಾರೆಕ್ ಗೆಲಾ = ಮಾಸ್ಕಿ ಪಾಗ್ಣಿ ರ್ಹಾಳಿ
1004. ಕಾಳ್ಕಾ ಭಟಾಂತ್ ಕಾಳೆ ಬೊಕ್ರೆ = ಮಾತ್ಯಾರ್ ಕೆಸಾಂನಿ ಉವೊ
1005. ನಾಗ್ಣೊ ಬೆತಾಳೊ ಮಾತಿಯೆಂತ್ ಖೆಳ್ತಾ, ಮಾತಿಯೆಂತ್‌ಚ್ ಲೊಳ್ತಾ = ಗಾಂಯ್ಲೊಳ್
1006. ಮಂತ್ರಿ ಘರ್ ಬಾಂದ್ತಾ, ಯೇವ್ನ್ ರಾವ್ತಾ ರಾಯ್ = ರೊಳ್ಳಿಂತ್ ಸರೊಪ್
1007. ಅಟ್ಟಿಂಗ್ ರಾನಾಂತ್, ಕಟ್ಟಾಂಗ್ ಚೋರ್ = ಮಾತ್ಯಾರ್ ಕೆಸಾಂನಿ ಉವೊ
1008. ತಾಂಬ್ಡಿ ತಕ್ಲಿ ಆಸಾ ಮಾಂಕೊಡ್ ನ್ಹಯ್, ದೋನ್ ಪಾಕಾಟೆ ಆಸಾತ್ ಕಾವ್ಣೊ ನ್ಹಯ್, ಸಾತ್ ಪಾಂಯ್ ಆಸಾತ್ ಜಳಾರ್ ನ್ಹಯ್, ತರ್ ಕೋಣ್ ತೊ? = ಮೂಸ್

1009. ಮಯ್ಯಾಂಚಿಂ ಮಯ್ಯಾಂ ಚಲ್ಲ್ಯಾರೀ ಧಾಂವ್ಲ್ಯಾರೀ ಪಾವ್ಲಾಂ ಸೊಡಿನಾ, ಉದ್ಯಾಂತ್ ಬುಡ್ಲ್ಯಾರೀ ಹಿಂವಾನ್ ಕುಲ್ಕುಲಾನಾ, ದೊಳ್ಕಾಂ ನಾಕಾ ಬುಡಾಂನಿ ಉದಕ್ ರಿಗ್ಲ್ಯಾರೀ ಆಪ್ಲೆ ಚಾಲಿಥಾವ್ನ್ ದಂಡಳಾನಾ, ತರ್ ಕೋಣ್ ತಿ ಧಯ್ಯಾದಿಕ್? = ಉದ್ಯಾಂತ್ಲಿ ಮಾಸ್ಕಿ
1010. ಆಚಾರ್ಯಾನ್ ತಾಸಿನಾತ್‌ಲ್ಲೊ, ಶೆಳೊ ಮಾಂಡನಾತ್‌ಲ್ಲೊ ರೂಕ್ = ಸಿಸರ್ (ಮೊಸಳೆ)
1011. ಆಬ್ ಮ್ಹಾ ತಾರೊ ದೆಂಕ್ಳೆ ಗಿಳ್ತಾಲೊ, ದುಡುಂ ದುಡುಂ ಉಬ್ರಾಂತ್ ಉಡೊನ್ ಮಸ್ತೊ ಕರ್ತಾಲೊ, ಚೆಪೆಂ ತಾಚೆಂ ಪಾಚ್ಚೆಂ ಪಾಚ್ಚೆಂ, ಮೊಚೆ ತಾಚೆ ಭಾಂಗ್ರಾಳೆ, ಸಾಂಗ್ ತಾಚೆಂ ನಾಂವ್ ಕಿತೆಂ? = ಮಾಣ್ಣೊ
1012. ಆಪಯ್ಣಾಸ್ತಾನಾ ಲಾಗಿಂ ಯೆತಾ, ದುಕಯ್ಣಾಸ್ತಾನಾ ಕಿಂಕ್ರಾಟ್ ಮಾರ್ತಾ, ಕಾನಾಂ ಮನಾಂಕ್ ಗಾನಾಂ ಗಾತಾ, ಕೋಣ್ ತಿ ನಾರಿ ? = ಜಳಾರ್
1013. ಆಬ್ ಮ್ಹಾ ತಾರೊ, ಪೊಟ್ ಪೋಡ್ನ್ ಪೋಡ್ನ್ ಗುಡೊ ಚಡ್ತಾಲೊ = ಆಸ್ಪೆಲ್
1014. ಕಣ್ಣೆಚ್ಯಾ ಬೊಲ್ಯಾಂತ್ ಸೊಂಸ್ಕಾಚಿಂ ಪಿಲಾಂ, ಭೊಂವ್ತಾತ್, ಘುಂವ್ತಾತ್, ಮಾರ್‌ಲ್ಲಾ ತಿತ್ಲಿಂ ಜಲ್ಮತಾತ್ = ಮಾತ್ಯಾರ್ ಕೆಸಾಂನಿ ಉವೊ
1015. ರೂಕ್ ನಾತ್‌ಲ್ಲಾ ರಾನಾಂತ್, ಹಾಡ್ ನಾತ್‌ಲ್ಲಿ ಮೊನ್ನಾತ್ = ಮಾತ್ಯಾರ್ ಉವೊ
1016. ಝಡಾಂ ನಾತ್‌ಲ್ಲಾ ರಾನಾಂತ್ ಹಾಡಾಂ ನಾತ್‌ಲ್ಲೊ ಕಿಡೊ, ಆಪ್ಲಿ ಸಂತತ್ ವಾಡಯಿತ್ತ್ ವೆತಾ, ಮನ್ಯಾಚಿಂ ಫಕತ್ತ್ ದೋನ್ ಬೊಟಾಂ ಪಾವ್ತಾತ್ ತಾಚೆ ಸಂತತಿಕ್ ನಾಸ್ ಕರುಂಕ್ = ಮಾತ್ಯಾವಯ್ಲಿ ಉವ್
1017. ಝಿಗ್ಗ್ ಜಾತಾ ಬಿಗ್ಗ್ ಜಾತಾ, ಮ್ಹಜ್ಯಾಚ್ ಗಾಂಡಿನ್ ಉಜ್ವಾಡ್ತಾ ಮ್ಹಣ್ತಾ, ಕಾಳೊಕಾಂತ್ ನೆಕೆತ್ ಜಾತಾ = ಕಾಜುಲೊ
1018. ಉಸ್ತಿತಾ ಉಸ್ತಿತಾ ಕೊಣಾಕ್ ಸೊದ್ತಾ ಕಳನಾ, ಉಸ್ತುನ್ ಉಸ್ತುನ್ ತೊಯೀ ತಾಂತುನ್‌ಂಚ್ ಪುರೊನ್ ವೆತಾ, ಖಿಂಯ್ಸರ್ ವೆತಾ ಕಳನಾ, ಆಮಿ ಸೊದ್ಲ್ಯಾರೀ ಮೆಳನಾ = ಗಾಂಯ್ಡೊಳ್
1019. ಉಡೊನ್ ಉಡೊನ್ ಧಾಂವ್ತಾ, ತಾಚೆರ್ ಹಾಚೆರ್ ಕುಲೊ ತೆಂಕ್ತಾ, ತರೀ ಪಾವ್ಲಾಂ ದಿಸಾನಾಂತ್ = ಮೂಸ್
1020. ಕಾಳಿ ಕಾಳಿ ಕುರುಪಿ ರಗತ್ ತುಜೆಂ ಪಿಯೆತಾ, ತುಮ್ಗೆರ್ ತಿ ಆಸ್ಲ್ಯಾರ್ ಕರ್ತಾ ದೆದೆಸ್ಪರ್, ತಿಚೆಂ ಸಂತಾನ್ ಭರ್ಲ್ಯಾರೀ ತುಕಾಚ್ ತಿ ದಿಸನಾ ಪೆಲ್ಯಾಕ್ ದಿಸ್ತಾ, ತುಮ್ಗೆಲಿ ತಿ ಹೆರಾಂಕ್ ಧೊಶಿನಾ, ಪುಣ್ ತುಂ ಹೆರಾಂ ಕರ್ನಾ ತಿಕಾ ನಾಸ್ ಕರಯ್ತಾಯ್ = ಉವ್



1021. ಚೆಪೆಂ ತಾಚೆಂ ಪಾಚ್ಚೆಂ ಪಾಚ್ಚೆಂ, ಹಳ್ಳವ್ಯಾ ರಂಗಾಚೆ ಮೊಚೆ, ಉಬ್ರಾಂತ್ ಉಡ್ತಾ, ದೆಂಕೆ ಗಿಳ್ತಾ = ಮಾಣ್ಕೊ
1022. ಧರ್‌ಲ್ಲೆಂ ಪಾಟಿಂ ಸೊಡ್ತಾತ್, ಧರುಂಕ್ ನಾತ್‌ಲ್ಲೆಂ ಘರಾ ಹಾಡ್ತಾತ್ = ರುಳಿ ಆನಿ ಮಾಸ್ಕಿ
1023. ಆಮ್ಗೆರ್ ಭರ್ಲ್ಯಾತ್ ತಾಂಬ್ಲೊ ತಾಂಬ್ಲೊ ಬಿಯೊ, ತುಮಿ ಖಾಂವ್ಲೊ ನ್ಹಯ್, ಆಮ್ಕಾಂಯ್ ಖಾಂವ್ಕ್ ಜಾಂವ್ಲೊ ನ್ಹಯ್ = ಭಿಕುಣ್
1024. ಆಮ್ಚೆ ತೆಣೆಚೊ ಎಕ್ಲೊ ಗರಿಯೆಗಾರ್ ಧರ್‌ಲ್ಲಿ ಮಾಸ್ಕಿ ಉಡಯ್ತಾ, ಧರುಂಕ್ ಜಾಯ್ನಾತ್ಲಿ ವ್ಹಾವಯ್ತಾ = ಉವೊ ಮಾರ್ಚೊ
1025. ಕಾಳಿ ಕಾಳಿ ಕುರೂಪಿ ಕೀಟ್ ಲಾಗ್ಲ್ಯಾ, ತಿಕಾ ರಗ್ತಾಚಿಚ್ ರೂಚ್, ಧಾ ಜಣಾಂ ಸಾಸ್ಪತಾತ್, ಹಾಂಜಾಂತ್ಲಿಂ ದೊಗಾಂ ಚೆಂಚ್ತಾತ್, ಮಾರ್ತಾತ್ = ಮಾತ್ಯಾಂತ್ಲಿ ಉವ್ ಆನಿ ಧಾ ಬೊಟಾಂ
1026. ಉಡೊನ್ ನಾಚೊನ್ ಯೆತಾ, ಜಾಯ್ ಧಂಯ್ ಬಸ್ತಾ, ದೊಳ್ಕಾಂ ನಾಕಾಚ್ಯಾ ಸಾಮ್ಕಾರ್‌ಚ್ ಘುಂವ್ತಾ, ಸುತ್ತು ಕಾಡ್ತಾ, ತೂ ಮ್ಹಳ್ಯಾರೀ ಛೀ ಮ್ಹಳ್ಯಾರೀ ಲಜ್ ನಾತ್‌ಲ್ಲೆಂ ಲಜ್ಮಾಡೆಂ, ಕೀಟ್ ತೆಂ ಲ್ಹಾನ್ಯೆಂ = ಕಿಮೂಚ್ (ಮುಸ್ಕಾಂ, ಕಿಮ್ಜಾಂ)
1027. ರಾಯಾಂಗೆಲೊ ಕುಂವರ್ ಭೊಂವ್ತಾ, ಗಾದ್ಯಾ ಮೆರೆರ್ ಶೆಲೊ ಸೊಡ್ತಾ, ವಾಟೆರ್ ದೆಕ್ಲ್ಯಾರ್ ಭಿರಾಂತ್ ದಿಸ್ತಾ = ದಿವೊಡ್
1028. ರಾತಿಚೆಂ ಉಜ್ವಾಡ್ ಫಾಂಕಯ್ತಾ ನೆಕೆತ್ರ್ ನ್ಹಯ್, ಕಾಳೊಕಾಂತ್ ತೇಲ್ ನಾತ್‌ಲ್ಲೊ ದಿವೊ ಜಾತಾ, ಗೆಲ್ಲೆಕಡೆನ್ ನಾಚೊನ್ ನಾಚೊನ್ ಯೆತಾ ನಾಚ್ಪಣ್ ನ್ಹಯ್, ತರ್ ಕೋಣ್? = ಕಾಜುಲೊ
1029. ಕೊಣಾಯ್‌ಲಾಗಿಂ ಉಲಯ್ತಾ, ಘರಾ ಭಿತರ್ ಬಿಡಾರ್ ಕರ್ತಾ, ಶಿಸ್ತೆನ್ ಬಾಯ್ರ್ ಭಿತರ್ ವೆತಾ, ಝಗಡ್ಡಾ, ರಗಡ್ಡಾ, ತುವೆಂ ದುಕಯ್ಲ್ಯಾರ್ ಖಂಡಿತ್ ಸೊಡಿನಾ = ಮೂಯ್
1030. ಉಡ್ತಾ ಫಾಕ್ರುಂ ಬುಡ್ತಾ ನಾಚ್ತಾ, ಬತ್ತೀಸ್ ಶಿಂಗಾಂ ಚತ್ತೀಸ್ ಪಾಂಯ್, ಧರುನ್ ತಾಕಾ ತಗ್ಡಾ ಕವಚ್ ನಿಕ್ಲಾಂವ್ಕ್ ಜಾಯ್, ರುಚಿನ್ ರಾಂದುನ್ ಖಾಂವ್ಕ್ ಜಾಯ್ = ಸುಂಕಾಟ್
1031. ಮದುರ್ ಸಂಗೀತ್ ಗಾಯ್ತಾ, ರಗಾತ್ ತುಜೆಂ ಪಿಯೆತಾ, ಮಾರ್ಲ್ಯಾರ್ ಮರ್ತಾ, ತುಜ್ಯಾಚ್ ಹಾತಾಂತ್ ಜೀವ್ ದಿತಾ = ಜಳಾರ್

1032. ಹಾಂವ್ ಉಡ್ತಾಂ ಸುಕ್ಲೆಂ ನ್ಹಯ್, ಹಾಂವ್ ಉಪೈತಾಂ ಮಾಸ್ಕಿ ನ್ಹಯ್, ಹಾಂವ್ ಮಾಗ್ತಾಂ ಮನಿಸ್ ನ್ಹಯ್. ಮ್ಹಜೆಲಾಗಿಂ ಕೊಂತ್ ನಾ, ಬೂಕ್ ನಾ ತರೀ ರಚಾರ್ ಕರ್ತಾಂ. ತುಮ್ಕಾಂ ಸಗ್ಳ್ಯಾಂಕ್ ಹಾಂವ್ ಒಳ್ಳೆಚೊ = ಮಾಣ್ಣೊ
1033. ಸೊಬಿತ್ ರಾವೈರಾಂತ್ ಎಕ್ಲೊ ರಾಯ್ ರಿಕಾಣೊ ಕರ್ತಾ, ಇಂದ್ಲೊ ಇಂದ್ಲೆ ಬಾಂದುನ್ ರೊಂಪಯ್ ಕಾಡಿತ್ ಆಸ್ತಾ, ಚೊರಾಂಬರಿ ಸಾಂದಿ ಮುಲೆ ಸೊದುನ್ ರಿಗ್ತಾ = ಸಾಳಿಯೊ
1034. ಹೆ ಚೋರ್ ರಾತಿಚಿ ಧಾಡ್ ಘಾಲ್ತಾತ್, ಪಯ್ಲೆಂ ರಿಗ್ತಾತ್ ಕುಜ್ನಾಕ್, ಬರೆಂ ಬರೆಂ ಗಿಳುಂಕ್ ಮೆಳ್ಳೆಂ, ಥಂಯ್ಚ್ ಬಾಂದ್ತಾತ್ ಅಂಡರ್ ಗ್ರಾಂವ್ಡ್ ರಾವೈರ್ = ಉಂದಿರ್
1035. ಶೆಂಬೊರ್ ಹಾಡ್ಲೆ, ಶೆಂಬೊರ್ ಖೆಲೆ, ದೊನ್ಸಿಂ ಭಾಯ್ರ್ ಉಡಯ್ಲೆ = ಖುಬೆ ಆನಿ ಶಿಂಪಿಯೊ
1036. ಕಾಳೊಕಾರ್ಕೆಂ ಸಯ್ರೊ ಯೆತಾ, ಪೆಂಪಾರೆಂ ಪುಂಕಿತ್ ಭಿತರ್ ಭೊಂವ್ತಾ, ರಗತ್ ತುಜೆಂ ಚಿಂವ್ಲ್ಯಾ ಶಿವಾಯ್ ವಚನಾ, ಮೆಲ್ಯಾ ಶಿವಾಯ್ ಭಾಯ್ರ್ ಪಡನಾ = ಜಳಾರ್
1037. ಉದ್ಯಾಂತ್ ಆಸ್ತಾನಾ ನಾಚೊನ್ ಉಡೊನ್ ಆಸ್ತಾ, ಉದ್ಯಾಥಾವ್ನ್ ಭಾಯ್ರ್ ಕಾಡ್ಲ್ಯಾರ್ ದಡ್ಚಡೊನ್ ಮೊರ್ತಾ = ಮಾಸ್ಕಿ
1038. ಕಿತ್ಲೆಂ ಧಾಂವ್ಲ್ಯಾರೀ ಪಾಂಯಾಂಚಿಂ ಥಾಪ್ಕಾಂ ರೊಂಬನಾಂತ್, ಧಾಂವ್‌ಲ್ಲಿ ನಿಶಾನಿಯಿ ಕಳನಾ = ಉದ್ಯಾಂತ್ಲಿ ಮಾಸ್ಕಿ
1039. ಸಗ್ಳಿ ರಾತ್ ಮದುರ್ ಸಂಗಿತಾಚೆಂ ಫೆಸ್ಟ್, ನಿದೊಂಕ್ ನಾತ್‌ಲ್ಲಿ ಖೆಸ್ಟ್ = ಜಳಾರಿಂಚಿ ಮಸ್ಟ್
1040. ವ್ಹಡ್ಲೊ ವ್ಹಡ್ಲೊ ಜೀವ್, ಕಾಳೊ ಕಾಳೊ ರಂಗ್, ಆಂಗ್‌ಭರ್ ಕಾಳೆ ಕಾಳೆ ಕೇಸ್, ಮನಿಸ್ ತಾಕಾ ಪಳೆತಾನಾ ಭಿಯೆತಾ, ಥರ್ತರ್ತಾ. ಉಜ್ಯಾಕ್ ದೆಕ್ಲ್ಯಾರ್ ಹೊ ದೆಂವ್ಚಾರ್ ಭಿಯೆತಾ = ಆಸ್ಪೆಲ್
1041. ಪಾಂಕ್ಲೊ ತಿಂಕ್ಲೊ ಮಕರ್, ರಾಯಾಂಗೆಲೊ ಕುಂವರ್, ಶೆಲೊ ಸೊಡ್ತಾ ವಾಟೆರ್ = ದಿವೊಡ್ ಕಾತ್ ನಿಕ್ಲಾವ್ನ್ ಚಲ್ತಾ
1042. ಮಾಗ್ ನಾಸ್ತಾನಾಂಚ್ ವೊಳ್ತಾ, ತೆಣೆ ಹೆಣೆ ಭೊಂವ್ತಾ, ಖೆಳನಾಸ್ತಾನಾ ವೊಳಿತ್ ಆಸ್ತಾ, ಪುಣ್ ಮರಣ್ ಪರ್ಯಾಂತ್ ವಿಣ್ಣೊಚ್ ರಾವ್ತಾ = ಸಾಳಿಯೊ (ಜಾಳ್ ವೊಳ್ತಾ)



1043. ಆಂಗ್ ತಿಚೆಂ ಮಾತ್ಯಾರ್, ಪಾಂಯ್ ಮಾತ್ಯಾರ್, ಪಾಕಾಟೆ ಮಾತ್ಯಾರ್, ಕೋಣ್ ತಿ ಸಾಂಗ್ ಪಳೆವ್ಯಾಂ = ಉವ್
1044. ದಣ್ಣೊ, ದಣ್ಣ್ಯಾ ವಯ್ರ್ ಕುಡವ್, ಕುಡವಾ ವಯ್ರ್ ಸಿದ್ವೆಂ, ಸಿದ್ವ್ಯಾ ವಯ್ರ್ ಗುಡ್ಣೊ, ಗುಡ್ಣ್ಯಾ ವಯ್ರ್ ಕರಡ್, ಕರಡಾ ವಯ್ರ್ ಗೊರ್ವಾಂ ಚರ್ತಾತ್ = ಮಾತ್ಯಾರ್ ಉವೊ
1045. ಭೆಟಾಂತ್ ವೊಂಪ್ಲಾಂ ಕಚೆಂ, ಬಯ್ಲಾಂತ್ ಬಿಳಿದಾಚೆಂ ವ್ಹೊಜೆಂ = ಮಾತ್ಯಾರ್ ಉವೊ ಆನಿ ಕೆಸಾಂ ಮುಳಾಂನಿ ಲಿಕೊ (ಚಿರ್ವೊ)
1046. ಕಾಜಾರಾಚ್ಯಾ ಮಾಟ್ವಾಂತ್ ಏಕ್ ಕುಡ್ಣೊ ಕೇಕ್ ಸಕಯ್ಲ್ ಪಡ್‌ಲ್ಲಿ. ಮುಯೊ ಕೆಕಿ ಕುಡ್ಣ್ಯಾಕ್ ವೆಡೊ ಘಾಲ್ನ್ ಭೊಕಾಯ್ತಾಲ್ಯೊ. ಏಕ್ ಮೂಯ್ ಮಾತ್ರ್ ಪಯ್ಸ್ ರಾವೊನ್ ಆಂಯ್ಲೆ ಗಿಳ್ತಾಲಿ ಕಿತ್ಯಾಕ್? = ತೆ ಮುಯೆಕ್ ಡಯಾಬಿಟಿಸ್
1047. ಘರಾ ಭಿತರ್ ಘರ್, ರಾವ್ವೆರಾ ಭಿತರ್ ರಾವ್ವೆರ್, ಕೊಡ್ಣ್ಯಾ ಭಿತರ್ ಕೊಡ್ಕೆಂ, ಖಂಯ್ ಗೆಲ್ಯಾರೀ ಆಪ್ಲೆಂಚ್ ರಾವ್ವೆರ್ ಬಾಂದುನ್ ನೆಟಂವ್ಕ್ ಸಕ್ಚೊ = ಸಾಳಿಯೊ ಆನಿ ಜಾಳ್
1048. ಪೊಕ್ರಿ ಚೆಡೊ ರುಕಾಥಾವ್ನ್ ರುಕಾಕ್ ಉಡ್ತಾ, ಪಿಕಿಂ ಫಳಾಂ ಖಾತಾ, ತರ್ಕಿಂ ತುಟವ್ನ್ ಫಾಲ್ತಾ, ಸಗ್ಳೊ ದೀಸ್ ಘುಂವ್ತಾ, ಫಳಾಂ ಖಾಯಿತ್ ಆಸ್ತಾ = ಚಾನಿ
1049. ಹೆ ದೋಗ್ ಚೋರ್ ದಿಸಾಕ್ ದಿಶ್ಟಿಕ್ ಪಡ್ಚೆ ಅಪ್ರೂಪ್, ಸೊದುನ್ ವೆತಾತ್ ತಾಂದುಳ್, ತರ್ಕಾರಿ, ಧಾನಿ. ಪೊಟ್ ಭರ್ಲ್ಯಾರ್ ಜಾಲೆಂ, ಘರಾಂ ಘರಾಂನಿ ರಿಗ್ತಾತ್ ರಾತಿಚೆಂ = ಉಂದಿರ್ ವಾ ಕೊಳಿಂದ್.
1050. ಪೊಟ್ ವೋಡ್ ಚಲ್ತಾ, ಚಾರ್ ಪಾಂಯಾಂನಿ ಧರ್ತಾ, ಚಾರ್ ದಾಡ್ಯಾಂನಿ ಚಾಬ್ತಾ, ಕೊಚಾಯ್ತಾ. ತಿಚಿ ಬೊಬಾಟ್ ಆಯ್ಕಾಲ್ಲಿನಾ, ಶೆತಾಂ ಭಾಟಾಂತ್ ಉದ್ಕಾ ದೆಗೆರ್ ಖಿಡ್ಪಾ ಮುಳಾ ಕೆದ್ನಾಯ್ ಆಸ್ತಾ = ಕುರ್ಲಿ
1051. ಆಜೊ, ಪೊಣ್ಣೊ ಜಾಂವ್, ಪಿಲ್ಕಾಟೊ ನಾತು, ಆವಯ್, ಆಜಿ, ನಾತ್ರಾಂ ಜಾಂವ್, ಸಗ್ಳಿಂ ಪೊಕೊರ್ನ್‌ಚ್ ಖಾತಾತ್, ಘೊಳನಾಂತ್, ತೊಚ್ ತಾಂಚೊ ದಂದೊ = ಉಂದಿರ್, ಕೊಳಿಂದ್, ಚಿವ್ಕೆಂ ಆನಿ ಚಿಚೊಂದ್ರಿಚೆಂ ಸಂತಾನ್
1052. ಪೆಟೆ ಭಿತರ್ ಒಕತ್, ತೊಂಡಾಂತ್ ಸುವಿ, ಹಾಂವ್ ದೊತೊರ್ ನ್ಹಯ್. ತುಮ್ಕಾಂ ಇಂಜೆಕ್ಯನ್ ದಿತಚ್ ಹಾಂವ್ ಮೊರ್ತಲೊಂ ಖಿಣಾನ್ = ಮ್ಹೊಂವಾಚೊ ಮೂಸ್
1053. ವಯ್ಲ್ಯಾನ್ ಘಟ್ ಘಟ್ ಪಾಕೆಟಿ, ಚಲ್ಲ್ಯಾ ಘರಾಕ್ ದೊಡ್ಲೆ ಖಾಂಬೆ = ಕುರಿ



1054. ಸ ಪಾಂಯ್ ಆಸ್ಲಾರೀ ಧೊಂಪ್ರಾಂನಿ ವೆತಾ. ದೋನ್ ದೊಳೆ ಆಸ್ಲಾರಿ ಬಿಳಾಂತ್ ರಿಗ್ತಾ. ರೆಂವೆಂತ್ ಕೆದ್ನಾಯ್ ಆಸ್ಲೊ ಘೆತಾ, ಆಪ್ತುಂಕ್ ಗೆಲ್ಯಾರ್ ಧಾಂವ್ತಾ, ಧರ್ಲ್ಯಾರ್ ಚಾಬ್ತಾ = ಕುರ್ಲಿ
1055. ಫಳ್ಕಾ ಸಾರ್ಕೆ ಹಜಾರ್ ದೊಳೆ, ಖಾತೆಲೆ ಆಸಾತ್ ಹಜಾರ್ ಜಣ್. ಲಾಗಿಂ ವೆಶಿ ಸುವಿ ತೊಪುನ್ ನಿದಾಯ್ತೆಲೆ, ದಾಕ್ತೆರ್ ನ್ಹಯ್, ನರ್ಸಾಂ ನ್ಹಯ್ = ಮ್ಹೊಂವಾಚೆ ಮೂಸ್ ಆನಿ ಪೊಳಿ
1056. ಧವ್ಯಾ ಧವ್ಯಾ ಕಾಪ್ಸಾ ಸಾರ್ಕಿಂ ಲ್ಹಾನ್ ಲ್ಹಾನ್ ಪಿಲ್ಕಾಟಾಂ, ಮಾತಿಯೆಚಿಂ ಬಾಂದ್ಪಾಂ ಬಾಂದ್ತಾತ್, ಬಿರ್ಮತ್ ತಾಂಚಿ = ವ್ಹಾಳಯ್
1057. ವಾಂಕ್ಡೊ ತಿಂಕ್ಡೊ ಘುಂವೊನ್ ಘುಂವೊನ್ ಗಾಂವ್ ಭೊಂವ್ತಾ, ಮುಕಾರ್ ಮೆಳ್ಳಾರ್ ಶಿಮ್ಪೆನ್ ಮಾರ್ತಾ, ಚಡ್ತಾಂ ಚಡ್ತಾಂ ಆಂಗ್ಲೆಂ ನಿಕ್ಲಯ್ತಾ = ದಿವೊಡ್
1058. ಕರ್ಡಾಚ್ಯಾ ಗುಡ್ಯಾರ್ ಕಾಳೊ ವಾಗ್ ಚರ್ತಾ, ಧಾ ಜಣ್ ಧರುಂಕ್ ಗೆಲ್ಯಾರೀ ಲಿಪ್ತಾ = ಮಾತ್ಕಾರ್ ಊವ್
1059. ಲ್ಹಾನ್ಯೆ ಕಾನ್, ಪಿಳಿ ಪಿಳಿ ದೊಳೆ, ಲಾಂಬ್ ಲಾಂಬ್ ಶಿಮ್ಪಿ, ಪರಪರ ಕರ್ತಾ, ಸರಸರ ಧಾಂವ್ತಾ = ಉಂದಿರ್



## XII ಜೆರಾಲ್ ಸಂಗಿ

1060. ಹಾತ್ ಆಸಾತ್ ಕಾಮ್ ಕರಿನಾ, ಪಾಯ್ ಆಸಾತ್ ಚಲೊಂಕ್ ಚಲನಾ, ತೊಂಡ್ ಆಸಾ ಉಲಂವ್ಕ್ ಉಲಯ್ನಾ, ಹಿ ಹುಮಿಣ್ ಪಾರ್ಕಿತಲ್ಯಾಚ್ಯಾ ತೊಂಡಾಕ್ ಗೊಡಾ ಬೆಲಿ = ಬಾವ್ಲಿ
1061. ಜುಜೆಕ್ ವೊಡ್ಲ್ಯಾರ್ ಜುವಾಂವ್ ಧಾಂವ್ತಾ = ಬೊಂದುಕೆಚೊ ಗುಳೊ
1062. ವೊಡ್ತಾಂ ವೊಡ್ತಾಂ ಮಟ್ವೆಂ ಜಾತಾ, ಕಿತೆಂ ತೆಂ? ಕೋಣ್ ತೆಂ? = ಬಿಡಿ ವಾ ಸಿಗ್ರೆಟ್
1063. ರಂಗ್‌ರಂಗಾಳ್ ಕುಪಾ ಫಾತೊರ್, ಪೊಶೆತಾನಾ ವೊಂಕ್ತಾ ಪೆಂಡ್ ಪೆಂಡ್ = ಸಾಬು
1064. ವಾಟ್ಲೆಂ ಭರುನ್ ಧಂಯ್ ಆಸಾ, ತುಕಾ ಪಿಯೆಂವ್ಕ್ ಜಾಯ್ನಾ, ಮ್ಹಾಕಾಯ್ ಜಾಯ್ನಾ = ಚುನೊ
1065. ಆಮ್ಚೊ ತುಂಡುರಾಯ್ ಧರ್ದೆಚೆರ್ ಪಡ್ಲ್ಯಾರಿ ಉಡ್ತಾ, ಪಾಕ್ಯಾರ್ ಪಡ್ಲ್ಯಾರಿ ಉಡ್ತಾ, ಕಿತ್ಲೆ ಪಾವ್ಲಿಂ ಪಡ್ಲ್ಯಾರಿ ಪರತ್ ಪರತ್ ಉಡ್ತಾ, ಪಡ್ತಾ, ಪಡ್ತಾ, ಉಟ್ತಾ. ಕೋಣ್ ತೊ? = ಗೋಲ್ ಗೋಲ್ ಬೊಲ್ (ಚೆಂಡು)
1066. ಶೆಂಡಿಯೆಕ್ ಧರ್ನ್ ಘುಂವ್ಡಾಯ್ಲ್ಯಾರ್ ಘುಂವ್ತಾ, ಸಾಂಗ್ಲ್ಯಾರಿ ರಾವನಾ. ಘುಂವೊನ್ ಘುಂವೊನ್ ತಕ್ಲಿ ಘುಂವೊನ್ ಪಡ್ತಾ, ಕೋಣ್ ತೊ? = ಲಟ್ಟು (ಬೊಗೋರಿ)
1067. ತುಮಿ ಮೊಲಾಯ್ತಾನಾ ಕಾಳೊ ಕಾಳೊ ಆಸ್ತಾ, ಉಪೆಗ್ ಕರ್ತಾಸ್ತಾನಾ ತಾಂಬ್ಡೊ ತಾಂಬ್ಡೊ ಜಾತಾ, ಕಾಡ್ನ್ ಪಳಯ್ತಾನಾ ಗೊಬ್ರಾಳೊ ಜಾತಾ = ಪಾತ್ರಾಚೊ ಇಂಗ್ಳೊ (ಕಲ್ಲಿದ್ದಲು)
1068. ಧವೊ ಧವೊ ಆಸ್ತಾಸ್ತಾನಾ ಭುರ್ಸೊ, ಕಾಳೊ ಕಾಳೊ ಆಸ್ತಾನಾ ನಿತಳ್ ಮ್ಹಣ್ತಾತ್, ಖಿಂಚಿ ತಿ ವಸ್ತ್, ಸಾಹೆತ್? = ಇಸ್ಕೊಲಾಂತ್ಲೊ ಕಾಳೊ ಬೋರ್ಡ್ (ಕರಿಹಲಗೆ)
1069. ನಳ್ ಆಸಾತ್ ಉದಕ್ ನಾ, ಗುಡ್ಡುಡ್ತಾಂ ಗರ್ದೆಕ್ ಮಾತ್, ಬರ್ಯಾಂಚ್ಯಾ ಹಾತಾಂನಿ ತುಮ್ಚೊ ಜೀವ್ ರಾಕ್ತಾಂ, ಖೊಟ್ಯಾಂಚ್ಯಾ ಹಾತಾಂನಿ ಜೀವ್ ಕಾಡುಂಕಿ ಸಕ್ತಾಂ = ಪಿಸ್ತೂಲ್
1070. ಆಸಾ ಚಲ್ವಾಟ್ ತಗ್ಡಾ ಝಾಳಿ, ಮೊಟ್ಯಾಂಕ್ ಕರ್ತಾ ವಿಂಗಡ್ ಪಯ್ಸ್. ಬಾರಿಕಾಂಕ್ ಲಾಗಿಂ ಹಾಡ್ತಾ, ಎಕ್ವಟಾಯ್ತಾ, ಬಾರಿಕಾಂಕ್ ನಾಜೂಕ್ ಕುಡಿಂಕ್ ನೆಟಂವ್ಕ್, ಮೊಟ್ಯಾಂಕ್ ದೊರಗ್ ಕುಡಿಂಕ್ ಸಾಟಂವ್ಕ್ = ರೇಂವ್ ಗಾಳ್ವೆಂ ಗಾಳ್ವೆಂ



ಪ್ರತಿಯೊ ಆಸ್ತೆ ಬೂಕ್

ಸಂ.	ಪುಸ್ತಕಾಚೆಂ ನಾಂವ್	ಲೇಕಕ್	ವರಸ್
1.	ಜಿವೊ ವಾ ಮೆಲ್ಲೊ	ಖಿಡಾಪ್	1984
2.	ಮ್ಹಾಲ್ ಧೆಡ್ಯಾಚೊ ಉಮೊ	ಜೊ. ಸಾ. ಆಲ್ವಾರಿಸ್	1985
3.	ಮ್ಹಜೊ ಅನಾಮಿಕ್ ಭಾವೊಜಿ	ಜೊ. ಸಾ. ಆಲ್ವಾರಿಸ್	1988
4.	ಘರಾಚೊ ದಿವೊ	ಜೆರಿ ಕುಲ್ಮೇಕರ್	1989
5.	ದೇವ್ ಹಾಸ್ಲೊ	ಲಿಯಾಬ್	1992
6.	ದರ್ಶನ್	ಕೆವಿನ್ ಡಿಮೆಲ್ಲೊ	1992
7.	ಸಯ್ತಾನಾಚ್ಯಾ ಸಂಸಾರಾಂತ್	ಬಾ  ವಿಶಂತ್ ವಿತೊರ್ ಮಿನೆಜ್	1993
8.	ತಿ, ತೊ ಆನಿ ಗೇಂಗ್	ಜೊ. ಸಾ. ಆಲ್ವಾರಿಸ್	1994
9.	ಮ್ಹಜ್ಯಾ ವೊಡ್ತಾಂತ್ಲೆ ಗುಲೊಬ್	ಎಡ್ವಿನ್ ಜೆ. ಎಫ್. ಡಿಸೊಜಾ	1995
10.	ಚಿರ್‌ಮುಲ್ಲೊ	ಸಿಜೈಸ್, ತಾಕೊಡೆ	1995
11.	ಇಜೊಲಾಚಿ ವಾಟ್ಲಿ	ಸಿಜೈಸ್, ತಾಕೊಡೆ	1995
12.	ಆಂಕ್ವಾರ್ ಸೆಲ್ಲಿ	ಒಸ್ಪಿನ್ ಡಿಸೊಜಾ ಪ್ರಭು	1995
13.	ಸುಂಗ್‌ಟಾಂ	ತಕಳಿ ಶಿವಶಂಕರ ಪಿಳ್ಳೆ (ತರ್ಜುಣ್: ವಿಲ್ಮಮ್ ದಸಿಲ್ವಾ)	1995
14.	ಆಕಾಂತಾಚೆ ವಾಟೆರ್	ಕ್ಲೆರೆನ್ಸ್ ಪಿಂಟೊ, ಪಡೀಲ್	1996
15.	ನಿರ್ಮೊಣೆಂ	ಡೊ  ಎಡ್ವರ್ಡ್ ನಜ್ರತ್	1997
16.	ಸಂಪದಲೆಂ	ಎಡ್ವರ್ಡ್ ನೊರೊನ್ನಾ	1997
17.	ಕಿರ್ಣಾಂ	ಗ್ಲೇಡಿಸ್ ರೇಗೊ	1998
18.	ಆಂಕರ್	ಬಾ  ಸಾಮ್ವೆಲ್ ಸಿಕ್ವೇರಾ	1998
19.	ವಾಗಾಚಿ ಫಜಿಂತ್	ಜಾನಪದ್ ಕಾಣೆಯೊ	1998
20.	ಕೊಂಕ್ಣಿ ಕಥಾ ಪೆಳೊ	ಸಂಗ್ರಹ್ ಕಾಣೆಯೊ	1998
21.	ಮೊಲಿಚೆ ದೊಳೆ	ಸಂಗ್ರಹ್ ಕಾಣೆಯೊ	2004
22.	ರೆಡೆ	ಬಾ  ಸಾಮ್ವೆಲ್ ಸಿಕ್ವೇರಾ	2004
23.	ನಾದ್	ಬಾ  ಎರಿಕ್ ಕ್ರಾಸ್ತಾ	2004
24.	ನಿಮಾಣೊ ಗಿರಾಯ್ಕ್	ಸಂಗ್ರಹ್ ಕಾಣೆಯೊ	2005
25.	ರಾಯ್	ಜೇಮ್ಸ್ ಲುವಿಸ್, ಒಮ್ಮೂರ್	2005
26.	ಭಾಂಗಾರಾಚೆಂ ಚಿತ್ಲ್	ಜೆ. ಎಫ್. ಡಿಸೊಜಾ	2005
27.	ದೊರೆಮಿಫಾ	ಜೆರಿ ಡಿಮೆಲ್ಲೊ, ಬೆಂದುರ್	2006
28.	ಕಾನುನ್ ದರ್ಶನ್ (ಪಾಂಚ್ವೊ ಭಾಪೊ)	ಶಿರ್ತಾಡಿ ವಿಲಿಯಮ್ ಪಿಂಟೊ	2006
29.	ಆಬಾಚ್ಯೊ ಕಾಣೆಯೊ	ಸಿಲ್ವೆಸ್ಟರ್ ಡಿಸೊಜಾ, ಮಯ್ಸೂರ್	2006
30.	ಭಾಂಗಾರಾಚಿ ಇಮಾಜ್	ಜೆ. ಎಫ್. ಡಿಸೊಜಾ	2007
31.	ಜಗಲ್	ಡೇವಿಡ್ ಡಿಸೊಜಾ, ವಾಮಂಜೂರ್	2007
32.	ಚ್ಹಾ-ಕಾಪಿ	ಸ್ಟೇನ್ ಅಗೇರಾ, ಮುಲ್ಕಿ	2008
33.	ಖುಬೆ ಮುಟ್ಟಿಂ	ಬಾ  ಫ್ರಾನ್ಸಿಸ್ ರೊಡ್ರಿಗಸ್	2008



2871  
Gr-Kon  
GhA





1945-ಂತ್ ಬೆಂದುರಾಂತ್

ಜಲ್ಮಾಲ್ಲೆ ಗ್ಲೇಡಿಪ್ ರೇಗೊನ್ ವರ್ಸಾಂ  
ಮೆರೆನ್ 12 ವೆವೆಗ್ಳ್ಯಾ ಲಿಕ್ಲೆ ನಾಂವಾಂನಿ ಕೊಂಕ್ಣಿ  
ಬರಯ್ಲ್ಯಾ, ಉರಯ್ಲ್ಯಾ ಆನಿ ಲೊಕಾಚ್ಯಾ ಘರಾಂನಿ ವ್ಹರ್ನ್  
ಪಾವಯ್ಲ್ಯಾ. ತಿಣೆ ಕೊಂಕ್ಣಿಕ್ ಜೀವ್ ಭರ್ಲಾ ಆನಿ ಕೊಂಕ್ಣಿನ್ ತಿಕಾ  
ಜೀವ್ ಭರ್ಲಾ.

ತಿ ಕೊಂಕ್ಣಿ ಚಿ 'ಆಲ್ ರಾಂವ್ಡ್' ಸ್ತ್ರೀ. ಕತಾ, ಕವಿತಾ, ಕಾದಂಬರಿ, ಲೇಕನಾಂ,  
ಜಾನ್‌ಪದ್, ಜಿಣಿಯೆ ಚರಿತ್ರಾ ಆನಿ ಹಾಸ್ಯ - ಹ್ಯಾ ಸರ್ವ್ ಪ್ರಕಾರಾಂಚೆರ್ ತಿಣೆ  
ಹಾತ್ ಭೊಂವ್ಡಾಯ್ಲ್ಯಾತ್. ಸ್ವಂತ್ ವಾಹನಾವಿಣ್ ತರೀ ತಿ ಚಡ್ತಾವ್ ಕೊಂಕ್ಣಿ  
ಪತ್ರಾಂನಿ ಆನಿ ಕೆಂದ್ರಾಂನಿ, ಸಂಸ್ಥಾಂನಿ ಆನಿ ಕಾರ್ಯಾಂನಿ, ಮಾಂಡಾವಳಿಂನಿ ಆನಿ  
ಸಂಯೋಜನಾಂನಿ ಖುದ್ ಹಾಜರ್ ಆಸ್ತಾಚ್.

ತಿಚೆಂ 200 ವಯ್ರ್ ಕವಿತಾಂ, 100 ವಯ್ರ್ ಮಟ್ಕೊ ಕಾಣಿಯೊ, 6 ಲ್ಹಾನ್  
ವ್ಹಡ್ ಕಾದಂಬರಿ ಆನಿ ಸಬಾರ್ ಲೇಕನಾಂ ವೆವೆಗ್ಳ್ಯಾ ಕೊಂಕ್ಣಿ ಪತ್ರಾಂನಿ ಪರ್ಗಟ್  
ಜಾಲ್ಯಾಂತ್, ಅಜೂನ್ ಜಾತೆಚ್ ಆಸಾತ್.

ತಿಚೆ 5 ಮಟ್ಕಾ ಕಾಣಿಯಾಂಚೆ ಜಮೆ, ದೋನ್ ಕವಿತಾ ಪುಂಜೆ, 5 ಜಾನ್‌ಪದ್  
ಕೃತಿಯೊ, 3 ಜಿಣಿಯೆ ಚರಿತ್ರಾ, ಹಾಸ್ಯ ತಶೆಂ ಹೆರ್ ಪ್ರಕಾರ್ ಮೆಳೊನ್ ಒಟ್ಟುಕ್  
20 ಪುಸ್ತಕಾಂ ಫಾಯ್ಸ್ ಜಾಲ್ಯಾಂತ್.

ತಿಚ್ಯೊ ಕಾಂಯ್ ಥೊಡ್ಯೊ ಕಾಣಿಯೊ ಕನ್ನಡಾಕ್ ತರ್ಜನ್ ಜಾಲ್ಯಾತ್  
ಆನಿ ದೇವ್‌ನಾಗರಿಕ್ ಲಿಪ್ಯಂತರ್ ಜಾಲ್ಯಾತ್. ಅರ್ವ್ವಾ ಡಜನಾ  
ವಯ್ರ್ ಪುಸ್ತಕಾಂಕ್ ಸಂಪಾದಕಿ ಜಾಲ್ಯಾ ತರ್  
ಆಪ್ಲ್ಯಾಚ್ ಆಕಾಶ್ ಪ್ರಕಾಶನಾದ್ವಾರಿಂ 16  
ಪುಸ್ತಕಾಂ ಪರ್ಗಟ್ಲಾಂತ್.

ಬಾ! ಫ್ರಾನ್ಸಿಸ್ ರೊಡ್ರಿಗಸ್  
ಸಂಪಾದಕ್, ರಾಕ್ಲೊ



ರಾಕ್ಲೊ ಪ್ರಕಾಶನ್

